

॥ હરિ:ૐ ॥

પૂજ્ય શ્રીમોટા સાથે સત્સંગ-૩  
તદ્રૂપ સર્વરૂપ

સ્વજન : શ્રી રમણભાઈ બી. અમીન  
સંપાદક : ડૉ. રમેશભાઈ મ. ભટ્ટ

હરિ:ૐ આશ્રમ પ્રકાશન, સુરત

- ❑ પ્રકાશક : ટ્રસ્ટીમંડળ,  
હરિ:ઐ આશ્રમ, સ્થાપના વર્ષ ૧૯૫૬  
કુરુક્ષેત્ર મહાદેવના મંદિરની બાજુમાં,  
જહાંગીરપુરા, રાંદેર, સુરત-૩૯૫ ૦૦૫.  
ફોન : (૦૨૬૧) ૨૭૬૫૫૬૪
- © હરિ:ઐ આશ્રમ, સુરત, નડિયાદ.
- ❑ આવૃત્તિ વર્ષ પ્રત  
પ્રથમ ૧૯૯૦ ૧૫૦૦  
બીજી ૨૦૦૬ ૨૦૦૦  
ત્રીજી ૨૦૧૨ ૨૦૦૦
- ❑ પૃષ્ઠ : ૧૮ + ૨૧૮ = ૨૩૬
- ❑ કિંમત : રૂ. ૧૫/-
- ❑ પ્રાપ્તિસ્થાન : હરિ:ઐ આશ્રમ, સુરત-૩૯૫ ૦૦૫  
હરિ:ઐ આશ્રમ, નડિયાદ-૩૮૭ ૦૦૧
- ❑ મુદ્રણશુદ્ધિ : જયંતીભાઈ જાની, ફોન : (૦૭૯) ૨૬૬૧૨૭૨૮
- ❑ ડિઝાઇનર : મયૂર જાની, મો. : ૯૪૨૮૪૦૪૪૪૩
- ❑ ટાઇપસેટિંગ : અર્થ કોમ્પ્યૂટર,  
૨૦૩, મૌર્ય કોમ્પ્લેક્સ, સી. યુ. શાહ કોલેજ સામે,  
ઈન્કમટેક્સ, અમદાવાદ-૧૪, ફોન : (૦૭૯) ૨૭૫૪૩૬૯૯
- ❑ મુદ્રક : સાહિત્ય મુદ્રણાલય પ્રા. લિ.  
સિટી મિલ કંપાઉડ, કાંકરિયા રોડ, અમદાવાદ-૩૮૦૦૨૨  
ફોન : (૦૭૯) ૨૫૪૬૯૧૦૧

॥ હરિ:ૐ ॥

## સમર્પણાંજલિ

પૂજ્ય શ્રીમોટાનાં નિમિત્ત થકી હરિ:ૐ આશ્રમ, સુરતમાં  
ભાઈશ્રી નંદુભાઈ અને મુરબ્બી શ્રી ઝીણાકાકાના  
સંગથી પૂજ્ય શ્રીમોટાના સાહિત્ય થકી જીવનના  
અભિગમને બદલવાનો પ્રયાસ કરનાર, પૂજ્યશ્રીની  
આધ્યાત્મિક ચેતનાનો મૌનરૂમમાં અનુભવ પામનાર,  
શ્રદ્ધા અને ભક્તિપૂર્વક પૂજ્ય શ્રીમોટાનાં તમામ  
કાર્યોમાં પોતાનો સહકાર આપનાર,  
મુંબઈ સ્થિત દંપતી  
શ્રી દિનેશભાઈ ડાહ્યાલાલ વડોદરીઆ  
અને તેમનાં ધર્મપત્ની  
શ્રીમતી દક્ષાબહેન દિનેશભાઈ વડોદરીઆને  
'તદ્રૂપ સર્વરૂપ' પુસ્તકની આ ત્રીજી આવૃત્તિનું પ્રકાશન  
આનંદ અને ઉત્સાહપૂર્વક સમર્પણ કરતાં  
અમો આનંદ અનુભવીએ છીએ.

તા. ૧-૪-૨૦૧૨  
રામનવમી

ટ્રસ્ટીમંડળ,  
હરિ:ૐ આશ્રમ, સુરત.

॥ हरिःॐ ॥

## निवेदन

(पढेली आवृत्ति)

ई.स. १९७४-१९७५ दरमियान पूज्य श्रीमोटा, आराम माटे ङाजलपुर मुकामे ङारुम ङाउसमां केटलाक दिवसो रहेला. तेओश्रीना निवासना अे दिवसो दरमियान वढेली सवारे अमारे अेमनी पासे जवुं अेम नक्की थयेलुं ङतुं. कलाक-ढोढ कलाक सत्संगनी वातो थती. मारा मनमां थता प्रश्नो पूछतो. क्यारेक क्यारेक धीरजबहेन पण कंईक पूछे. यि. ज्योतिबहेन पण पूछे. आ बधी सत्संगनी वातो टेपमां रेकॉर्ड करी दीधेली. पूज्य श्रीमोटाना आ सत्संगनी पयास केसेट्स लारायेली.

आ केसेट्समां ङितरेली पूज्य श्रीमोटानी वाणी पूज्य श्रीमोटानां ङजरो स्वजनो सुधी पढांये अेवी लावना श्री रमेशलाईअे मारी समक्ष व्यक्त करी. अेमण्णे केसेट्समांनी वाणीनुं संकलन-संपादन करीने मने वांयवा आधुं. में अे प्रेस नकल वांयी. प्रसन्नता अनुभववी.

आ पुस्तक 'तद्रूप सर्वरूप'मांना प्रगट थयेला सत्संगमांनो मोटो भाग पूज्य श्रीमोटाअे 'लाईलाल अमीन ङास्पिटल'मां सारवार दरमियान करेलो.

पूज्य श्रीमोटानी वाणीनुं आ अक्षररूप प्रकाशित करीने धन्यतानी अने कृतज्ञतानी लागणी अनुभवुं छुं.

वडोदरा,

रमणलाई बी. अमीन

ता. १० अप्रिल, १९९०

॥ હરિ:ૐ ॥

## આભારદર્શન

પૂજ્ય શ્રીમોટાએ ૧૯૭૪-૧૯૭૫માં શ્રી રમણભાઈ અમીન સાથે સત્સંગ કરેલો. એ સત્સંગ શ્રી રમણભાઈએ કેસેટ-ટેપમાં રેકોર્ડ કરેલો. એ પરથી શ્રી રમેશભાઈ ભટ્ટે સંપાદન કરેલું આ પુસ્તક ‘તદ્રૂપ સર્વરૂપ’ તૈયાર થયું છે. પૂજ્ય શ્રીમોટાની વાણીની કેસેટ્સ શ્રી રમણભાઈ અમીન સાહેબે આપીને પૂજ્ય શ્રીમોટાનાં સ્વજનો પર પોતાનો પ્રેમભાવ દર્શાવ્યો છે, એ માટે એમને ધન્યવાદ ઘટે છે.

શ્રી રમેશભાઈએ ઘણા પરિશ્રમથી આ પુસ્તક તૈયાર કર્યું છે. પૂજ્ય શ્રીમોટા પ્રત્યેના એમના ભાવની અમો કદર કરીએ છીએ.

આ પુસ્તક તથા આ જ શ્રેણીનાં બીજાં પુસ્તકો લાઈટ પબ્લિકેશન્સ લિમિટેડમાં નવા ગોઠવાયેલા કોમ્પ્યુટરાઈઝ્ડ ટાઈપ સેટિંગથી તૈયાર થાય છે. અને શ્રી રમણભાઈ અમીન તરફથી આ પ્રકાશનો પૂજ્ય શ્રીમોટાનાં ચરણે સમર્પિત થયાં છે. આ માટે શ્રી રમણભાઈ અમીન સાહેબના અમો ઘણા ઘણા આભારી છીએ.

શ્રીમતી જ્યોતિબહેન એસ. પટેલ તથા શ્રી રેશમાબહેન પટેલે અંગત ખંત અને ઉત્સાહ દાખવીને આ પ્રકાશન તૈયાર કર્યું છે, એ માટે એમનાં અમો આભારી છીએ.

પૂજ્ય શ્રીમોટાનાં સ્વજનો તથા અધ્યાત્મરસિકોને આ પુસ્તકો જીવનપંથમાં પ્રેરણાદાયી બનશે એવી અમને શ્રદ્ધા છે.

હરિ:ૐ આશ્રમ ટ્રસ્ટ,  
નડિયાદ

॥ हरिःॐ ॥

## परम चैतन्यनो प्रेमप्रसाद

(संपादकीय)

पूज्य श्रीमोटाએ શ્રી રમણભાઈ અમીન સાથે કરેલા સત્સંગનું આ ત્રીજું પુસ્તક 'તદ્રૂપ સર્વરૂપ' આધ્યાત્મિક વિજ્ઞાનની કેટલીક સૂક્ષ્મ-ગૂઢ હકીકતોના પૃથક્કરણ માટે વિશેષ નોંધપાત્ર છે. પૂજ્ય શ્રીમોટા સાથેના સત્સંગની આ પ્રકાશનશ્રેણીનું દરેક પુસ્તક સ્વતંત્ર પ્રકાશન છે. એને જે પેટા શીર્ષકો અપાયાં છે, એ દ્વારા તે પુસ્તકમાં એ વિષયની વિશિષ્ટ અને વિગતવાર છણાવટ સૂચવાઈ છે. આ પુસ્તકમાં પૂજ્ય શ્રીમોટાએ અનુભવદર્શનની પૂર્વભૂમિકાથી આરંભીને એના નિરંતર વિકાસમાં અનુભવાતા તબક્કાઓ પૈકીના ત્રણ મહત્વના તબક્કાઓનું વિશ્લેષણ કર્યું છે. આ વિશ્લેષણ દ્વારા આધ્યાત્મિક વિજ્ઞાનનું નિગૂઢ પ્રકરણ ઘણે અંશે ખુલ્લું થયું છે. પૂજ્ય શ્રીમોટાએ આત્માના અનુભવને બુદ્ધિગ્રાહ્ય કર્યો છે, તેમ જ અમૂર્ત ભાવને નકશાબદ્ધ કર્યો છે, એ આ પુસ્તકની વિશેષતા છે. આવા સૂક્ષ્મ અનુભવને પૂરેપૂરો સમજાવવાની અસંભવિતતા પૂજ્ય શ્રીમોટાએ દર્શાવી છે. આનું તાત્પર્ય એ છે કે આવા સૂક્ષ્માતિસૂક્ષ્મ અનુભવને ભાષામાં વ્યક્ત થવા માટે મર્યાદા પણ છે. એની સામે એમ પણ સ્વીકારી શકાય કે જિજ્ઞાસુ શ્રેયાર્થી આવી ગૂઢ હકીકતને યથાર્થ રીતે સમજી શકે એવી એની બૌદ્ધિક પાત્રતા પણ કેળવાઈ હોતી નથી.

આમ છતાં આ સત્સંગશ્રેણી વાંચતાં શ્રેયાર્થી-સ્વજનનું જિજ્ઞાસુરૂપ અને પૂજ્ય શ્રીમોટાના હૃદયકમળમાં પ્રગટી રહેલ પરમાત્મારૂપ વચ્ચે સઘાતો સંવાદ હૃદયસ્પર્શી બની રહે છે. પૂજ્ય શ્રીમોટાના દેહરૂપમાં જે પરમાત્મભાવ પ્રગટ થયો એમાંથી અનુભવાતો પ્રેમભાવ આ સત્સંગશ્રેણીના વાંચનનું ઉત્તમ ફળ છે.

પૂજ્ય શ્રીમોટાને ૧૯૩૯ની રામનવમીએ જે અનુભવ થયો એને નિર્ગુણ બ્રહ્મના સાક્ષાત્કાર તરીકે ઓળખાવાયો. ‘પોતે’ સર્વત્ર વિદ્યમાન (હાજર) છે, એવો અનુભવ થયો અને રહ્યો. એટલું જ નહિ પણ આવો અનુભવ સૂક્ષ્મ અને ગૂઢ રીતે વિસ્તરતો, વિકસતો અને સક્રિય થતો જ રહ્યો. આવી હકીકત પૂજ્ય શ્રીમોટાની વાણી દ્વારા અવતરી છે. એમાં તેઓશ્રીમાં પ્રગટેલી પ્રેમરૂપ ચેતનાનો કુરુણાપ્રવાહ અનુભવાય છે. આ સત્સંગ માણતાં અધ્યાત્મ જિજ્ઞાસુ જે પ્રસાદ પામે છે, એ પરમ ચૈતન્યનો પ્રેમપ્રસાદ છે. ‘ચેતન’, ‘ભગવાન’, ‘પ્રભુ’ કે ‘પરમાત્મા’ એ તો સકળ જગત અને અખિલ બ્રહ્માંડના આધારરૂપ રહેલું તત્ત્વ અનુભવરૂપે પ્રગટ્યું છે, એને સમજવાની સંજ્ઞાઓ છે. એ તત્ત્વ પૃથ્વીની ચેતનામાં સક્રિય બની માનવમાત્રમાં કલ્યાણ પ્રેરે એ માટે સત-અસત-દેવાસુર સંગ્રામ કેવા ખેલાય છે, તેમ જ એ સૂક્ષ્મ યુદ્ધમાં કેવા કેવા વ્યૂહ ગોઠવાય છે, એનું રસભર્યું અદ્ભુત વર્ણન આ સત્સંગમાં પ્રગટ થયું છે. જે હૃદય તત્ત્વરૂપ બન્યું છે, મતલબ કે પ્રભુરૂપે પ્રગટ્યું છે, એ જીવમાત્રમાં-અણુ પરમાણુમાં-સર્વરૂપ કેવી રીતે બને છે, એની પ્રક્રિયા પૂજ્ય શ્રીમોટાએ વર્ણવી છે. આવી સૂક્ષ્મ ગૂઢ પ્રક્રિયા સંપૂર્ણ સ્પષ્ટ બની છે. આથી, આ વિષયમાં પ્રવર્તતી કેટલીક ભ્રાંતિઓ તેમ જ કલ્પનાઓ પણ દૂર થાય છે.

ભગવાન પ્રત્યે અભિમુખ બનેલો જીવ જ્યારે કોઈ પણ સાધન દ્વારા સાધનાક્રિયામાં પ્રવેશે છે અને એ ક્રિયાનો દીર્ઘકાળ અભ્યાસ કરે છે ત્યારે વિવિધ પ્રકારના પ્રકાશનાં દર્શન થાય છે. એ વખતે બુદ્ધિ, પ્રકાશના વિવિધ અર્થઘટનો કરવા પ્રેરાય છે. આથી, શ્રેયાર્થી દર્શનની પૂર્ણતા પામ્યાની ભ્રાંતિમાં અટવાય છે. પ્રકાશનું દર્શન એ પ્રભુનું દર્શન નથી, એમ પૂજ્ય શ્રીમોટાએ સ્પષ્ટ કર્યું છે. તેઓશ્રીએ આવા પ્રકાશ દર્શનને કશાકના ‘આઉટકમ’-આવિર્ભાવ તરીકે

સમજવાનું સૂચવ્યું છે. મતલબ કે પ્રકાશ દર્શન દ્વારા પ્રભુદર્શનની સંભવિતતાની ભૂમિકા રચાઈ રહી છે એનો સંકેત છે. તેજતત્ત્વમાં આકાશની ભૂમિકા રચાઈ રહી છે એનો સંકેત છે. તેજતત્ત્વમાં આકાશની ભૂમિકા રહેલી છે. જ્યારે સંપૂર્ણ રીતે આકાશતત્ત્વ અનુભવાય ત્યારે પ્રભુરૂપ અનુભવાય છે. જેવી રીતે આકાશતત્ત્વ બધે જ પ્રસરેલું છે, એવી રીતે જેને પ્રભુરૂપ અનુભવાયું છે, એ ‘પોતા’ને બધે જ પ્રસરેલો અનુભવે છે.

દેહરૂપમાં પ્રભુરૂપના અનુભવની સંપૂર્ણ શક્યતા હોવા છતાં એમાં રહેલો એક સૂક્ષ્મ ભેદ પૂજ્ય શ્રીમોટાએ સ્પષ્ટ કર્યો છે. પ્રભુરૂપનો અનુભવી દેહધારી સ્વયં પ્રભુ કે ભગવાન નથી અને એ ભગવાન હોઈ શકે જ નહિ, કેમ કે જ્યાં સુધી એને દેહ છે ત્યાં સુધી એ ‘પ્રભુનું યંત્ર બનીને કાર્ય કરે છે, તે સાથે સાથે એને અનેક જીવો સાથે નિમિત્ત’ સંબંધો છે. પોતાના અનેક જન્મો થયા છે અને બધા જન્મો દરમિયાન સ્થળ, સમય, પ્રકૃતિ, વ્યક્તિ, વાતાવરણ વગેરે સાથે એનો સંબંધ હતો. આ જન્મે પોતે અનેક જન્મોની સાધના પછી હૃદયમાં પ્રભુરૂપ પામ્યો છે અને એ સર્વ સંબંધો સાથેના પોતાના પ્રારબ્ધમાંથી મુક્ત બનેલો છે. આમ છતાં જે તે સર્વ જીવો જ્યાં સુધી મુક્ત બન્યા નથી, ત્યાં સુધી આવા અનુભવીનો એ સર્વ જીવો સાથેનો સંબંધ ‘નૈમિત્તિક’ રહે છે. પૂજ્ય શ્રીમોટાએ અનુભવ પછીના સંબંધોને ‘નિમિત્ત’ તરીકે ઓળખાવ્યા છે અને જીવદશાના પરસ્પરના સંબંધને ‘વલણ’ તરીકે ઓળખાવ્યા છે. આપણે વહેવારની સરળતા ખાતર ‘નિમિત્ત’ શબ્દ ગમે ત્યાં પ્રયોજીએ છીએ, પરંતુ આધ્યાત્મિક વિજ્ઞાનક્ષેત્રમાં ‘નિમિત્ત’ એ ઘણો મહત્ત્વનો અર્થગર્ભ શબ્દ છે.

સંસારીજીવો જે સંબંધોમાં વહેવાર કરે છે, એમાં જીવદશાને લીધે-વલણને લીધે નવાં બંધનોનું નિર્માણ કરે છે. પોતાના ચાલુ



જીવનમાં તો એ બંધાયેલા હોય છે અને આવા ‘વલણ’થી નવા જન્મને માટે બંધનનું કારણ ઊભું કરે છે. જ્યારે પરમાત્માનુભવ પછી દેહધારી વ્યક્તિ પોતાની પ્રકૃતિનાં તમામ વલણોનો સ્વામી હોવાથી નવાં કર્મ બાંધતો નથી. એ પોતાનાં નિમિત્ત સંબંધોમાં એકરૂપ બનતો હોવા છતાં એ બંધાતો નથી. આ અર્થમાં અનુભવીના નૈમિત્તિક સંબંધો એને બંધનકર્તા નથી. ઉપરાંત, આવા નિમિત્ત સંબંધો સાથે-એની પ્રકૃતિ સાથે એકરૂપ થવાનો એનો જ્ઞાનાત્મક જીવતોજાગતો હેતુ હોય છે. એ અન્ય જીવની પ્રકૃતિના પ્રવાહના પટને પ્રભુ પ્રત્યે વાળવાના હેતુથી એકરૂપ થાય છે, પરંતુ સામો જીવ પોતાના જીવનહેતુથી અજ્ઞાત અને અજ્ઞાન હોવાથી અનુભવીના આવા ગૂઢ કાર્યને, નિમિત્ત સંબંધને એની યથાયોગ્યતામાં સત્કારીને અને સ્વીકારીને પોતાના જીવનને ઉઠાવ આપી શકતો નથી. અનુભવી એક જ પળે અનેક નિમિત્તો સાથે સંકળાયેલો છે, છતાં એની આવી એકરૂપતાનો એ ‘પોતે’ સાક્ષી પણ હોય છે.

પૂજ્ય શ્રીમોટાએ વ્યક્ત કરેલી આ પ્રક્રિયાથી આપણને પ્રતીતિ થાય છે કે સત્પુરુષો પૃથ્વી પરના માનવજીવનમાં કેવી નિગૂઢ રીતે ઉત્ક્રાંતિ પ્રેરે છે ! મનુષ્ય જીવનનાં સુખ અને સમૃદ્ધિ માટે જે જે વૈજ્ઞાનિક શોધખોળો થઈ છે તથા બીજાં અનેક ક્ષેત્રોમાં જે સંશોધન થાય છે, એના મૂળમાં આવી ભાગવતી ચેતનાનું સૂક્ષ્મ કાર્ય રહેલું છે, એનું પ્રતીતિકર નિરૂપણ આ સત્સંગમાં થયું છે. પરમાત્માનુભવી બ્રહ્માંડમાંના પૃથ્વી ઉપરાંત અનેક ગ્રહોમાં પહોંચે છે અને ત્યાં રહેલાં જુદાં જુદાં તત્ત્વોના વિદેહી જીવોનો સંપર્ક પણ કરે છે. આવી સહજ પ્રક્રિયાના મૂળમાં ‘પ્રેમ’ તત્ત્વ રહેલું છે. અનુભવની આવી કક્ષાઓ બુદ્ધિની ભૂમિકા પર પુરવાર કરી શકાય એવી નથી. માટે, એવો અનુભવ જ હોઈ શકે નહિ એમ સ્વીકારવામાં તો બુદ્ધિના જ અમર્યાદ પ્રકાશની સંભાવવાનો ઈન્કાર કર્યો કહેવાય.

માટે, આપણી હાલની સ્થિતિમાં આપણે આથી વધુ સમજવા શક્તિમાન નથી એમ સ્વીકારવામાં સચ્ચાઈ રહેલી છે. પૂજ્ય શ્રીમોટાએ પોતાના આવા અનુભવની બીજી અનેક શ્રેણીનું વર્ણન કરવાનું ટાળ્યું છે. એમાં તેઓશ્રીએ હાલની માનવમતિની આ પ્રકારની અવસ્થાઓ સમજવાની મર્યાદાને સ્વીકારી છે.

પૂજ્ય શ્રીમોટાએ સર્વરૂપના અનુભવના કારણ તરીકે આત્માના તાદાત્મ્યગુણને ગણાવ્યો છે. વ્યક્તિમાત્ર તાદાત્મ્યમાં તો અનુભવે છે, પરંતુ જીવમાત્રનું તાદાત્મ્ય પ્રાકૃતિક છે. વસ્તુ, વ્યક્તિ, સ્થળ, વિચાર, માન્યતા, સમજણ વગેરે સાથે આપણે તાદાત્મ્ય અનુભવીએ છીએ. આપણી આવી તદ્દ્રૂપતામાં જ્યારે આઘાત આવે છે ત્યારે દુઃખ, સંતાપ, ક્લેશ, વેદના વગેરે અનુભવીએ છીએ. પૂજ્ય શ્રીમોટાએ તાદાત્મ્યગુણનું કક્ષાભેદે પૃથક્કરણ કર્યું છે. જીવદશામાં અનુભવાતું તાદાત્મ્ય પ્રાકૃતિક હોવાથી અજ્ઞાનમૂલક છે. પરિણામે એ બીજા અનેક જન્મોના બંધનનું કારણ બને છે. જ્યારે પરમાત્માના અનુભવ પછીનું તાદાત્મ્ય જ્ઞાનમૂલક છે, કેમ કે અનુભવી તાદાત્મ્ય અનુભવતો હોવા છતાં પણ ‘પોતે’ સાક્ષીરૂપે પ્રવર્તે છે. આથી, એને કશું જ બંધન નથી. અનુભવીના તાદાત્મ્યની પ્રક્રિયા કેવી હોય છે, તેમ જ ‘પોતે’ સાક્ષીરૂપે પ્રવર્તીને શું અનુભવે છે એનું રસભર્યું અને રોમાંચક તેમ જ પ્રતીતિકર નિરૂપણ પૂજ્ય શ્રીમોટાએ કર્યું છે. આવા નિરૂપણ દ્વારા અધ્યાત્મશાસ્ત્રના એક વૈજ્ઞાનિક તરીકે તેઓશ્રીનું દર્શન પામી શકાય છે, એ સાથે તેઓશ્રીની વાણી દ્વારા ગુરુનો પ્રેમભાવ માણી શકાય છે.

આત્માનુભવ પછીનું તાદાત્મ્ય પ્રયોગાત્મક પણ છે. આ કક્ષાએ ‘પ્રયોગાત્મક’ શબ્દ દ્વારા પ્રયત્નપૂર્વકની ક્રિયા સમજવાની નથી, પણ નૈમિત્તિક તાદાત્મ્ય દ્વારા પરમાત્માનુભવનું પદ પણ વિલક્ષણ રીતે કેવું હોય છે, એનું એમાં પ્રમાણ અનુભવાય છે, એવું

‘પ્રયોગાત્મક’ શબ્દથી સૂચવાય છે. પ્રભુ રસરૂપ છે એ આ પ્રયોગથી ‘પોતે’ સિદ્ધ કરે છે. પૂજ્ય શ્રીમોટાએ અનુભવને-રસાત્મક અનુભવને ‘પોતે’ સાક્ષી છે એ રીતે રજૂ કર્યો છે. આથી, આત્માનુભવીનું તાદાત્મ્ય એ સંપૂર્ણ સાક્ષિત્વની અવસ્થા પછી જ શક્ય છે એમ તેઓશ્રીએ દર્શાવ્યું છે. આવા પ્રકારના તાદાત્મ્યના પ્રયોગને આપણે ‘અવતરણ’ તરીકે ઓળખાવીએ તો વધુ સરળ પડશે. પરમાત્માનુભવીનું જીવ સાથેનું તાદાત્મ્ય ‘પોતાના’ અનુભવમાં રસાત્મક છે-રસપૂર્ણ છે, તેની સાથે સાથે અનુભવી જેની સાથે તાદાત્મ્ય થાય છે, એ જીવ માટે કલ્યાણપ્રેરક પણ છે. પૂજ્ય શ્રીમોટા ‘પોતાના’ તાદાત્મ્ય પ્રયોગની પ્રક્રિયા વર્ણવતાં જણાવે છે કે આવા અનુભવનો આરંભ અળસિયા જેવા નાના શરીરવાળા જીવ સાથેના તાદાત્મ્યથી થાય છે, એ રીતે પછી પશુ, પંખી, જળચર પ્રાણીઓ, વનસ્પતિ તથા માનવજીવો સાથે તાદાત્મ્ય અનુભવે છે. પરમાત્માનુભવી પુરુષની તાદાત્મ્યલીલા અપાર છે. આવા અનુભવ દરમિયાન ‘એ’ જેની સાથે તાદાત્મ્ય અનુભવે છે, એ જીવના બધા જ ગુણધર્મ અનુભવે છે, અને ‘પોતે’ એ ગુણધર્મોનો સાક્ષી હોવાને લીધે એનું એમને જ્ઞાન પણ થાય છે.

પૂજ્ય શ્રીમોટાએ તાદાત્મ્ય દ્વારા અનુભવાતા જ્ઞાન-પ્રકાશના દષ્ટાંત તરીકે આયુર્વેદને તથા જ્યોતિષશાસ્ત્રને ગણાવ્યા છે. વનસ્પતિઓના ગુણધર્મોનું વર્ણન ઋષિઓએ અનુભવેલા તાદાત્મ્યને લીધે શક્ય બન્યું છે. માનવદેહ દ્વારા જ મુક્તિની શક્યતા છે. આથી, દેહ નીરોગી રહે અને જીવનના આવા લક્ષ્યને પામવા સુધી ટકી રહે એવો આયુર્વેદનો હેતુ છે. અને જ્યોતિષશાસ્ત્રથી કાળની સાપેક્ષતાની માહિતી મેળવી શકાય છે. સ્થળકાળની મર્યાદામાં રહેલા માનવજીવનને અમર્યાદ-અનંતજીવનનું દર્શન કરાવવામાં આ બંને શાસ્ત્રોનો ઉપયોગ છે.

અનુભવી પુરુષ વિવિધ પ્રકૃતિના જીવાત્માઓ સાથે તાદાત્મ્ય દ્વારા એ પ્રકૃતિના વિવિધ રસોને પરખે છે. આ અવસ્થાની સાથે જ તેઓશ્રીનું સાક્ષીપણું સંપૂર્ણ જ્ઞાનપૂર્ણ હોય છે. એકસાથે અનુભવાતી આ સ્થિતિ આપણી કલ્પના કે સમજણમાં ભલે ન ઊતરે, આથી, આવો અનુભવ અશક્ય છે એમ માની લેવું એ તો સતત વિકસતી બુદ્ધિના પ્રકાશને આપણે આંતર્યો ગણાય.

દેહધારી અનુભવી પુરુષ-પૂજ્ય શ્રીમોટાનું દેહરૂપ-શાંત, આનંદપૂર્ણ અને બધા જ દુન્યવી વહેવાર કરતું બાહ્યદર્શન, તેઓશ્રીના આવા વિરલ આંતરદર્શનને આવરે છે ! આથી, જગત-વહેવારમાં વ્યસ્ત જીવો કે માત્ર પુસ્તકપંડિતો પરમાત્માનુભવી દેહધારીઓને સમજવા શક્તિમાન નથી. આથી, પૂજ્ય શ્રીમોટાએ એક માર્મિક ચેતવણી વારંવાર આપ્યા કરી છે કે આવા અનુભવીનું મૂલ્યાંકન ક્યારેય ન કરવું, કેમ કે મર્યાદામાં જીવતા-રહેતા માનવીઓ અનંતમાં-અમર્યાદમાં વિહરતા આત્માનુભવીને કેવી રીતે પ્રમાણી શકે ?

આ પુસ્તકનો ત્રીજો મહત્વનો અંશ દેવાસુર સંગ્રામ-એક પ્રકાર સૂક્ષ્મ સંગ્રામની કથાનો છે. પરમાત્માનુભવ થતાં જ ‘જ્ઞાન, સામર્થ્ય અને આનંદ’ એક સામટાં હૃદયમાં લક્ષણરૂપે અનુભવાય છે. પૂજ્ય શ્રીમોટાએ ‘જિજ્ઞાસા’ નામના ગ્રંથમાં એનું સ્પષ્ટ વિવરણ કર્યું છે. પરમાત્માનુભવ પછી કશું જ હોતું નથી, કશું જ થતું નથી. તેમ જ કંઈ જ કરવાનું રહેતું નથી એવી માન્યતા ભ્રામક છે. પરમાત્માનુભવ પછી કેવા બાહ્યાંતર સંગ્રામો ખેલાય છે, એનો સ્પષ્ટ ખ્યાલ પૂજ્ય શ્રીમોટાએ આપ્યો છે. પાંચ તત્ત્વોના માનવરૂપમાં ભગવાનનો અનુભવ પ્રગટે છે. પાંચ તત્ત્વો પૈકી ત્રણ તત્ત્વો-આકાશ, વાયુ અને તેજ એ અનુભવ સ્વીકારે છે અને સત્કારે છે, પરંતુ જળતત્ત્વ અને પૃથ્વીતત્ત્વ સ્વીકારતા નથી. એમાં રહેલો જડતાનો ગુણધર્મ ચેતનનો પ્રતિકાર કરે છે. આ પ્રતિકારને લીધે

સંગ્રામ ખેલાય છે. આ સ્થળે પૂજ્ય શ્રીમોટાએ પૃથ્વી અને જળ-  
બંનેની ક્રમિકતા પર નવો જ પ્રકાશ પાડ્યો છે. તેઓશ્રીએ તત્ત્વોના  
ઉત્પત્તિક્રમમાં જળને અગ્રતા આપી છે. જળમાંથી પૃથ્વીની ઉત્પત્તિ  
જણાવી છે. આ હકીકત તેઓશ્રીએ તર્કબદ્ધ રજૂ કરી છે. શરીરમાં  
જળનું પ્રમાણ પણ વિશેષ છે. આકાશ, તેજ અને વાયુમાં વ્યાપ્ત  
ચેતન, જળ અને પૃથ્વીને સ્વીકારાત્મક બનાવવા માટે કેવો સંગ્રામ  
નિપજાવે છે, એનું નિરૂપણ વાર્તાલાપ-સંવાદરૂપે કર્યું છે, એ કોઈ  
પણ શ્રેયાર્થીને આહ્લાદ આપે એવું છે. સત્સંગના એક દિવસે તો  
પૂજ્ય શ્રીમોટાએ દમની સતત ખાંસી સાથે આવા પરમ અનુભવનું  
વર્ણન આપવાનું ચાલુ રાખ્યું છે. સત્સંગ દરમિયાનની આવી સ્થિતિ  
વાચકના ચિત્ત પર અંકિત થાય એટલા માટે જ્યાં જ્યાં ખાંસી  
સંભળાય છે ત્યાં ત્યાં એનો નિર્દેશ પણ કર્યો છે.

આવા સંગ્રામ સાથે અનુભવી પુરુષમાં પ્રગટેલી ચૈતન્યશક્તિ  
વાતાવરણમાં રહેલાં આસુરી બળો સામે પણ કેવું યુદ્ધ આપે છે,  
એનું વર્ણન અત્યંત પ્રતીતિકર બન્યું છે. આસુરી બળો સામે ક્યારેક  
દૈવીશક્તિ પરાસ્ત થતી ભાસે છે. આસુરી બળો કેવાં દેવરૂપો  
ધારણ કરીને પોતાનું સામ્રાજ્ય ટકાવવા ઝૂઝે છે, એનું વર્ણન રજૂ  
કરતાં કરતાં પૂજ્ય શ્રીમોટાએ આપણાં પુરાણોમાં દેવાસુર સંગ્રામની  
કથામાંનાં પ્રતીકોને સ્પષ્ટ કર્યાં છે. અંતે તો પ્રભુનો જ જય થવાનો  
છે, એની ખાતરી અને શ્રદ્ધા આ સત્સંગ દ્વારા દઢ થાય છે.

પૂજ્ય શ્રીમોટાએ પોતાના દેહરૂપની હયાતી દરમિયાન  
માનવમાત્રના કલ્યાણ માટે કેવો ગૂઢ અને સૂક્ષ્મ ભગીરથ પુરુષાર્થ  
આદર્યો હતો, એની ઝાંખી તેઓશ્રીનાં સ્વજનોને તથા આત્માભિમુખ  
શ્રેયાર્થીને અવશ્ય થશે. પૂજ્ય શ્રીમોટાએ પૃથ્વી પરના આપણા  
જીવનને આનંદપૂર્ણ બનાવવા માટે જે પવિત્ર અને શ્રેયસ્કર  
ચૈતન્યપ્રવાહનું અવતરણ કરાવ્યું છે, એ અવિનાશી છે. માનવદેહમાં

પ્રભુના કેવા વિરલ અનુભવની શક્યતા છે, એની દૃઢ પ્રતીતિ કરાવતો પૂજ્ય શ્રીમોટાનો સત્સંગ કોઈ પણ શ્રેયાર્થીને પ્રેરક તથા પથદર્શક બની રહેશે.

આવા સત્સંગને વ્યક્ત કરાવવામાં નિમિત્ત બનનાર મુ. શ્રી રમણભાઈ અમીનને આપણા સૌ તરફથી ધન્યવાદ ઘટે છે. આ પુસ્તકની પ્રેસ નકલ તૈયાર કરી આપવા બદલ સ્નેહી શ્રી પ્રભુદાસ જાનીનો અત્યંત આભારી છું. પૂજ્ય શ્રીમોટાના ફોટોગ્રાફની રંગીન નેગેટિવ વિના મૂલ્યે તૈયાર કરી આપવા બદલ મે. લિબર્ટી પ્રોસેસ વર્ક્સ પ્રાઈવેટ લિમિટેડ (મુંબઈ)ના ભાગીદાર શ્રી સતીશભાઈ વિ. ભટ્ટના સદ્ભાવની કદર કરું છું. આ ઉપરાંત, સાધન સહાય કરનાર શ્રી એમ. ડી. મહેતા (મુંબઈ) તથા સૌ. સોનલબહેન દવેનો પણ આભારી છું.

પૂજ્ય શ્રીમોટાના પ્રેમાર્દ્ર સત્સંગ પ્રવાહમાં સ્નાન કર્યાથી શુચિતા પ્રાપ્ત થાય છે અને તેઓશ્રીના સૂક્ષ્મ સાંનિધ્યથી જે પ્રસાદ-સંસ્કારભેટ પ્રાપ્ત થાય છે, એ આપણા જીવનનું મહામૂલું પાથેય છે. એ પાથેય આપણા સૌના જીવનમાર્ગને ઉન્નત કરે એવી ભાવના વ્યક્ત કરીને આ સંપાદન દ્વારા ઉપાસનાથી જે પ્રસન્નતા પામ્યો છું, એ તેઓશ્રીનાં ચરણે સમર્પું છે.

અમદાવાદ,

રમેશ મ. ભટ્ટ

તા. ૩-૪-૧૯૯૦

॥ હરિ:ૐ ॥

## નિવેદન

(ત્રીજી આવૃત્તિ)

પૂજ્ય શ્રીમોટા સાથે ઈ.સ. ૧૯૭૪-૧૯૭૫માં ફાજલપુર (જિ. વડોદરા) ખાતેના પોતાના ફાર્મ હાઉસમાં વહેલી સવારે જિજ્ઞાસાભાવે શ્રી રમણભાઈ અમીન સાહેબને પૂજ્ય શ્રીમોટા સાથે જે સત્સંગ થયો હતો તેની પચાસ જેટલી કેસેટ્સ ઉપરથી શ્રી રમેશભાઈ ભટ્ટ દ્વારા સંપાદિત પ્રકાશનોની પ્રથમ આવૃત્તિ સને ૧૯૮૨ના અરસામાં સ્વજનોને પ્રાપ્ત થઈ હતી. એ આઠ પુસ્તકોની બીજી આવૃત્તિ પણ સદ્ગત શ્રી રમણભાઈ અમીનનાં સુપુત્રી શ્રી જ્યોતિબહેને લાઈટ પબ્લિકેશન્સ લિમિટેડ, વડોદરામાં જ મુદ્રિત કરી હરિ:ૐ આશ્રમ, નડિયાદને સુપ્રત કરી હતી, જે માટે આપણે સૌ એ પરિવારના ખૂબ ખૂબ આભારી છીએ.

કુરુક્ષેત્રની રણભૂમિ ઉપર ભગવાન શ્રીકૃષ્ણએ તેમની સાથે સખાભાવ રાખનાર શ્રી અર્જુનને જે બોધ સંભળાવ્યો હતો, તે દ્વારા આપણને અતિમૂલ્ય સદ્ગ્રંથ ‘ગીતા’ પ્રાપ્ત થયેલ છે. શ્રી રમણભાઈ સાહેબે પૂજ્ય શ્રીમોટા પ્રત્યે હૃદયના ઊંડાણથી જે આદરભાવ અને પૂજ્ય ભાવ સેવ્યો હતો, તેના પરિણામે આપણને આ પ્રકાશનો ઉપલબ્ધ થયાં છે.

જીવનવિકાસમાં અતિ ઉપયોગી એવાં આ પ્રકાશનોની સતત માગ રહેતી હોવાથી હરિ:ૐ આશ્રમ, સુરત દ્વારા તેની ત્રીજી આવૃત્તિના પ્રકાશનનું કાર્ય થઈ રહ્યું છે. સત્સંગભર્યા આ સંવાદમાં જીવનને ઊર્ધ્વગતિ પ્રેરે એવું વિપુલ પ્રમાણમાં ભાથું ભરેલું છે. મનુષ્યના મનની સ્થિતિ, પ્રકૃતિ, વૃત્તિ, વલણ, અનુભવી સાથેનાં

નિમિત્ત, જન્મમૃત્યુ વગેરે અનેક ગૂઢ વિષયો ઉપર સરળ ભાષામાં શ્રીમોટાએ સમજણ આપી છે. એ માટે આપણે સૌ શ્રીમોટાના સદાના આભારી છીએ.

પૂજ્ય શ્રીમોટાએ તા. ૨૩-૭-૧૯૭૬ના રોજ દેહત્યાગ પછી ફાજલપુર ફાર્મ હાઉસમાં કર્યો અને એ દેહના અંતિમ સંસ્કાર શ્રી રમણભાઈ સાહેબના હસ્તે થયા. સત્સંગ ઉપરાંત, આ ઘટના પછી ઉલ્લેખનીય અને આગવું મહત્ત્વ ધરાવે છે.

આ પુસ્તકની સૂચિ સુધારા વધારા સહિત તૈયાર કરી આપવા બદલ શ્રી કમલેશભાઈ શેઠના અમો ખૂબ આભારી છીએ.

આ પુસ્તકની મુદ્રણશુદ્ધિનું કાર્ય શ્રી જયંતીભાઈ જાનીએ પૂરા સદ્ભાવથી, ખંતથી અને ચોકસાઈપૂર્વક કર્યું છે, તે બદલ અમો તેમના ખૂબ આભારી છીએ.

સાહિત્ય મુદ્રણાલયના શ્રી શ્રેયસભાઈ વિષ્ણુપ્રસાદ પંડ્યાએ પૂજ્ય શ્રીમોટા પ્રત્યેના ભક્તિભાવથી આ પુસ્તકનું મુદ્રણ કરી આપ્યું છે. તેઓશ્રીના આવા અમૂલ્ય અને ઉદારતાભર્યા સહયોગના કારણે જ પૂજ્ય શ્રીમોટાનો અક્ષરદેહ ઘણી ઓછી કિંમતે સમાજચરણે મૂકી શકીએ છીએ.

અમને આશા અને શ્રદ્ધા છે કે આ અમૂલ્ય સાહિત્યનું સેવન, મનન, ચિંતવન અને યથાશક્તિ આચરણ સ્વજનોને જીવનવિકાસમાં ખૂબ જ સહાયક બની રહેશે.

તા. ૧-૪-૨૦૧૨  
રામનવમી

ટ્રસ્ટીમંડળ,  
હરિ:ૐ આશ્રમ, સુરત



॥ હરિ:ૐ ॥

## અનુક્રમણિકા

ક્રમ	વિષય	પૃષ્ઠ
૧.	‘મન’ વિશે મનન	૧
૨.	સાધનક્રમ	૧૫
૩.	નીરવતા	૨૫
૪.	જપનું પરિણામ	૩૦
૫.	વૈષ્ણવ ધર્મ	૩૬
૬.	રામાનુજાચાર્ય	૪૨
૭.	પ્રકાશનાં દર્શન	૪૫
૮.	અભિમુખતા	૪૮
૯.	જીવની ગતિ અને કાર્ય	૫૩
૧૦.	અનુભવી અને નિમિત્ત	૫૭
૧૧.	ગુણવિવેક	૬૪
૧૨.	ચેતનનાં-પ્રભુનાં દર્શન	૭૬
૧૩.	સાકાર નિરાકાર એક જ	૮૫
૧૪.	તાદાત્મ્ય ચિંતન	૮૮
૧૫.	સંત પરિચય	૯૨
૧૬.	પરિણામની આશા	૧૦૬
૧૭.	નામસ્મરણ	૧૧૨
૧૮.	નિમિત્ત છતાં-જ્ઞાની બંધન રહિત	૧૧૭
૧૯.	વાતાવરણ વિજ્ઞાન	૧૨૭
૨૦.	કર્મ	૧૩૪
૨૧.	દેશનો સ્થિતિવિચાર	૧૫૩
૨૨.	પ્રાણ અને અહમ્ની શુદ્ધિ	૧૫૪
૨૩.	તાદાત્મ્ય	૧૫૮
૨૪.	ગુણાતીત માટેની પ્રક્રિયા	૧૭૩
૨૫.	ચેતનશક્તિનું યુદ્ધ	૧૮૩
૨૬.	સમૃદ્ધિ વિશે	૨૦૧
૨૭.	ખાતમુહૂર્ત વિધિનો મર્મ	૨૦૩

तद्रूप सर्वरूप



पूज्य श्रीभोटा

‘छुं सर्वत्र विद्यमान छुं.’

‘जवन दर्शन’, ११मी आ., पृ. ४३१

- श्रीभोटा

## (૧) ‘મન’ વિશે મનન

સ્વજન : (જ્યોતિબહેન) મોટા, મનને કાબૂમાં કેવી રીતે રખાય ?

શ્રીમોટા : ઘણા બધા આ સવાલ બહુ પૂછે છે. ખરેખર મનને કાબૂમાં રાખવાની જે વાત કરે છે, તે બરાબર નથી. એને એ કરવી હોતી નથી. મન છે ખરું. મનને કાબૂમાં રાખવા જે બીજાં સાધનો જોઈએ, તે સાધનો વિશે કોઈ વિચારતું નથી. વળી, એમ પણ વિચારતા નથી કે કઈ રીતે આ કાબૂમાં રહે ? એમ ને એમ કહીશું કે મન કાબૂમાં રહે, તો એ કાબૂમાં રહી શકે તેવું નથી. મન એવું નથી કે આપણે કહીએ એટલે કાબૂમાં રહી જાય. એને માટે પણ કંઈક પ્રક્રિયા-સાધન વગેરે કરવું પડે છે. ત્યારે શું કરવું જોઈએ ? મન કાબૂમાં રાખવું છે એ વાત સાચી. બધાં કહે છે. કોઈ નકારતું નથી, ત્યારે મન કાબૂમાં કેમ રાખવું, તેની માણસે વિચારણા કરવી જોઈએ. જ્યારે બીજાએ કહેલું હોય તે એને ગળે નહિ ઊતરે. એ તો એની મેળે સૂઝેલું, એ તો એની મેળે નક્કી કરેલું, એની મેળે એ પણ સાચી રીતે આચરણ કરેલું હોય તો ગળે ઊતરે. એટલે એણે પોતે પોતાની મેળે, આવી રીતે વિચાર કરવો જોઈએ.

જે હકીકત છે, એ વાત તમારી આગળ મૂકું છું. મનથી ચાલવાથી કરીને આપણું બહુ બગડે છે. આટલી બધી મનમાં અશાંતિ હોય છે, ક્લેશ થાય છે, અજંપો થાય છે, આવું બધું જે મનમાં થતું હોય, આપણા વર્તવાથી કરીને મનમાં આવું થતું હોય અને એવું બહુ લાંબો ગાળો આપણામાં ચાલ્યા કરે છે, તેમ છતાં એના પર માણસ વિચારતો નથી. માણસ વિચારે

સાલું, આ મનને લીધે જ થયું ! માટે, અશાંતિ, ફ્લેશ, કંકાસ બધું થાય છે, તે આને લીધે જ થાય છે. એમ માણસે વિચાર કર્યો ત્યારે કહે, સાલું આ તો બરાબર નહિ. અગવડો તો પડશે જ. સંસારમાં રહ્યા છીએ, એટલે કામકાજ બધું કરવું પડશે, તે મનજીભાઈ વિના ચાલે નહિ. મનજીભાઈ આપણામાં મુખ્ય. અને એના વિના ચાલે નહિ. એ વિચારે એ પ્રમાણે આપણે કરવું પડે. કંઈ નિશ્ચિત આમ જ હોય, એવું થાય નહિ. માટે, આપણું કામ થાય અને મનજીભાઈ ડાહ્યા ને ડાહ્યા રહે, એવો કંઈ રસ્તો નીકળવો જોઈએ. ઓગણીસો ચોવીસમાં મેં ‘મનને’ સંબોધીને લખેલું. એક સંત રામદાસના ‘મનાંચે શ્લોક’ છે. એ મરાઠીમાં છે. બીજી, ગુજરાતીમાં મારી લખેલી છે. એમણે તો અનુભવ કર્યા પછી લખેલી-અનુભવની સ્થિતિમાં આવતાં લખેલી. જ્યારે મેં મથામણના ગાળામાં જ લખેલી છે. એમાં મન જ મુખ્ય આપણને અડચણરૂપ છે, એમ મેં લખ્યું છે. એ તો તમે વાંચો એટલે ખબર પડે. ફરીથી વાંચજે. વાંચવાથી તને ઘણા ઉકેલ મળશે.

મૂળ વાત એ છે કે મનથી વર્તવાથી અશાંતિ અને આ બધું થાય છે. એ આપણે કબૂલ કરીએ છીએ, પણ દર વખતે એમ નહિ થાય. કોઈ વખત સારી રીતે પણ રહે. કોઈ વખત એના કહ્યા પ્રમાણે વર્તવાથી સારું પણ થતું હોય છે. દર વખતે ખોટું જ થતું હોય એવું કંઈ હોતું નથી. મનને આપણે દોષ આપીએ તે નકામું છે. મન કહે, ‘હું શું કરું ? તમારે જે રીતે કરવું હતું એ રીતે મેં વિચાર્યું અને તે રીતે તમને રીત બતાવી. હું તો ખાલી તમારો ગુમાસ્તો છું. મને તમે દોષ ના દેશો. દોષ

દેવો હોય તો તમે તમારી જાતને દો.' કારણ શું ? તો કહે આપણે 'યસ'-(હા) કે 'નો'-(ના) આપણા મનમાં નક્કી હોય છે. નક્કી થઈ જાય કે આવી રીતે કરવું છે અને આમ કરવું છે, પછી મન આપણું હથિયાર છે. એ પ્રમાણે મનને ચલાવવાને આપણે બધાં પ્રયત્નો કરીએ છીએ, પણ પછી ત્યાં પંચાત થાય છે કે આપણે ધારીએ તે પ્રમાણે મન ચાલે તે સ્થિતિનું આપણું મન હોતું નથી. આપણા તાબામાં રહે, આપણા કાબૂમાં રહે, આપણે કહીએ તેમ જ તે વર્તે, એવી સ્થિતિ વહેવારમાં જામી નથી. નહિ તો મન વર્તે. આપણે આમ જ ચાલીએ-સીધી રીતે, તો મન સીધી રીતે ચાલે. જો આપણે આપણા કાબૂમાં, આપણા પ્રેમમાં, આપણી સાથેના મેળાપમાં એને એવું કહી દીધું હોય તો મન કહીએ તે પ્રમાણે જરૂર વર્તે છે. અને જરાયે વિરોધ વિના, આનંદથી અને પ્રેમથી તે પ્રમાણે થાય છે. ધારો કે આપણે નથી કરવું તો બીવાની શી જરૂર ? શેનાથી બીવાનું ? કોઈનાથી બીવું નહિ, પણ એ બધું થાય છે, તે આપણા પોતાના કારણે જ. મન સાથીદાર થાય તે વાત સાચી. મન ક્યારેય વિખૂટું નથી પડતું. અમુક સાધકદશા થયા પછી અમુક સાધના પછી મન વિખૂટું પડે છે ખરું. ગમે તેટલી ભયંકર જગાઓ હોય, તો મન ડરી જતું નથી. જો તમે ડરતા હોવ તો મન સ્થિર રખાવે છે. એવું મન થાય છે. એટલે આપણે શરૂઆતની સ્થિતિમાં હોઈએ ત્યારે મનને વારેઘડીએ દબાવવું નહિ. મનને ઘણા લોકો દબાવી રાખે-સપ્રેસ કરી રાખે. તે બરાબર નહિ. મનને મોકળું રહેવા દો. અને તેમ કરો તો તમને પોતાને સમજણ પડશે, કારણ કે આપણી જીવદશા

ભલે હોય તેમ છતાં આપણે સાક્ષી છીએ. મન આપણને ઊંધું બતાવે તો આપણે કહીએ કે ‘ના, આ રીત નથી કરવી. ભલે મન કહે.’ અત્યારે આપણને એટલી સભાનતા આવી નથી હોતી કે આપણને સમજણ પડે કે આપણને આ મન કહે છે, પણ આપણને એવી સભાનતા આવે તો બધું સમજાય કે આપણે અને મન જુદાં છીએ. અને મન જે વર્તે છે તે આપણે કળી શકીએ. જે બાબતમાં, જે કર્મમાં, જે રીતે વર્તવાને મન આપણને પ્રેરે છે, તે યથાયોગ્ય નથી કે છે, તે આપણી બુદ્ધિ પારખી શકે. ‘આ બરોબર નથી. આ પ્રમાણે નહિ ચાલી શકાય.’ આમ જ્યારે આપણને આપમેળે અંદરથી સમજણ ઊગે છે, ત્યારે આગળ ધીરે ધીરે આપણે સાધવું જ હોય તો આપણું મન આપણને ડિસ્ટર્બ-(ખલેલ) ન કરે, તો મનના દરેક ધાર્યા પ્રમાણે આ બાજુના વિચારો અને સામી બાજુના વિચારો-એટલે તદ્દન વિરુદ્ધના વિચારોનું આપણે પરિશીલન કરી લેવું જોઈએ. ચારેબાજુથી વિચાર કરવો જોઈએ. આપણને થાય કે સાલું આ તો બહુ માથાકૂટનું કામ છે. હવે એ કેવી રીતે થાય ? જેમ ચાલતું હોય તેમ ચાલવા દો. એને જેમ કરવું હોય તેમ કરે, પણ જેને ઊંચે ચડવું છે-દા.ત., જ્યોતિબહેને સવાલ પૂછ્યો એવાને માટે છે. જો સવાલ અમસ્તો પૂછ્યો તો કંઈ નથી, પણ જેને ખરેખરી લાગેલી છે, તેને માટે જ આ પ્રશ્ન છે.

એવા મનના ઊઠતા વિચારો વિશે વિશ્લેષણ અને પૃથક્કરણ કરવું જોઈએ. આ રીતે વર્તવાથી ફાયદો છે એમ આપણે વિચારીએ. મન ત્રણચાર વસ્તુ બતાવશે. એનો ઉદ્દેશ

આપણને ભુલાવામાં નાખવાનો નથી. મન આપણું બેસ્ટ ફ્રેન્ડ-  
 (ઉત્તમ મિત્ર) છે, પણ ઘણી વખતે એ જુદી જુદી રીતે વર્તે.  
 એના પોતાના જજમેન્ટ-(નિર્ણયો) આપે છે અથવા તો પોતાને  
 કઈ પરિસ્થિતિમાં કેમ વર્તવું એ મન પોતે નક્કી કરે છે. એમાં  
 પ્રાણ, બુદ્ધિ, ચિત્ત, અહમ્ એ બધાં ડબલ નથી કરતાં. પછી  
 બધાં ભેગાં થઈ જાય છે. પછીથી બધાં ભેગાં થઈને અમલ કરે  
 છે. વિરોધ કોઈ કરતા નથી. વિરોધ માત્ર કરે છે તે બુદ્ધિ.  
 મન નિર્ણય લઈ લે, પછી એ બુદ્ધિ વિરોધ કરે છે, પણ  
 આપણે જે કંઈ કરવું એ બાબતમાં આપણા તરફથી જે કંઈ  
 વિચારેલું હોય તે રૂપે મન આપણને મદદ કરે એવું કરવું હોય  
 તો એમ ને એમ એ વસ્તુ બને તે કદાપિ શક્ય નથી. મનને  
 આપણી તરફેણમાં લાવવાને માટે આપણે કંઈક ક્રિયા કરવી  
 પડશે. કોઈ વિધિ કરવી પડશે. વિધિ એટલે કોઈ સાધના  
 કરવી પડશે. એ બીજા કશાથી વશ નહિ થાય.

મન ભગવાનના સ્મરણથી વશ થાય છે. એક વખતના  
 મારા અનુભવની વાત છે. ઓગણીસો ચોવીસમાં પહેલવહેલા  
 ગાંધીજીના આશ્રમમાં સંગીતના એક મોટા ગવૈયા આવ્યા હતા.  
 ગાંધીજીએ કહેલું કે અમારા આશ્રમમાં ભજન કરવાને માટે  
 એક ભક્ત વિદ્વાન જોઈએ. સંગીતનો નિષ્ણાત જોઈએ. એટલે  
 એમણે મોકલેલા નારાયણ મોરેશ્વર ખરેને. ભક્ત માણસ, એનું  
 ભજન ચાલ્યા જ કરતું હોય-જતાં આવતાં ચાલ્યા જ કરતું  
 હોય. અને બોલ્યા જ કરતા હતા. હું થોડા સમય પછી એમના  
 સંબંધમાં આવ્યો. મેં કહ્યું, ‘સાહેબ, મેં ‘મન’ પર શ્લોક લખ્યા  
 છે.’ ત્યારે એમણે કહ્યું, ‘એ તો રામદાસ સ્વામીએ લખ્યા છે.

તું શું લખતો હતો ?’ પણ મેં લખ્યા છે. મારે વાંચી સંભળાવવા છે. તેને છપાવવાની મારી શક્તિ નથી. તેને છપાવવાના પૈસા ના મળે. પછી કહે, ‘કાલે બરાબર સવા આઠ વાગ્યે આવી જજે. જો તું નહિ આવે તો પછી નહિ બને.’ કામ હતું એટલે મેં તો ટાઈમ સાચવ્યો. સવા આઠમાં પાંચ મિનિટ બાકી હતી તે પહેલાં ગયો. તે કામમાં હતા. ત્યાં સુધી બેઠો. સવા આઠ થયા એટલે મને કહે, ‘આવ, ચૂનીલાલ.’ એક કૉપી-(નકલ) મેં રાખી, એક એમને આપી. એ વાંચી ગયા. પછી કહે, ‘બહુ સુંદર હતું. આ તો ગરમથલ કરતા હોય તેવાનું આ લખાણ છે. રામદાસ સ્વામીએ તો અનુભવ પછી લખ્યું છે. તું આ છપાવ. હું તને સુંદર પ્રસ્તાવના આના પર લખી આપીશ. તેં તો મનમાં આ જે થયા કરે છે, તે બાબતમાં લખ્યું અને બહુ સરસ છે. મને બહુ ગમ્યું. અને એક બે શ્લોક તો આખા ને આખા મનાંચે શ્લોકના જેવા જ. ત્યારે મારે તો પૈસાની એટલી બધી ખેંચ. એટલે એ પુસ્તક એ વખતે ન છપાયું.’

મન વિશે આપણો કોઈ જાતનો વિચાર હોતો નથી. આપણે તેવું રાખવું છે. મનને છે તેવું રાખવું છે તો પછી મન આપણને કેમ પજવે નહિ ? એ બહુ જબરું છે. તેને માટે સરળમાં સરળ રસ્તો-ભગવાનનું ભજન-સ્મરણ આ એક જ રસ્તો છે, બીજો કોઈ રસ્તો છે નહિ. હોમિયોપથીવાળા કહે છે કે અમે દવા આપીએ છીએ અને મન શાંત રહે. મન તમારું શાંત રહે. દવાની શાંતિથી તમારું કહ્યું કરે, એવો દાવો હોમિયોપથીવાળા કરવા લાગ્યા છે, પણ એકબેને મટાડો-એક-બેને સારું થાય પછી તમે બહાર મૂકો તો સારું. અત્યારે મૂકો



તો મન બિચારું ભોળવાઈ જાય, પણ તમે એકબે માણસો પર પ્રયોગ કરી આપો તો સારું.

**સ્વજન :** મોટા, તમે જે કહ્યું કે નામસ્મરણથી મન પર કાબૂ આવે છે, તે નામસ્મરણથી એકજાતની એકાગ્રતા અને નોખાપણાની વૃત્તિ આવે તે કારણે ?

**શ્રીમોટા :** આપણે નામસ્મરણ કરીએ કે તરત જ પહેલાં તો એકાગ્રતા ના થાય, પણ એકદમ નામસ્મરણ બોલતાં મન એમાં પરોવાય. ગમે તેવા એલફેલ વિચારો કરો-જેને જીવન સાથે સંબંધ ના હોય-એવાય વિચાર થાય-તો એમાંય મન પરોવાય. મન પરોવાયા વગર રહેતું નથી. એટલે આપણે એની સાથે રાગ ના થતો હોય, એની (નામસ્મરણ) સાથે પ્રેમ ના થયો હોય, એના તરફનું મમત્વ કે એવું કંઈ જાગ્યું ના હોય, પણ આપણે વિચારવું કે આપણે નામસ્મરણ લેવું છે કે જે દશામાં હોય એ દશામાં લેવું છે. એટલે એ લેવા લાગે. હવે લેવા લાગે એટલે મન એમાં ભળે જ. ભળ્યા વગર રહે જ નહિ. નામસ્મરણમાં ભળે. ગમે તે વિચાર કરો અને ગમે તે પ્લાનિંગ-(યોજના) કરો, તેની સાથે મન હોય જ. તમે સંસારમાં ગમે તે કશું કર્યું હોય, ગમે તે વિચાર્યું હોય, તોય તેમાં મન પરોવાય. જેટલું વધારે વખત લઈએ એટલું વધારે વખત મન પરોવાયેલું હોય. બીજા બધા વિષયોમાં એની જરા વેલોસિટી-(તીવ્રતા) રહે તેટલી નામસ્મરણમાં ના હોય. ઈશ્વરના સ્મરણમાં પૂરેપૂરી હોય નહિ, કારણ કે એમાં સંપૂર્ણ પરોવાયેલું ના હોય. એ તો આપણેય સમજીએ છીએ, પણ થોડું ઘણું પણ પરોવાયેલું હોય અને વધારે ને વધારે વખત જો

પરોવાયેલું રાખીએ તો બીજા વિષયો પરત્વેની એની વેલોસિટી ઘટે. એ વેલોસિટી ઘટવાથી કરીને આ એક અશાંતિ, ક્લેશ ઓછાં થાય. એ માટે ટાઈમ જોઈશે. એ બેચાર દિવસની વાતમાં નહિ જાય. એને માટે ઓછામાં ઓછા ૯-આઠ-દસ મહિના તો પ્રયોગ કરો. એટલે પછી સારું લાગે તો જાળવી રાખો. પ્રયોગ ખાતર ચાલુ રાખો. એનો ફાયદો દસ-બાર-ચૌદ કલાક ગયા પછી એને તરત જ સમજાય છે. એમ ને એમ સમજાશે નહિ. અનેક લોકો ભગવાનનું સ્મરણ લઈને ભક્ત થઈ ગયા છે. આપણી દુનિયામાં એવા ભક્તો થઈ ગયા છે. એક ભંગી હજુય જીવે છે. તંબૂરો લઈને ભજન ગાય છે.

એકદમ આપણું મન જલદી કબૂલ ના કરે. અને એકદમ સ્મરણમાં કે એવા ઉપાયમાં લાંબો વખત લાગી જઈએ એ પણ શક્ય બનતું નથી. શરૂઆતમાં શક્ય ના બને. તો જે વિશે જે કોઈ સ્ત્રી કે પુરુષ એવા કોઈ આત્મા સાથે, શરીરવાળા એવા સાથે, જો આપણો માનસિક મેળ બંધાઈ ગયેલો હોય, આપણને એના પ્રત્યે પ્રેમ થયેલો હોય, એના પર આપણને વિશ્વાસ જાગેલો હોય, અને તે વખતે આપણે એને એવી પ્રાર્થના કરીએ, એને સામે ધરીને આપણે વાત કરીએ કે ‘આવું આવું છે, આમ છે, તેમ છે.’ મને તો વહેલો સારો ઉકેલ નીકળવાની શક્યતા આમાં જણાય છે. પેલું સ્મરણ અને આ બધું છે તે શરૂઆતમાં અઘરું પડે. જો સિન્સીઅર્લી-(નિષ્ઠાપૂર્વક) કરે તો ઉત્તમમાં ઉત્તમ અને આ સરળ ઉપાય છે, નહિતર નહિ. નહિતર બિલકુલ અર્થ નહિ. પોતાની સામે એનો ફોટો રખાય, ફોટો હોય નહિ તો, આપણે એમને જોયેલાં હોય,

એટલે બે ચાર પાંચ વાર એમને આપણી નજર સમક્ષ લાવવાં મથીએ, એટલે નજર સમક્ષ આવે. ત્યારે આપણે તેને આપણી સામે રાખીને આખી વાત કહેવી. આવું પણ આખો વખત રહેશે નહિ, નીકળી જશે. ફરીથી પાછું આંખો મીંચીને એમને સામે રાખીને આખી વાત કહેવી. આવું પણ આખો વખત રહેશે નહિ, નીકળી જશે. ફરીથી પાછું આંખો મીંચીને એમને સામે પ્રગટાવવાં અને પછી વાત કરવી. પાછો જતો રહેશે. મન સમક્ષ, પાછો ધીરે રહીને આપણે આંખ સામે લાવવો. અને એક દિવસમાં દસપંદર વાર આપણે કરવું પડશે. જ્યારે ઘણી પ્રેક્ટિસ-(અભ્યાસ) થશે, ત્યાર પછી એકબે વાર જતો રહેશે. પછી નહિ જતો રહે. છેક સુધી તમારી સાથે રહેશે, અને એ તરફ તમને જે કંઈ-એ કંઈ ત્યારે બોલતો હોતો નથી-કે તમને મનથી કંઈ જવાબ આપતો નથી. એ ઈન્સ્પાયર-(પ્રેર્યા) કરે છે. અને એનાથી તમે નિર્ણય લઈ શકો. અને એ જે નિર્ણય તમે લો છો, તેમાં વાઢકાપ થઈ શકતી નથી. હંમેશાં કંઈ ગંભીર કામ હોય ત્યારે એવું સ્મરણ કરતાં પહેલાં એની પ્રાર્થના કરવી. અને કામ કરતી વખતે એને આપણાં મનાદિકરણમાં જીવતો રાખવો. એટલે એને સંભાર્યા કરવો. અને એમ કરીને કામ કરો, તો તમે નિશ્ચિંતતાથી કામ કરી શકો. કામ પણ સારું થશે. એટલે આવા બધા રસ્તા છે.

પેલો રસ્તો જરા અઘરો છે. અઘરો છે એટલા માટે કે કાળ પણ લાંબો જોઈએ, પણ આવી ભક્તિ કે પ્રેમ કોઈ માણસ વિશે પ્રગટવો એ પણ સહેલો નથી. એ પણ સાથે સાથે કહી દઉં કે જેને શરૂ થઈ રહેલું હોય તેને માટે ઉત્તમ છે.

એ પ્રયોગ કરી જોવા જેવો છે. હું બી.એ.માં હતો, ત્યારથી આ બાબતની મને થોડી લગની લાગેલી. પરીક્ષા વખતે પહેલો હું તેને યાદ કરું, પગે લાગું, પછી લખું. લખીને પછી પૂછું કે ‘આ મેં બરોબર લખ્યું છે ? આ પ્રશ્ન બરોબર લખાયો છે મારાથી ?’ એ કંઈ બોલે તો નહિ. કેવી રીતે બોલે ? પણ મારા મનમાં એમ થાય કે ના મેં આ બરોબર લખેલું છે. અઠ્યાશી, નેવ્યાશી, નેવું, ત્રાણું માક્સ આવતા. એક એક વિષયમાં. હું તો આજે પણ માનું છું કે એની કૃપા મારી સાથે હતી. એવા પુરુષોની કૃપા-અનુભવી જે આત્માઓ છે એવાઓની કૃપા-માત્ર કોઈ એક સ્થળે હોતી નથી. જે જે માણસો જેવી રીતે ચાહતા હોય, તે બધાંની સાથે હોય છે. જાનકીદાસજી મહારાજ હમણાં સુધી જીવતા હતા. તેમને ગુજરી ગયે દસ-બાર વર્ષ થયાં. હજુ તો તે પેટલાદમાં અને બીજાં ગામડાંમાં ફરતા હતા. અજાણ્યા માણસ હતા, પણ બહુ સરસ માણસ હતા. ડગલી પહેરે, ધોતિયું પહેરે, ખેસ નાખે. બધે ફરે અને કોઈ પણ માણસ જાણીતો, અજાણ્યો, રસ્તાનો જનારો પણ નમસ્કાર કરી એને પૂછે અને એ એનો જવાબ આપે. એમ નહિ કે ક્યાંય ના જાય. ગમે ત્યાં જમવાનું આમંત્રણ મળે ત્યાં જાય. નાતજાતના ભેદ વિના-ભંગીને ત્યાં પણ જાય. પહેલી વખત પરીક્ષા એવી થયેલી કે નારણભાઈ શેઠ, એમના એટલા બધા ભક્ત. ટપાલ પણ વંચાવે. એવું કરે. ‘નારણભાઈ શેઠ, તું મારું કહ્યું કામ કરશે એવું મને કેટલીય વાર કહ્યું છે. અને કેટલીય વાર તે કહ્યું છે કે, મારા મરણના ભોગે પણ કરીશ. પણ સાલું આજે તું કેવી રીતે કરે છે, તે જોઉં છું. આ મારા

રઘા ભગત આવ્યા છે. ખાવાનું મેં તૈયાર રાખ્યું છે. જો આ તાંબડીમાં ભરીને લટકાવી રાખ્યું છે. એમને માટે ખાવાનું હવે તારે નાહીધોઈને ભીનાં કપડાં પહેરીને, તારા ઘેર એને તારી જોડે બેસાડીને જમાડવાનું છે.’ તે નારણભાઈ શેઠ એ મને કહે, ‘ઘેર મારે પૂછવું પડે.’ તો કહે, ‘પૂછો.’ ઘેર ગયા અને બધાંને પૂછ્યું. તો કોઈએ કબૂલ કર્યું નહિ. નારણભાઈ શેઠ તો રડતાં રડતાં પાછા આવ્યા. ‘મહારાજ, બધાં જ ના પાડે છે. મારે શું કરવું ? એકલા રહીને કરવું ? સલાહ આપો મને.’ ‘હું શું કરવા સલાહ આપું તને ? તારે જેમ કરવું હોય તેમ કર. આ તો મેં તને કહ્યું. આ તો તું ઘણા વખતથી કઠ્ઠા કરતો હતો કે મારા જેવું, મહારાજ, મને એવું કંઈ કામ બતાવો કે તમે રાજી થાઓ. આ તને કામ બતાવ્યું કે એને જમાડીશ તો હું રાજી થઈશ. ઘણો રાજી થઈશ.’ પછી શેઠને પેલી તાંબડી રાખી હતી તે આપે છે. અને નારણભાઈ શેઠ જમાડે છે. તેમને ઘેર જઈને જમાડી શકતા નથી. એ ડંખ એને બહુ લાગેલો. અને થોડાક જ વખતમાં દસ પંદર દિવસમાં એ શેઠ ગુજરી ગયા. નારણભાઈ શેઠ, બહુ ઉદાર દિલના. હું અહીં વડોદરા કોલેજમાં ભણવા આવતો હતો, તે પૈસા મળે નહિ, તો કેવી રીતે ભણું ? તે સાત સાત રૂપિયા આપતા. સાત રૂપિયા તેમના ભાઈ, સરકારી કામમાં હતા તે આપતા. તેમની સાથે મોકલતા. મને સાત રૂપિયા તો મળતા હતા. બીજા કોઈના મળતા ન હતા. એમ મને એકવીસ રૂપિયા મળતા હતા.

મતલબ કે મનની વાત એવી છે કે કાં તો એને ભગવાનના સ્મરણમાં રોક્યા કરો અને પ્રયત્ન કરો. એની મેળે કંઈ નહિ

રહે. પ્રયત્ન કરતાં કરતાં રહે. અથવા તો બીજો ઉપાય-જે કોઈ માણસ-પુરુષ કે સ્ત્રી-કોઈ આત્મા-શરીરધારી આત્મા છે, જેનામાં તમારી ભક્તિ કે ભાવ છે, તેને તમારી સાથે રાખો. તો મન ઓછામાં ઓછું વિચાર કરશે. મન એમાં ને એમાં રહેશે, કારણ કે એટલા બધા ભાવથી, એટલા બધા પ્રેમથી, એટલી બધી ભક્તિથી, અને એટલી બધી ભાવનાથી એને તમે ધારણ કરો છો, એટલે પેલું મન તેને પહોંચી નહિ શકે. એટલી એની પેલી ભાવના હોય છે કે મન તેને પહોંચી નહિ શકે. આ ઉત્તમમાં ઉત્તમ રસ્તો, સહેલામાં સહેલો રસ્તો મેં આચરેલો છે. આ જ રીતે સમજણ આપણને પડશે.

**સ્વજન :** મોટા, આપણે આ મનની વાત કરી. આમ જોઈએ તો મનના ત્રણ પ્રકાર થાયને ! એક ઓબ્જેક્ટિવ માર્નન્ડ-(વસ્તુલક્ષી મન) બીજું સબકોન્શયસ માર્નન્ડ-(અવચેતન મન) અને ત્રીજું કારણ મન, આ કારણ મન અને ગુરુનું મન એક થઈ જાયને ?

**શ્રીમોટા :** એક જ થઈ જાય. કારણમાં એક થઈ જાય. આપણે બોલીએ છીએ ખરાં કે એ ત્રણ જુદા જુદા, પણ ત્રણ એકબીજા સાથે જોડાયેલા છે. એ વાત પણ એટલી જ સાચી છે. કોઈ માને કે ન માને, પણ એમાં માનવા જેવી કંઈ વાત નથી. જેમ આપણે સિલકમાં-ચોપડામાં-પચીસ હજાર રૂપિયા બોલતા હોય, એ પચીસ હજાર રૂપિયા છે જ, એમ આપણને ખાતરી છે. એવી રીતે સ્થૂળ, સૂક્ષ્મ અને કારણ એ ત્રણ ભાગ કહ્યા, પણ એ એકબીજા સાથે સંકળાયેલા છે. પણ ‘કારણ’માં મન છે તે પેલામાં આવવું બહુ દુર્લભ છે. હજુ સ્થૂળમાં આવી

શકે છે, પણ સૂક્ષ્મમાં નથી આવતું, પણ ‘કારણ’માં તો બહુ ભાગ્યે જ બને છે. અને કારણ શું ? કે આપણી જીવદશામાં ‘કારણ’માં તો મન જતું નથી. ‘કારણ’ એવું મોસ્ટ એબ્સ્ટ્રેક્ટ- (તદ્દન અમૂર્ત) વિષય છે અને ઉચ્ચ વિષય છે. એટલે ‘કારણ’ની સાથે આપણા સ્થૂળ જીવનમાં મનને કોઈ સ્કોપ-(શક્યતા) જ નથી. કોઈ કારણ નથી અંદર જવાને કે અંદર ઊઠવાને. કોઈક વખત મનમાં કોઈ વિચાર આવે. ભગવાન વિશે કે એવા સૂક્ષ્મ તત્ત્વ વિશે, એવી સૂક્ષ્મ વિદ્યા વિશે, એવા વિજ્ઞાન વિશે, તો એમાં મન બહુ સાથ નથી આપી શકતું. મન સાથે રહે છે ખરું. મન તે વખતે આપણને વિચાર કરવા પણ ના દે, પણ માનો કે કોઈ વિજ્ઞાનનો વિષય છે, તો મનને કોઈ જાતનો સંબંધ નથી. મનને કોઈ જાતનો પરિચય નથી, એટલે આપણને મદદ નહિ કરી શકે. એ તો આપણે જાતે મહેનત કરીને વાંચવું પડશે. અને વાંચીએ ત્યારે મનને એનો સંબંધ થાય છે, ત્યારે એ મદદ કરે છે. એટલે બુદ્ધિ મદદમાં આવે છે. અને બુદ્ધિથી આપણને સમજણ પડે છે. એ વિજ્ઞાનની વાત. જેને જેમાં એની કશી જાણ જ નથી, એમાં મન આપણને મદદ નથી કરી શકતું. એટલે ભગવાનના વિષયમાં પણ મનને કોઈ સંબંધ નથી. મન એટલું જાણે છે કે ભગવાન એક શક્તિ છે, પણ એ ટ્રેડિશનલી-(પરંપરાગત રીતે) જાણે છે. એની મેળે કંઈ એને ઊગેલું હોતું નથી. ટ્રેડિશનલી કોઈ માને કે ના માને પણ એના મનમાં એ વિચાર હોય, કારણ કે એ ટ્રેડિશનલી આવેલું છે. હજારો વર્ષથી આપણામાં વિચાર પડેલો છે. એટલે કંઈ એ જતો ના રહે. એ તો રહે જ. કોઈ કહે હું ઈશ્વરને

માનતો નથી. એમ કહે પણ હમણાં કોઈ સંકટ આવી પડે તો, 'હે રામ ! હે પ્રભુ !' એમ બોલ્યા સિવાય રહેવાય નહિ. તે વખતે એનાથી બોલાઈ જાય હોં ! આપણા મનમાં ભગવાન તો છે જ. ઈશ્વર તો છે જ. એ વાત ચોક્કસ. એમાં કોઈ બુદ્ધિની કે કંઈ કશાની વાત નથી. એ તો ખરેખર એક રીયાલિસ્ટીક-(વાસ્તવિક) હકીકત છે. આ મનમાં ભગવાન તે પણ બહુ બહુ તો બુદ્ધિથી માનીએ. ભગવાનની કે એવી કંઈ વાત આવે તો થોડીક વાર સુધી એ ગમે, પણ પછી એના પર પણ માણસોને કંટાળો આવે છે.





## (૨) સાધનક્રમ

શ્રીમોટા : એક, જપ માટેનો શબ્દ ટૂંકામાં ટૂંકો હોવો જોઈએ. બીજી બાબત, મૂળાક્ષરો બોલવામાં કઠણ પડે તેવા ન હોવા જોઈએ. હ્રસ્વ સ્વર હોવા જોઈએ. ત્રીજી શરત, ‘વોવેલ્સ કોન્સોનન્ટ’-(સ્વર અને વ્યંજન) ના જોઈએ. જપ માટેનો શબ્દ ટૂંકામાં ટૂંકો એટલે સૌથી ઉત્તમ તો ઐ અને યોથી શરત એ છે કે, એ એવા પ્રકારનો જોઈએ કે નાભિ, કંઠ અને મૂર્ધન્યમાંથી પસાર થાય. નાભિ મૂળ છે. શબ્દના ત્રણ સ્તર. એ ત્રણે સ્તરને સ્પર્શે અને ભેદે તેવો શબ્દ હોવો જોઈએ.

આ જપનું સાયન્સ મેં મારી મેળે ખોળેલું, આવી શરતોવાળો જે શબ્દ હોય તે આપણા માટે બહુ ઉત્તમ.

મને તો ‘હરિઃૐ’ આપેલો. સંન્યાસી તરફથી પ્રસાદીમાં તે મળેલો. મેં તેનું પૃથક્કરણ કરેલું. પછી થયું બરોબર છે. આ વોવેલ્સ ત્રણે સ્તરને સ્પર્શે અને ભેદે, પણ સૌથી ઉત્તમ તો ઐ એકલો જ. ‘ૐ’ એ બધી જરૂરિયાતને પૂરી પાડે છે. જ્યારે આદિમાનવો બોલતા નહિ હોય-શીખ્યા ન હતા-ત્યારે તેઓ ‘ઓ ઓ’ એવું કંઈ બોલતા હશે. એ શબ્દ નીકળેલો. ઐ એ બ્રહ્મવાચક છે. ત્રણેય સ્તરને સ્પર્શે છે, ભેદે છે. ઐ સૌથી ઉત્તમ છે.

હું જે કહેતો હતો તે ચેતનની સાથે સાંકળવાની વાત. ચેતન આપણી બુદ્ધિની પકડમાં આવી શકતું નથી. એટલે એની સાથે સાંકળ જોડવાને માટે આપણી પાસે કંઈ સાધન જોઈએ. તો એ સાધન શું જોઈએ ? આપણી પાસે મન, બુદ્ધિ, ચિત્ત, પ્રાણ અને અહમ્ આદિ છે, તે સ્થૂળને જ પકડી શકશે. એકદમ

તો સૂક્ષ્મને નહિ પકડી શકે. એટલે આ જે જપ છે, સ્મરણ છે, તે ભગવાનનું નામ છે. બધાં સવાલ પૂછનારાંઓએ કહ્યું કે ‘બરાબર, આ સમજણ બરાબર છે.’

(ગઝલ)

સ્મરણ હૃદયે કરાવીને, ચરણ તુજ સ્થાન બક્ષ્યું છે,  
ઠરીઠામ કરાવીને, હૃદય જંપ વળાવ્યો છે.

જીવનની જવાબદારી મુજ, શિરે તેં વહોરી લીધી છે,  
ફિકર, ચિંતા, કશો બોજ રહેવા ના દીધેલાં છે.

મને જેમાં અને તેમાં હૃદય હળવો બનાવીને,  
ગગનમાં પાંખ ઊડવાને કૃપાથી શી દીધેલી છે !

બલિહારી હરિ તારી, હૃદયથી ગાવું શી રીતે ?  
હૃદય તે ભાવ ઉદ્ભવતાં થવાતું મૌન દિલ વિશે.

પ્રકૃતિ તરફ એટલે કે દ્વંદ્વ અને ગુણ તરફ એટલે કે સંસારી કર્મવહેવારમાં જે આપણાં મન, બુદ્ધિ, ચિત્ત, પ્રાણ પરોવાયેલાં છે. તેમ છતાં તો આપણે થવું છે ચેતન. તો એ જે આપણું જીવનનું આઈડીઅલ-(આદર્શ) હોય-ધ્યેય હોય. ભલે આપણે આમાં હોઈએ તોપણ આપણું મનનચિંતવન સંસાર વહેવારની બાબતમાં નહિ. આમ તો જરૂર પૂરતું કર્યા કરતા હોઈએ, પણ આપણું મનનચિંતવન, આપણો રસ એ બધું ઊર્ધ્વ પ્રકારનું-ચેતન પરત્વેનું રહ્યા કરે. પ્રકૃતિથી મુક્ત થઈને આપણે ચેતનમાં પ્રવેશીએ, તો એ ક્યારે બનશે ? કે પ્રકૃતિથી ઈતર પ્રકારનું, ઊર્ધ્વ પ્રકારનું મનનચિંતવન, વિચાર આદિ, ભાવ હોવા ઘટશે. આ તો જાણે કે તર્કથી સમજીએ. જો આપણે

પ્રકૃતિમાંથી જીવનના ઊર્ધ્વ વિષયમાં પ્રયાણ કરવું છે, તો આ જે પ્રકૃતિ છે તેના મનનચિંતવનથી નહિ ચાલી શકે. એ તો એમાં ને એમાં રખાવશે, પણ આપણું મનનચિંતવન ચેતન પરત્વેનું વિશેષ ને વિશેષ રહે એવી ભૂમિકા કંઈ એકદમ આપણાથી નહિ થાય. એ તો એ જાતની આપણી ઉત્કટમાં ઉત્કટ અભિલાષા જાગવી જોઈએ. એ કેટલાકમાં ડોર્મન્ટ- (સુપ્ત) હોય, કેટલાકમાં સંસ્કારપ્રેરિત હોય, ઈન્ટર્નલ- (આંતરિક) આપણામાં એવા પ્રકારના સંસ્કાર પડેલા હોય, કેટલાકને એવા જે જાતના સંસ્કાર પડેલા છે, તે ભભૂકીને બળતા થયેલા હોય, આવી બધી કેટીગરી-(કક્ષા) છે. જેને બળતાં બળતાં થયેલા છે, તેને આપમેળે આવા એક્ટ- (પ્રયત્ન) થયા કરશે. જ્યારે આપણા માટે, આપણે શું કરવું પડશે ? તો કહે ચેતન પરત્વેનું મનનચિંતવન કરવું પડશે. ત્યારે એ કંઈ એટલો બધો સ્વાર્થ, રસ, તરસ આપણને લાગેલાં નથી કે એની મેળે એ જાતનું મનનચિંતવન થયા કરે. અને સંસાર- વહેવારમાં આપણાં કર્મો તો રહેલાં જ છે. એ કરીએ નહિ તો આપણું જીવન ના ચાલે. જીવનની જે પ્રકારની જવાબદારી છે, તે પણ આપણો ધર્મ છે. પ્રાપ્ત ધર્મ છે. એને પણ છોડી શકાય એમ છે નહિ, કારણ કે એને છોડીને તમે આગળ જાવ તો તમારાં મનાદિ છે-મન, બુદ્ધિ, ચિત્ત, પ્રાણ અને અહમ્ એ કંઈ એવાં ખાલી નથી થયાં કે એકદમ ચેતનનો વિચાર કરે. એ તો આ છોડી જશો તો ત્યાં પણ એનું એ જ-પ્રકૃતિનો જ વિચાર કરશે, એ તો જોડે ને જોડે જ આવશે. એટલે આને કંઈ છોડવાની વાત તો આવતી નથી. ત્યારે આમાંથી પેલામાં જવા માટે એક અભ્યાસ જ રહ્યો.

એ અભ્યાસ એટલે શું કરવું આપણે ? અભ્યાસમાં પરિણામ એ કે જ્યાં આપણે પ્રકૃતિમાં ચોંટેલાં છીએ-પ્રકૃતિમાં કોણ ચોંટેલું છે ? આત્મા અથવા તો એ જાતની જે એબ્સ્ટ્રેક્ટ કોન્શ્યસનેસ-(અમૂર્ત ચેતના) છે, તે તો ચોંટેલી નથી, તો ચોંટેલું કોણ છે ?-તો મન, બુદ્ધિ, ચિત્ત, પ્રાણ અને અહમ્ એ એમાં ચોંટેલાં છે. ત્યારે એ એની મેળે કંઈ ઊખડી જવાનાં નથી. ઉખાડવાનો પ્રયત્ન કરો તોપણ નહિ ઊખડે. ત્યારે આમાં રસ લગાડવા માટે એક જ સાધન-અભ્યાસ. તો અભ્યાસ એટલે માત્ર વાંચન નહિ પણ સક્રિય રીતે મન, બુદ્ધિ, ચિત્ત, પ્રાણ અને અહમ્ પેલાના વિશે વિચારતા જાય તેવા પ્રકારનું સાધન તે અભ્યાસ. તો સક્રિયપણે એટલે શું ? તેના વિશે મેં લખ્યું છે ખરું. લગભગ વીસ એકવીસ કડીઓ લખી છે, પણ એમાં એકદમ આપણને સ્વાર્થ, રસ કે એવી જ્વાળામુખી જેવી તમન્ના જાગેલી હોય તો તે આપણને તેમાં દોરી જાય. ત્યારે આ એક સ્મરણ, બીજું પ્રાર્થના અને ત્રીજું નિવેદન-એ ત્રણ કલાં. આ ત્રણ તો આપણાથી સરળતાથી થઈ શકે. સ્મરણ થાય. એકદમ શરૂઆતમાં આપણાથી નથી થતું, પણ થોડા વખત પછી અભ્યાસ પડ્યા પછી એમાં હેતુનું ભાન આવે છે. જે આપણને થતું હોય, જે વૃત્તિઓ થતી હોય, તેના વિશે મેં ઘણી પ્રાર્થનાઓ લખેલી. પણ બધું જતું રહ્યું. પણ થોડું બચ્યું છે. મેં પ્રાર્થનાઓ લખેલી. ‘હૃદય પોકાર’ નામની ચોપડીમાં આ બધી પ્રાર્થનાઓ જળવાઈ છે. એમાંથી આપણને, શ્રેયાર્થીને સમજણ પડે કે કેવી પ્રાર્થના કરવી. દા.ત., આજે સવારના ઊઠ્યો, અથવા તો કામ કરતાં કરતાં વૃત્તિ નડી, તો વૃત્તિને

માટે હું પ્રાર્થના કરું કે પ્રભુ, આ વૃત્તિ નડી. આવું આવું છે. સાંસારિક ઉપાધિ આવી તો તે વિશે પ્રાર્થના કરું. કર્મ કરતાં કરતાં મુશ્કેલી આવી તો તે મુશ્કેલી આવી તેના નિવારણમાં બુદ્ધિનો ઉપાય લઈએ, પણ સાથે સાથે ભગવાનને એવી પ્રાર્થના પણ કરીએ.

પ્રાર્થના પાછળનો હેતુ શો છે ? તો કહે, આવી રીતે વારંવાર નિવેદન કરીએ, પ્રાર્થના કરીએ તો એની સાથે સાઈકીક કોન્ટેક્ટ-(ચૈતસિક સંબંધ) જોડાય છે. હવે દિવસમાં પચાસ સાઠ વાર થાય. એનો અભ્યાસ થતાં તો ઘણી વાર થાય છે. એની સાથે એક લિંક-(કડી) જોડાય છે અને તેથી પેલાની સાથે લિંક સજીવનપણે જોડાવાને માટે પ્રાર્થના તો બહુ જ મોટું સાધન છે. પ્રાર્થનામાં ધીરે ધીરે ઊંડાણ થાય છે અને ભાવ વધે છે. ત્યારે એ પ્રાર્થના કરવાથી ઘણા બધા હળવા થઈ જઈએ છીએ. બહુ હળવા થવાય છે. માથે કોઈ બોજ નથી રહેતો અને ભાવપૂર્વક પ્રાર્થના થાય છે. એમાંથી આપણને જે મુશ્કેલી આવી, પ્રોબ્લેમ-(કોયડો) આવ્યો, તો તેનો ઉકેલ જડી જાય છે. તેનો મને ઘણી વાર અનુભવ થયો છે. આ ત્રણ સાધન તો કહ્યાં. આ સાધનમાં આપણું દિલ પરોવાય, મન, બુદ્ધિ, ચિત્ત, પ્રાણ પરોવાય, પછીથી સમર્પણની ભાવના આવે. અત્યારે આપણે બોલીએ ખરાં, પણ સમર્પણ થતું નથી. આ ત્રણ જ્યારે જીવતાંજાગતાં થાય ત્યારે સમર્પણ થઈ શકે છે. સ્મરણ, પ્રાર્થના, નિવેદન, સમર્પણ પછી મનનચિંતવન, નિદિધ્યાસન.

નિદિધ્યાસન એટલે ઊંડાણમાં સમર્પણ-મનનચિંતવન આવે. મનનચિંતવનથી વધારે ઊંડાણમાં જવાય. ‘ઊંડાણમાં’ છેક ઊંડાણ જે સૂક્ષ્મપણે ભાવનાત્મક, મનનચિંતવન, એસ્ટ્રેક્ટ-(અમૂર્ત) મનનચિંતવન-એ તો મનનચિંતવન થાય તેની ‘અવેરનેસ’-(સભાનતા) આપણને રહે. એવું મનનચિંતવન થાય છે-જે એસ્ટ્રેક્ટ થાય છે, તે આપણા ઊંડાણના ઊંડાણમાં ‘સાઈકીક હાર્ટ’-(સૂક્ષ્મ હૃદય)માં થાય છે. તે નિદિધ્યાસન છે.

આવાં બધાં પગલાં ધીરે ધીરે લીધાં કરીએ અને પછી જે કરીએ તે પ્રભુપ્રીત્યર્થે એટલે સેલ્ફ-(પોતાપણાનો-કર્તાપણાનો) ભાવ ઊડી જાય. ભાવ ઊડી જાય એટલું જ નહિ. આ બધું કરવા છતાં પણ સંસારવહેવાર સાથેનો આપણો સંબંધ પૂરેપૂરો રહેતો હોવા છતાં આપણે સંસારી બનતાં નથી. બધું પ્રભુપ્રીત્યર્થે છે, એ જ ભાવના આપણામાં જાગે છે. એટલે આમાં આપણે સંકળાયેલાં નથી રહેતાં અને ભગવાનની સાથે સંકળાયેલાં રહીએ છીએ.

ચેતન તો આખા બ્રહ્માંડમાં, સૃષ્ટિમાં, અણુયે અણુમાં જોડાયેલ છે. અંદર પોતે જ બિરાજેલો છે. એ સ્થિતિ પછી આવી જાય. એટલે ધીરે ધીરે આવો અભ્યાસ પાડ્યા કરીએ. એટલે એની સાથેની આપણી જે લિંક છે, આમ તો છે તો ખરી, યુ આર નોટ કોન્શ્યસ-(તમે સભાન નથી.) પણ એની અવેરનેસ-(સભાનતા) આ બધાં સાધનોથી થાય છે.

એનાથીયે સરળ સાધન છે કે ચેતનામાં નિષ્ઠા પામ્યા છે, એમની સાથે આપણું દિલ હળી, મળી, ગળીને એક થઈ જાય, એકરસ થઈ જાય. આવા અનુભવી પુરુષ હોય-સ્ત્રી કે પુરુષ-

અનુભવીમાં પછી લિંગભેદ નથી. એનું એક બહુ સરસ દૃષ્ટાંત છે. ઋષિમુનિઓની સભા થાય છે. જેમાં ગાર્ગી નગ્ન જાય છે. એટલે બધા ઋષિમુનિઓ જરા આડું જોઈ જાય છે. ગાર્ગી પેલા મોટા મોટા ઋષિમુનિઓને કહે, ‘સાલા, તમે બધા ચમાર છો. તમે તો શરીરને જોવાવાળા છો.’ એટલે એનો મતલબ એ કે જે સ્થિતિમાં કંઈ ભેદ નથી, પણ એ તો બહુ ઊંચી વાત થઈ, પણ મૂળ કહેવાનો ભાવાર્થ એ છે કે આપણા કન્સેપ્શનમાં- (વિચારણામાં) બધું આવી જવું જોઈએ. જે મૂળ સ્વરૂપમાં છીએ તેની ‘ઈન્ટેલેક્ચ્યુઅલ ગ્રીપ અન્ડર્સ્ટેન્ડિંગ’-(બૌદ્ધિક સમજ) આપણને પાછી આવી જવી જોઈએ. નહિતર શું થાય છે કે માણસો સાધના કરતા જાય, થોડી શાંતિ લાગી, પ્રસન્નતા લાગી તો બસ પોતે અનુભવી થઈ ગયા ! પણ આપણને ગ્રીપ-(પકડ) આવી ગઈ હોય તો આપણને સમજણ પડે. ના, ના, હજુ બહુ વાર છે. એટલા માટે ઈન્ટેલેક્ચ્યુઅલ ગ્રીપ-(બૌદ્ધિક સમજ) પણ જરૂરી. હવે એ જરૂરી છે એમ સ્વીકારીએ તો પેલા ગામડાના માણસનું શું થાય ? તો એનો વાંધો નથી, કેમ કે એનો આખો કોઠો એ રીતે ટેવાયેલો નથી. આપણો જુદી રીતે કેળવાયેલો છે. એ તો ભગવાનનું ભજન કરતો રહે અને ભગવાન એનું બધું બરાબર કરે. એક વખતે એની ભૂમિકામાં પેસી ગયા પછી ‘એફ્ટલેસ એફ્ટ’-(સહજ પ્રયત્ન) શરૂ થઈ જાય છે. પછી એ બધું સંભાળી લે છે. જીવનની બધી જવાબદારી-

જીવનની જવાબદારી મુજ, શિરે તેં વહોરી લીધી છે,  
ફિકર, ચિંતા કશો બોજ રહેવા ના દીધેલાં છે.

એટલે પછી બધું ચાલ્યા કરે. કોન્શ્યસ એફર્ટ-(સભાન પ્રયત્ન) ના કરવો પડે. એમાં કોન્શ્યસ-(જાગૃતિ) રહે ખરું હોં ! એ એફર્ટલેસ એફર્ટ-(સહજ પ્રયત્ન) થયા કરે, પણ એમાં જે થયા કરે એની એને અવેરનેસ રહે. અવેરનેસ ના રહે તો તે બરાબર નહિ. સંસારવહેવારમાં પણ આપણે જે કંઈ કરીએ છીએ તેની પણ અવેરનેસ રહે છે, તો પેલાની કેમ ના રહે ? પેલાની ના રહે તો તે ખોટું છે, સંસારવહેવારમાં જે કંઈ કામ કરીએ છીએ તેની સભાનતા આપણને રહે છે, એવી રીતની સભાનતા રહેવી જોઈએ.

**સ્વજન :** મોટા, એનો અર્થ એ થયો કે તમારે હેબિટ ફોર્મ-(ટેવ પાડવી) કરવી પડે.

**શ્રીમોટા :** હેબિટ ફોર્મ એમ ને એમ નહિ થાય. અભ્યાસ વિના હેબિટ ફોર્મ નહિ થાય. આવી જાતના અભ્યાસથી હેબિટ ફોર્મ થઈ જાય. કોઈ પણ રીતે કરોને ! આ જ રીતે કરવી એવું કંઈ નથી. જે રીતે ફાવે તે રીતે હેબિટ કરી દો. પછી આનંદ આનંદ.

હું બધે જઈને ? રોટલા ખાવા. પણ કોઈ સત્સંગ ના કરે, એનો મને કંઈ વાંધો ના આવે. અમદાવાદમાં અનુપમરામ ભટ્ટ, સંસ્કૃતના પ્રોફેસર છે. (હાલ સદ્ગત) બહુ સિનિયર પ્રોફેસર છે. મને શાસ્ત્રના જ બધા સવાલ પૂછે. પણ મને બહુ મજા પડે. તે શાસ્ત્ર-બાસ્ત્ર ભણેલા એટલે તેવા બધા સવાલો બહુ પૂછે. અને હું બરાબર જવાબ દઉં અને તે સંતોષ પામે.

**સ્વજન :** મોટા, આ જે હેબિટ ફોર્મ થાય અથવા તો આપણે આ સતત જે બધું કર્યા કરીએ-પહેલાં કોન્શ્યસથી



કરીએ, બધું ધ્યાન રાખી રાખીને કર્યા કરીએ. ધારો કે નામસ્મરણ-તમે કહ્યું કે પ્રાર્થના કરીએ, ધ્યાન કરીએ, નિવેદન કરીએ, એ પછી તે સહજતામાં ફરી જાય. પાકો અભ્યાસ પછી તે સૂક્ષ્મ ગ્રહણ કરી લે, પછી ઓબ્જેક્ટિવ માઈન્ડ-(વસ્તુલક્ષી મન)ને કશું કરવાનું ના રહે ?

**શ્રીમોટા :** જેમ આપણે સંસારવહેવારમાં શરૂઆતમાં પડ્યાં નથી હોતાં એટલે કર્મના પરિચયમાં આવવું પડે. એટલે પરિચયમાં આવતાં, આપણે જેમ જેમ કરતા ગયા, તેમ તેમાં આપણને ગતાગમ પડતી ગઈ. પછી તેમ કરતાં કરતાં જ્યારે આપણે તેમાં દિલ રાખીને કરીએ ત્યારે એમાંથી કુનેહ વગેરે પ્રગટે. તેવી રીતે આપમેળે આપણને સમજ ઊભી થતી જાય છે. આમાં પણ આ જ નિયમ નથી, કેમ કે એ જડ વસ્તુ નથી સાહેબ અને એ ક્રીએટિવ હેબિટ-(સર્જનાત્મક ટેવ) છે. આ જે હેબિટ છે તે ક્રીએટિવ હેબિટ. એમાંથી આપણને નવું સૂઝતું થાય. સંસારવહેવારમાં પણ યોગ્યતાથી કર્મ જો આપણે કરીએ તો કર્મનાં જુદાં જુદાં પરિણામોની આપણને ખબર પડે. એના આપણે ‘પ્રોસ એન્ડ કોન્સ’-(લાભાલાભ) કહીએ તો ‘ઈફેક્ટ’-(અસર)ની પણ સમજણ પડે. એવી રીતે આ જે ‘ક્રીએટિવ હેબિટ’ છે, તેમાંથી નવું સમજાતું જાય. ત્યારે જ આપણે સમજવું કે આ બરાબર છે. નહિતર તામસ. જડ હેબિટ નહિ ચાલે. આમાં ક્રીએટિવ હેબિટ જોઈએ. ક્રીએટિવ કેવી રીતે ? તો આવું આવું થાય ત્યારે આપણને સમજણ પડે !

એક શબ્દ, સાહેબ, ગુસ્સામાં બોલાયેલો હોય તો તેનું પરિણામ જુદું, એ શબ્દ રાગદ્વેષથી પ્રેરાઈને બોલાયેલો હોય

તો પરિણામ જુદું, કંઈ પ્રેમથી બોલાયેલો હોય તો પરિણામ જુદું, ભાવનાથી બોલાયેલો હોય તો પરિણામ જુદું, વળી, સંગીતમાં લય આદિથી પ્રેરાઈને બોલાયેલો હોય તો પરિણામ જુદું. એ જેમ આપણને બિલકુલ રેશનલ-(તર્કસંગત) લાગે છે, તેવી રીતે આપણો જે અભ્યાસ થાય અને તે અભ્યાસમાં એવું અનુભવાય. જેમ કોઈ માણસ આપણને દીઠો પણ ના ગમતો હોય, પણ તેની સાથેનાં સ્વાર્થ કે ગરજ એવાં પ્રગટ્યાં હોય કે તેનો પરિચય આપણે કરવો જ પડે. છૂટકો જ ના થાય. ગરજને લીધે, તેની પાછળનો અણગમો સમજણપૂર્વક આપણે જતો કરીએ છીએ. એવી રીતે આપણે અભ્યાસ કરીએ પણ શેને માટે આપણે અભ્યાસ કરીએ છીએ, તે હેતુની સભાનતા આપણને હોવી જોઈએ. નહિતર શું થાય ? આખરે જીવદશામાં પ્રકૃતિ મોખરે છે. હેતુની સભાનતા આપણે નહિ રાખીએ તો આપણે પ્રકૃતિમાં પડ્યાં રહીશું. જે આ અભ્યાસ કરવાનો ખરો, અભ્યાસથી કીએટીવ હેબિટ ફોર્મ થઈ જાય એ ખરું, પણ કીએટીવ હેબિટ તો જ ફોર્મ થશે, જો હેતુની સભાનતા હશે. એ બહુ જરૂરનું છે. આપણે આ આધ્યાત્મિક બાબતની વાત કરીએ છીએ, પણ સંસારવહેવારમાં-એમાં એ જ બાબત છે. હેતુની સભાનતા જોઈએ. કર્મમાં પણ હેતુની સભાનતા ન હોય, તો કર્મ યોગ્ય પ્રમાણે ના થાય. એટલે કર્મમાં પણ હેતુની સભાનતા બહુ જરૂરી છે.

તા. ૯-૪-૧૯૭૪



### (૩) નીરવતા

સ્વજન : મોટા, આ નીરવ થવાનું એટલે શું ?

શ્રીમોટા : મારા ગુરુમહારાજ પાસે પહેલવહેલો ગયેલો ત્યારે પહેલાં તો નિરાશ થઈ ગયેલો, કેમ કે આવાં સાધન તો બધાં શી રીતે થશે ? આ તો અશક્ય છે. ત્યારે ગુરુમહારાજે કહેલું, ‘મારામાં તારું ચિત્ત લગાડજે. અને મને સામે ધાર્યા કરજે. પછીથી તો કંઈ સાધન નહિ કરે તોપણ ચાલશે-જા.’ આ બધું તું કર્યા કર. સ્મરણ, પ્રાર્થના, નિવેદન, ભજન-કીર્તન અને આ અભય, નમ્રતા, મૌન અને એકાંત-આ સાધનો કર્યા કરતો.

સ્મશાનમાં હું સૂતો હતો ત્યાં મને સ્વપ્ન આવ્યું. આ વાત પહેલાં મેં કરેલી, પણ ચર્યાના અનુસંધાનમાં ફરી કહું. સાધનાનું સ્વપ્ન આવેલું. પણ સ્વપ્ન તો મિથ્યા. એટલે તેને કંઈ મહત્ત્વ આપ્યું નહિ. પણ બીજે દિવસે પાછું એ જ પ્રકારનું, જરાકે ફરક નહિ એવું સ્વપ્ન ફરીથી આવ્યું. ત્રીજે દિવસે આવ્યું. ચોથે દિવસે આવ્યું. પાંચમે દિવસે આવ્યું. ત્યારે થયું કે આ એકનું એક સ્વપ્ન રોજ આવે છે. સ્વપ્ન તો મિથ્યા. એ બધું જાણીએ છતાં પણ કરી જોવામાં આપણું શું જાય છે ? એકનું એક સ્વપ્ન રોજ આવે, રોજે રોજ આવે છે, તેનું કંઈ કારણ હોવું જોઈએ. મિથ્યા હશે તોપણ આપણું શું જવાનું છે ? કરી તો જુઓ. એટલી ‘રિસેપ્ટીવીટી’-(સ્વીકારાત્મકતા) આવી. એટલે પાંચમા દિવસ પછી એ સાધન મેં કરવા માંડ્યું. એટલે સ્વપ્નમાં ચારપાંચ વખત સાધન બતાવેલાં. મને લાગ્યું કે સાલું, આ બરાબર નહિ. સ્વપ્નમાં સાધન બતાવે તે કરતાં

સામે બતાવે તો સારું ! અને એ તો કેવી રીતે થાય ? તો કહે એને આપણામાં જીવતો કરી દો. તો જીવતો કેવી રીતે કરી દેવો ? તે આપણી સન્મુખ તો રહેતો નથી. એટલે એનો જે આકાર હતો તે પચાસ, સાઠ, સિત્તેર, સો વાર રોજ સામે ને સામે રાખ્યા કરું. શરૂઆતમાં તો ધીમે ધીમે-‘હેલ્પ ઓફ ઈમેજિનેશન’-(કલ્પનાની મદદથી) કરવા લાગ્યો. એમ કરતાં કરતાં સવા વર્ષ જેવું થઈ ગયું. ત્યારે અખંડ થઈ શક્યા. પછી એ સૂક્ષ્મમાં ઊતરે. સ્થૂળ સાધન હોય-સ્થૂળ સાધનમાં એકાગ્રતા કરવી જોઈએ. જ્યારે એકાગ્રતા થાય પછી એ સૂક્ષ્મમાં ઊતરે. અને પછી તો મને એનો લાભ સારો મળ્યો.

જે તે બધું આપણે પ્રભુપ્રીત્યર્થે કરવું, પણ પ્રભુ તો એ કન્સેપ્શન-(સમજ)માં આવતો નથી. આ કન્સેપ્શનમાં આવે છે. એટલે ચેતનાના સિમ્બોલ-(પ્રતીક) તરીકે આપણે એ રીતે ગ્રહણ કરીએ. મેં પણ એ રીતે જ ગ્રહણ કરેલો. પ્રભુપ્રીત્યર્થે એટલે મારી સામે મારા ગુરુમહારાજને રાખેલા અને બધું એ રીતે જ કરું. જે તે બધું. પછી બધાં સાધનો પણ મને મળ્યાં કર્યાં. એ તો નિમિત્ત છે માત્ર, પણ આપણો માંહલો અંદર જે છે તે જ સાચો ગુરુ છે. બીજા ગુરુ ભલે ગમે તે રહ્યા. પણ આપણને સાધનો, જ્ઞાન જે બધું સૂઝે છે તે બધું અંદરથી જ સૂઝે છે. પછી એ તો એનું ‘મેનિફેસ્ટેશન’-(પ્રગટરૂપ) બહારથી ધારીએ છીએ. ખરું તો એ માંહલામાંથી જ-અંદરથી પ્રગટે છે. અને એ જ સાચા ગુરુ છે. પણ આવું બધું થાય છે ખરું. આવી એક પ્રોસેસ-(પ્રક્રિયા) છે. રિઅલાઈઝ્ડ સોલ-(સાક્ષાત્કારી આત્મા) છે, તેને આપણે સન્મુખ કરી શક્યાં-જીવતાજાગતા,

તો ઘણો વિકાસ સરળતાથી થાય છે. તે મારો પોતાનો અનુભવ છે. પણ તે થતું નથી એનું કારણ છે, કારણ કે આપણામાં નર્ચો સ્વાર્થ, ગરજ લાગેલાં હોતાં નથી. અને તેને આપણે ખોળવા ક્યાં જવા ? આ પ્રપંચકાળમાં આપણને મળે નહિ. એના કરતાં અભ્યાસ એ સાચામાં સાચું સાધન. એમાં કોઈ વાંધો આવે નહિ. આપણી બુદ્ધિ સ્વીકારી શકે એવું છે. એવું કરતાં કરતાં, હેતુની સભાનતા રાખીએ તો ક્રીએટિવ હેબિટ પડી જાય. અને ક્રીએટિવ થઈ તેનું એ લક્ષણ કે એ પરત્વેની નવી નવી સમજણો આપણને ઊગતી જાય એ એનું લક્ષણ. એટલે જાણવું કે બરોબર છે કે આ પાકું છે. તમે ‘હેબિટ’ શબ્દ સારો આપ્યો, સાહેબ.

**સ્વજન :** મોટા, આ નીરવ થવા માટે તદ્દન બ્લેન્ક માર્ઈન્ડ-(શૂન્ય મન) કરવાનું ? એ સમજાતું નથી.

**શ્રીમોટા :** એવું છે કે આખો પ્રોસેસ-(પ્રક્રિયા) આપણે સમજી લેવાનો. નીરવ એટલે વિચાર પરત્વેના સંકલ્પવિકલ્પ કંઈ જ નહિ. ત્યારે એ થવાને માટે શું ? અત્યારે આપણે પ્રકૃતિના બધા ગુણધર્મો લય પામે એટલે કે કામ, ક્રોધ, લોભ, મોહ, મદ, મત્સર, ઈચ્છા, તૃષ્ણા, લોલુપતા, કામના, અનેક પ્રકારની ઝંખનાઓ બધું લય પામીને હરિમાં બધું લય થઈ જાય. આપણે ‘પોતે’ થઈ જઈએ. અને એવી સ્થિતિ થઈ જાય પછી નીરવ થવાય. એકદમ નહિ થવાય. અત્યારે આપણે થઈએ ખરાં. એકદમ ભાવાવસ્થામાં આવી જઈએ. એક ભગવાનમાં અથવા તો એની ભાવનામાં એકાગ્ર થઈ ગયા તો એટલા સમય પૂરતા નીરવ થઈએ, પણ આમાં શું છે ?

અનુભવની નીરવતા જુદી અને આ નીરવતા જુદી. આના બેકગ્રાઉંડમાં-(આધારમાં) પ્રકૃતિ ભારોભાર અને પેલામાં-અનુભવની નીરવતામાં-બ્રહ્મ જ છે. ચેતન છે. અત્યારે આપણને એના મનનચિંતવનમાં એવી ભાવના જાગતાં જાગતાં એકાગ્રતા થઈ જાય ત્યારે જે જાગે તેમાં સંકલ્પવિકલ્પ, વિચાર-વૃત્તિ કંઈ જ ના હોય, પણ તેના બેકગ્રાઉંડમાં પ્રકૃતિ. તે સારું છે, ખોટું નથી. પણ એવું વારંવાર થયા કરે. પછી પ્રકૃતિનું જોશ મોળું પડી જાય, કારણ કે જે ભાવાવેશની એકાગ્રતા થઈ તેવી નીરવતાના બેકગ્રાઉંડમાં ભલે પ્રકૃતિ પણ વારેવારે થાય. એટલે પ્રકૃતિનું જોશ મોળું પડશે, કારણ કે ઊર્ધ્વ પ્રદેશની લાક્ષણિકતામાં આપણે પ્રવેશીએ છીએ. એટલે આવી નીરવતા પ્રકૃતિના બેકગ્રાઉંડ ઉપર થયા કરે છે. અને એ થતાં થતાં, ઘણીવાર થયા કરે. પછી પ્રકૃતિનું જોશ મોળું પડી જાય. એ મોળું પડતાં પછી ચેતનાની ભાવનામાં પ્રવેશીએ. એ પ્રવેશતાં પ્રવેશતાં જે અનુભવની સ્થિતિ આવે તેની જે નીરવતા થાય તેમાં સંકલ્પવિકલ્પ, વિચાર, વૃત્તિ કંઈ જ ના હોય. તેની પાછળ તો પછી હરિ જ-ચેતન જ. બીજું કશું ના હોય. એ નીરવતા ઉત્તમ પ્રકારની.

નીરવતાની કેટીગરીઝ-(કક્ષાઓ) આપણા લોકોએ પાડી કે શૂન્યમાં શૂન્ય પ્રકારની નીરવતા. કે જેને છેલ્લામાં છેલ્લી જ્ઞાનની સમાધિ અવસ્થા કહે છે, તે પણ નીરવતાનો પ્રકાર છે. જેમાં કંઈ જ કશું નહિ. ‘હું’ પણ નહિ. તે પણ નીરવતા છે. તે બહુ ઉચ્ચ પ્રકારની. એના અધિષ્ઠાનમાં-બેકગ્રાઉંડ-(આધારમાં) તો ચેતન જ. નીરવતા એ ચેતનનું લક્ષણ છે.

આમ તો આપણામાં ચેતન છે. છતાં પણ ચેતનની અસર આપણને થતી નથી, કારણ કે આપણે સતત કોન્શ્યસલી- (સભાનતાથી) પ્રકૃતિમાં જ રમ્યાં કરીએ છીએ. એટલે પ્રકૃતિમાં હોવા છતાં કોન્શ્યસલી આપણે ચેતનમાં રમ્યાં કરીએ છીએ એવી હેબિટ આપણે પાડી દેવી પડશે અને એ પાડતાં પાડતાં આપણામાં નીરવતા આવે છે. ચોક્કસ નીરવ થવાશે. પણ આપણે તેવો અભ્યાસ પાડવો. કલાક બે કલાક કામમાં હોઈએ, પણ આપણે એક મિનિટ જેટલા નીરવ હોઈએ. આંખો મીંચીને પણ. ભલે એક મિનિટ હોઈએ પણ એવી સ્થિતિમાં આવી જવાનો આપણે અભ્યાસ પાડવો જોઈએ.

તા. ૯-૪-૧૯૭૪



## (૪) જપનું પરિણામ

સ્વજન : જપ કરતાં, વૃત્તિઓ શાથી સાકાર થતી હશે ?

શ્રીમોટા : જ્યારે જપ કરવા માંડીએ, જપ જેમ જેમ વધારે વખત કરાતો જાય, જપ અખંડ થતો જાય, જપ માટેનો એ શબ્દ આકાશની સાથે સંકળાયેલો છે. એથી એ જ્યારે અખંડ થાય ત્યારે આ બધી વૃત્તિઓ છે-મન, બુદ્ધિ, ચિત્ત, પ્રાણ અને અહમ્ આ બધાંમાં પોતાની સ્વતંત્ર-શરીરની જુદી જુદી હોં, એકની એક જ પ્રકારની નહિ, દરેકની જુદી જુદી હોય છે. અને ત્યારે જ એને કુલ સ્કોપ-(સંપૂર્ણ શક્યતા) મળે છે, કારણ કે અત્યારે આપણે જીવદશામાં હોઈએ ત્યારે જુદી જુદી બીજી અનેક પ્રવૃત્તિઓમાં રોકાયેલાં પણ હોઈએ છીએ. અને સજાગ હોવાથી આ થાય છે. ભલે તેને રોકી ના શકતાં હોઈએ, પણ તે મોળી તો પડે જ છે. મોળી તો પાડી શકતા હોઈએ છીએ-આટલું તો થાય જ છે, પણ શબ્દ જ્યારે સંપૂર્ણ સાકાર થાય છે, ત્યારે શું થાય છે ? મનાદિ ઉપર તેનો કન્ટ્રોલ-(કાબૂ) હોતો નથી. જેમ થતું હોય તેમ થવા દે છે. એવી સ્થિતિ થઈ જાય છે. એટલે આ બધાંય છુટ્ટાં ઢોર થઈ જાય છે. ત્યારે આ બધી વૃત્તિઓ ખીલવા માંડે છે, પણ તે વખતે સતત જપમાં રહેલા હોવાથી-આપણામાં જે સાક્ષીપણું છે, તે સાક્ષીપણું વર્તવા માંડે. સાધનામાં પ્રવેશે. સહેજ થોડી ઊંચી કક્ષામાં જાય. એનું સાક્ષીપણું જુદું છે, અને ઊંચે ગયેલો સાધક છે, તેનું સાક્ષીપણું જુદું. એ સાક્ષીપણાને લીધે પેલો સમજે છે કે આવાં આવાં આમ આમ તોફાનો થાય છે. અને આ કરે છે એ અખંડ જપ પેલું સાક્ષીપણું છે, તે પછી તેનામાં જે અવેરનેસ-(સભાનતા)



આવી, એને લીધે જે હુકમ નથી કરતો કે દબાવી નથી દેતો. પણ એને એમ કહે છે કે ‘ભઈ, આ ઠીક નથી કરતો. આનું તારે શું કરવું છે ? તું શું કરે છે આને ? તું જે કરવા માગે છે, તે આમાં થઈ નથી શકવાનું. તું જો, કરી જો.’ અને કરી જોવા દે છે. એ કરી જોવા દે છે પણ ખરો, પણ થતું નથી. અનુભવ કરીને તે પાછો ફરી જાય છે. શાંત થઈ જાય છે. એમ બધાં ધીરે ધીરે શાંત થઈ જાય છે. એ અવેરનેસ- (સભાનતા) પછી પ્રકૃતિની સ્થિતિ રહેતી નથી. એની ડિવાઈન અવેરનેસ-(દિવ્ય સભાનતા) થઈ જાય છે. એનું મિડિયમ-(માધ્યમ) પ્રકૃતિ હોય છે. અને છતાં પોતાની રીતે પ્રકૃતિ વર્તી શકતી નથી. એ એની જે ઊંચી જાતની સ્થિતિ છે, એના પ્રમાણે વર્ત્યા કરે છે. પ્રકૃતિના લેવલ-(સપાટી) પ્રમાણે તે વર્તતી નથી.

એટલે શરૂઆતમાં તેના કામ, કોષાદિ હુમલાઓ-ઈંક્શનો થયા કરે છે ખરાં-સાધક એ જાણે છે-અથવા તેનાં જે પરીક્ષણ હોય છે, તે થયા કરે છે ખરાં. તે થયા કરે છે એટલે એમાં જે વર્તનારો સાધક છે, તે જાણે છે કે, આમાં સાલું, આ બધું થાય છે. એ કદી એને હુકમ કરીને દાબી દેતો નથી, કારણ કે એ સમજે છે કે જો એને દાબી દઈએ, પ્રેસ કરીએ, તો એ ફરી વાર ડબલ જોરથી આવવાનો છે. માટે ધીરે ધીરે એની પાસેથી કામ લો. માટે સમજાવી સમજાવીને એની સાથે કામ લે છે.

આ બધાં બળો એની સાથે રહે છે. એ સાથે શી રીતે રહે છે-દા.ત., આપણને કામ થયો. એ કામ-પેશન-(વૃત્તિ)ને સાધનામાં શી રીતે વાળી દેવો ? એમ આપણને પ્રશ્ન થાય. પણ એમાં જોશ છે. તે એટલું બધું જોશ છે, જે વાઈટેલિટી-

(શક્તિમત્તા) છે. તે વાઈટેલિટીને આની સાથે જોડી દે. એવી એક કળા આવી જાય છે. સામાન્ય માણસ નહિ કરી શકે, પણ એનામાં એવી કળા આવી જાય છે. ઘણી વખત એણે અભ્યાસ કરેલો, આવા પ્રયોગ કરેલા હોય છે. એટલે એવી કળા એનામાં આવી જાય છે. એટલે એને કોઈ પણ કામ, ક્રોધ, લોભ, મોહ-આ કંઈ પણ થયું તો એની વાઈટેલિટી પોતે પોતાની સાધનામાં વાપરી લે છે. એવી કળા એનામાં છે. શરૂઆતમાં એ પાંચ-દસ, પંદર વાર વાપરે છે. એ ફાવી શકતો નથી. તેમ છતાં એ છોડી દેતો નથી. એ પોતાનાં કામમાં, વાપરવાની કળામાં તૈયાર જ હોય છે. પ્રયત્નમાં તે આખરે ફાવે છે. એવી રીતે કામ, ક્રોધ, લોભ, મોહ, મદ, મત્સર, અહમ્ આદિ બળો જીવનમાં ઊર્ધ્વગામી થઈ પણ શકે. ગમે તેમ આખરે તેને પેલું જોશ છે. આખરે એ ફોર્સ છે. આ ફોર્સને તે પોતાની સાધનામાં વાળી લે છે. આવી એક કળા છે. આ તો મને સદ્ગુરુએ શિખવાડી હતી. ગમે તે કરી શકે. અમુક જ કરી શકે એવું છે નહિ. માત્ર એનો પ્રિન્સિપલ-(સિદ્ધાંત) સમજી લેવો જોઈએ. તો એને વાપરી શકાય. અને એમાં વાપરવાથી પછી એવી જાતની એક સળંગ મસ્તી પ્રગટે છે. આ બધાં બળો છે. આ બધાં આપણા શરીરમાં અમસ્તાં નથી રહેલાં. કામ, ક્રોધ, લોભ, મોહ, મદ, મત્સર, બધાં બળ જ છે અને ત્યારે બળ છે. અને એ પછી આપણી સાધનામાં આવે છે ત્યારે આપણને ઓર બળ મળે છે. પછી ખરેખરા મદ બની જઈએ છીએ. પછી ગમે તેવા ઓબ્સ્ટેકલ્સ-(અંતરાયો) સામે આવે-આપણને નમાવે, તોપણ આપણે નમી જતાં નથી.

એક બીજું પણ સાધન છે. તંત્રનું સાધન છે. હું એ શીખ્યો નથી. પણ ગુરુમહારાજે મને આપેલું. ઓગણીસો તેંતાળીશની સાલમાં જ્યારે શરીરનું મરણ થવાનું હતું, ત્યારે મેં ભગવાનને અરજ કરી. એ વખતે મને હુકમ તો આપ્યો હતો કે એક કરોડનું કામ કરો. તો મેં કહ્યું, ‘મારી શક્તિ નથી. હું તો સાવ ગરીબ માણસ છું. મને કોઈ પચીસ રૂપિયા આપી શકતું નથી.’ પણ મેં તો કામ માથે લીધું, કે ‘તારો હુકમ છે, તો કરીશ. હજુ તો થયું નથી. અને મને તું લઈ લેવાની વાત કરે છે. માટે તું કૃપા કરીને જિવાડી દે તો જીવવું. અને તારે લેવો હોય તો હું તો તૈયાર છું. તારે કૃપા કરવી હોય તો કર.’ તો કૃપા કરી. જિવાયું. પછી થોડા વખત પછી શક્તિ બહુ ઓછી થવા લાગી. પણ એમાં એક પ્રિન્સિપલ છે. ગુરુમહારાજે કહેલું કે, ઉચ્ચ કક્ષાના સાધક સાથે તારે રહેવું. ‘કોઈને તો બહુ વિચિત્ર લાગે, અર્થ વગરનું બહુ ખરાબ લાગે.’ ‘પણ એમાંથી તારે શક્તિ લેવી. એમ ને એમ ના લેવાય. કોઈ એક્ઝન- (ક્રિયા) નહિ. સંપૂર્ણ શુદ્ધિ, અને એમાંથી તને શક્તિ મળશે અને એમાંથી તારાથી જિવાશે.’ આ તો નવાઈની વાત છે. એમ ને એમ તો આપણાથી કોઈને ભેટાય નહિ. એવું કોઈ મળે ત્યારેને ! એમ ને એમ કંઈ થાય નહિ. પણ એમાંથી સંજોગ બની ગયેલો અને વાત સાચી થઈ. અને એમાંથી મને બળ મળેલું, એ વાત સાચી. આજે આ શક્ય હોય તે ઘણી મોટી વાત થઈ જાય. જ્યાં સુધી ભગવાનને જિવાડવું હશે ત્યાં સુધી જિવાડશે એમ નક્કી થઈ ગયું. એવાં સાધનો એ આપશે તો દુનિયાની કોઈ સેવા કરવા સિવાય વાપરીશ નહિ, કારણ

કે એમાં કંઈ જીવવૃત્તિ નથી. ભાવનાની વૃત્તિ છે. એમાં કંઈ સ્ત્રી-પુરુષનો સંગમ કહે છે, એવું કંઈ નથી હોતું. પણ એટલી એ વખતે માનસિક સ્થિતિ અમુક પ્રકારની રાખવાની હોય છે. એ કોની રહે ? એ શક્ય નથી. એવી વખતે એક વખત મેં ભજન લખી બતાવ્યાં છે. ત્રણ ભજન એક સાથે. બોલ્યે જ જઈ અને પાસે બેઠેલો બીજો માણસ લખી લે. તેમની પાસેથી લખાવ્યું. પછી એ કહે, ‘મોટા, તમારી વાત હવે ખરી. તમારું મન જુદી દિશામાં છે.’ મેં કહ્યું, ‘પાંચ લખું ?’ તો કહે, ‘ના. હવે મને ખાતરી થઈ ગઈ.’ ગમે તે પ્રશ્ન મને કોઈ પૂછેને તો તેનો જવાબ સુંદરમાં સુંદર રીતે આપું. સામાન્ય સ્થિતિ કરતાં વધારે સારી રીતે આપી શકું, પણ એ ભગવાનની કૃપા. પણ ગુરુમહારાજ એવો કે કઠણમાં કઠણ કામ સોંપે. દુનિયાદારીનો માણસ એ કરી ના શકે. આ શક્ય નહિ. એને માટે શક્ય નહિ. એટલે એ કરી ના શકે. એની તાકાત ના ચાલે. હિંમત ના ચાલે. એવાં કામ સોંપે. માટીના હાંલ્લામાં તેલ ના મળે, તોય આશ્રમ સ્થાપ્યો. તેલ નહિ. ખીચડી કરીએ, ભાત અને ખીચડી. અંદર મીઠું અને હળદર નાખીએ. શાકબાક મળે નહિ. એવી રીતે રહીએ. બાજરીનો રોટલો ટીપીને ખાઈએ-શાક વિનાનો. એ પણ ભગવાનની પ્રસાદી અને એમાંથી આ બધું ધીરે ધીરે થયું, એ પણ ભગવાનની પ્રસાદી છે. ભઈ, તપ કરો. તે વિના કશું થવાનું નથી. તમારે વેપારમાં પણ સતત એમાં મન પરોવીને, જે પ્રોબ્લેમ્સ-(સમસ્યાઓ) આવે તો ધીરે ધીરે તેમાં મન પરોવીને સોલ્વ-(ઉકેલ) કરતાં જવું. આગળ વધ્યા જઈએ, અને એમાં ને એમાં રહીએ. પછી તમે

સંસાર ભોગવો. આઠ કલાક એમાં આપવાના તે આપવાના  
જ. આઠ કલાક તેમાં ખરા જ. જેમ પેલી સર્વિસમાં આઠ  
કલાક આપો છો, તેવા આમાં પણ ખરા. નહિતર પાપ કરો  
છો તમે. એમ ને એમ સિદ્ધિ થતી નથી.



## (૫) વૈષ્ણવ ધર્મ

શ્રીમોટા : જે જે કાળની જરૂરિયાતને યથાયોગ્ય સ્થાને જાળવી રાખવાને માટે સંપ્રદાય હોય છે. એની મેળે એને કોઈ કરાવતું નથી. એક મુખ્ય માણસ હોય છે. એને મનમાં જાગે. વૈષ્ણવ ધર્મ આપણા દેશમાં ના હોત તો કળા, સૌંદર્ય આ બધું મરી ગયું હોત. વૈષ્ણવ ધર્મને લીધે કળા-પેઈન્ટિંગ્સ-(ચિત્રકળા), સંગીત વધ્યાં. અને સંગીતને ભક્તિમાં પ્રગટાવવા તો તપ હોય. તે વિના ભક્તિના પથમાં પ્રાણ પ્રગટી શકતા નથી. ઉત્તમમાં ઉત્તમ જાતનું સંગીત ભલે હોય, એમાં રાગ પ્રમાણે બોલાતું હોય, મીઠાશ પણ હોય છે. એ બહુ ઉત્તમ લાગે છે. કોઈ સંગીતનો જાણકાર હોય, તો તેને ઉત્તમ લાગે છે. પણ જ્યારે એમાં ભક્તિ ઉમેરાય છે, ત્યારે એ સંગીત બહુ જુદા પ્રકારનું બને છે. એ સંગીતનો પ્રકાર વૈષ્ણવ સંપ્રદાયે ઊભો કર્યો છે. સંગીતમાં નવા પ્રાણ પૂર્યાં. જેણે એ સંગીત સાંભળ્યું હોય, તે એની કદર કરી શકે. સામાન્ય રીતે આપણે શાસ્ત્રીય ગવૈયા પાસે સંગીત સાંભળીએ છીએ. તે ઘણું સારું. એમાં આપણે ખૂબીઓ પ્રગટાવી શકીએ છીએ. અને એમાં રાગ એક જ હોય. બે ગવૈયા હોય. એક માણસ એકના એક જ રાગમાં સંગીતમાં કોઈ નવીન પ્રકારની ખૂબી પ્રગટાવતો હોય. બીજો માણસ ન પ્રગટાવી શકે. જે કંઈ રાગ ખીલવવાનો તો ખરો. એ તો બંને ખીલવી શકે. એ રાગ પરિપૂર્ણતયા આવડ્યો નથી એમ ન ગણાય-છતાંય ત્યારે વૈષ્ણવ સંપ્રદાયે ભક્તિથી જુદી રીતે રાગ ખીલવ્યા છે. વળી, રાંધણકળા ખીલવી. ઉત્તમમાં ઉત્તમ પ્રકારનાં ભોજન-વૈષ્ણવ સંપ્રદાય ન જાગ્યો હોત તો

આટલી બધી જુદી જુદી કળાઓ, જુદી જુદી વાનગીઓ, છપ્પન ભોગ વગેરે ન હોત. છપ્પન ભોગ આજે પણ મંદિરોમાં થાય છે. એ જોવા જેવી કળા છે. ઘણા તો હસી કાઢે છે, પણ એને જુદી દૃષ્ટિથી જોવી જોઈએ.

સંસારવહેવારમાં આપણે જોઈએ તો આપણને બધું ઉપયોગી છે. એનું મૂળ-રસ. આ બધાનો આપણને ઉકેલ ના આવે. એનું મૂળ અથવા તો એનું રહસ્ય જે આપણને જીવતા રાખવાની શક્યતાવાળું છે. એ ના હોત તો આ બધું ક્યાંથી હોય ? એ રીતે જો આપણે વિચારીએ તો આપણે એની કદર કરી શકીએ. ‘ભાઈ, આ તો લાખો રૂપિયાનો વ્યય છે’ એ રીતે જો આપણે એને ઉડાવી દઈએ, પણ દરેક વસ્તુ જે કંઈ હયાત છે, જે જે કંઈ અસ્તિત્વ ધરાવે છે તેમાં કંઈક રહસ્ય છે. એ જ રીતે આપણે સમજવું હોય, જાણવું હોય તો જે કંઈ આ ઐહિક શરીરમાં અસ્તિત્વ ધરાવે છે, દરેકમાં કંઈ ને કંઈ હેતુ છે. એ આપણાથી બરોબર દઢ રીતે સમજી શકાય, આપણા મનની સાથે જીવતુંજાગતું દેઢાવી શકાય, તો પછી આપણે આપણા જીવનમાં નકારાત્મક રીતે નહિ વિચારી શકીએ. આ શરીરમાં નરક જેવું નરક જ છે. ત્યારે આપણને ઘૂણા આવી જાય એવું છે. તોપણ એનો હેતુ છે. એ આપણા પેટમાં ને પેટમાં રહ્યું હોત તો આપણે મરી જાત. માટે એ નીકળવું જોઈએ, એ કલ્યાણ માટે છે. કોઈ પણ વસ્તુના હેતુને નકારાત્મક રીતે ન લેતા હકારાત્મક રીતે જોવાની કળા જો આપણામાં જન્મે તો આ દુનિયામાં તદ્દન નજીવી ચીજમાં આપણે નરી સુંદરતા દેખી શકીશું. એવી રીતે વૈષ્ણવ ધર્મમાં

આ સખડી ભોગ ધરે કે આવાં અન્નકૂટ-છપ્પન ભોગ ભગવાનને ધરાવાય એમાં ઘણા લોકો મશ્કરી કરે. મેં એમને જવાબ આપ્યા છે. આવડ્યા તેવા-કે જો આ અસ્તિત્વમાં ના હોત તો આપણે જે જુદી જુદી વાનગીઓ ખાઈએ છીએ, એનો સ્વાદ માણીએ છીએ તે માણતા ના હોત. અનેક ફૂલોના શણગારથી એને શણગાર્યા, ફૂલોના જુદા જુદા-અરે તમે લોકોએ તો જોયા જ હશે-પણ આ ભગવાનને હિંડોળે બેસાડે છે. શ્રાવણ મહિનામાં હિંડોળા થાય છે. પણ એક મહિનામાં એવા સરસ શણગાર-એ કેળમાંથી, જુદાં જુદાં ફૂલમાંથી, જુદા રંગોથી, જુદા જુદા રંગવાળાં ફૂલો એવી સુંદર રીતે કળાથી તમે ગોઠવો તો જોનાર ખુશ થઈ જાય ! મારા મિત્ર મને કહે કે ‘તને તો આવું દેખાય ! આ બધું નકામું છે ! પૈસા બગાડ્યા.’ અલ્યા, પૈસા બગાડ્યા ? પણ કળાને તમે ઓળખો છો કે નહિ ? કળામાં એક વસ્તુ એવી છે કે એ ચિરંજીવી છે. જેના જીવનમાં કળા વિશેનું જ્ઞાન પ્રગટ્યું નથી, કળાને પારખી શકતું નથી, તે મારી દષ્ટિએ તો મૂર્ખ માણસ છે. ‘તું તો બધું આવું બોલે, એમાં શું કળા છે ? આ ફૂલોને ગોઠવે એમાં ?’ ભાઈ, એમાં જ કળા છે. ફૂલ ગોઠવવાની જ કળા છે. એવા તો કેટલાય છે. કેટલાય માણસોના મગજ કેળવાયેલા ના હોય. આ પરત્વે-કળાની સેન્સ પરત્વેનો તેને અનુભવ નથી. એ કળાને જાણી ના શકે. એ કળાને સમજી ના શકે. કળાની અદ્ભુતતા એનામાં કદી ના પ્રગટી શકે.

મારું કહેવાનું એ છે કે કેટલી બધી વસ્તુઓ મુસલમાન રાજ્યના કડકમાં કડક અમલ વખતે વૈષ્ણવ ધર્મે જીવતી રાખી.



મુસલમાન રાજ્યકાળમાં આપણા ધર્મ પરત્વે વિરોધ હતો કે એવા કાળમાં છાનીમાની રીતે નહિ પણ છતી રીતે આ કળા જીવતી રાખી. મથુરા અને વૃંદાવન પણ આ લોકોએ ખીલવ્યું, કેમ કે એ કૃષ્ણની ભૂમિ હતી. કોઈ પૂછે કે ‘ભાઈ, એમાં વળી એની વિશેષતા શી ?’ પણ એ જોવાથી સંસ્કારને જાળવી રખાયો છે એનો ખ્યાલ આવે છે. કૃષ્ણનો તે સંસ્કાર હતો ખરો, મરી નથી ગયો. એ સ્થળે એને કેંદ્રિત કરવું એ જરૂરનું હતું. માટે એમણે મથુરા અને વૃંદાવન ઊભાં કરીને એ સંસ્કાર કેંદ્રિત કર્યા. ત્યાં પણ સરસ મંદિરો બાંધ્યાં, ત્યાં સંગીત પણ સુંદર ચાલે છે.

ઉત્તમમાં ઉત્તમ તો મથુરામાં થતી આરતી છે. યમુના નદીની સામે મોટો આરો છે. એના પર એટલી મોટી, બહુ ભારવાળી મજબૂત માણસો ઊંચકી શકે એવી જગ્યામાં અગરબત્તીની આરતી ઊતરે. આ પણ જેને એવી જાતની કંઈ ભાવના હોય, તેને જ અનુભવાય. બાકીનાને તો લાગે કે ‘આ શું આરતી ઉતારે છે ?’ એમાં શું રહસ્ય ? એમાં વિશેષતા શી છે ? એમાં ધર્મ જ ક્યાં આવ્યો ? એવા ઘણા પૂછનારા જાણ્યા છે. તેમને ઉત્તર પણ મેં આપ્યા છે.

એક તો વલ્લભાચાર્યજીએ આ રિવાજ પાડેલો છે. તેમણે કુદરતને ભગવાન કહેલો છે. તે કુદરતને પૂજે છે. કુદરતની આરતી ઉતારે છે. સામે જુએ તો કંઈ કશું છે નહિ. કુદરત જ છે. એમણે કુદરતને વિચારી છે. કુદરતને એ સમજ્યા છે. આપણે સમજતાં નથી. કુદરતનું એપ્રીશિયેશન-(કદર) આ દ્વારા કરી શકીએ, અથવા એ જાતની ભાવના આપણામાં

જન્મે-ઉત્તરે એ આચાર્યશ્રી વલ્લભાચાર્યનો આદર્શ હતો. તે આ યમુનાજીની આરતીમાં બહુ સ્પષ્ટપણે દેખાઈ આવે છે. તદ્દન ખુલ્લા ભાગમાં ખુલ્લી રીતે અને યમુનાજીની સામે જ એ આરતી ઉતારે છે, ત્યારે જેના હૃદયમાં ભાવ છે તે સમજી શકે છે. કેટલા બધા માણસો ત્યાં હોય છે ! એ બધાના દિલમાં તે વખતે ભાવ હોય છે. પછી નથી રહેતો. પછી બધા જડ જેવા છે. પણ ત્યારે જે બધો ભાવ છે તે ભાવનો હું તો ઉપયોગ કરી લેતો. એ ભાવના વાતાવરણનો હું ઉપયોગ કરતો, કારણ કે ત્યારે હું સાધનામાં આગળ વધેલો. એટલે આ બધું ભાવને લીધે મને સમજાતું હતું. જો ભાવ ના હોત તો હું પણ એમ જ કહેત કે આ બધું નકામું-આ નકામો ખર્ચો. એમાં માણસોનો આટલો વખત બગડે. આનાથી શું વળે ? આનો શો ઉપયોગ ? આ બધું નકામું. મથુરામાં એ ભક્તિનું સંગીત આજે પણ ચાલુ છે. ત્યાં આઠ વખત દર્શન થાય. તે આઠે વખત ત્યાં સંગીત બહુ પ્રાણવાળું કહું એટલું જ બસ નથી, પણ ભક્તિની ભાવનાથી છલોછલ છલકાય એવું સંગીત છે. એ સંગીત સાંભળવાનો એક લહાવો છે.

મને તો સંગીત આવડતું નહિ. ફાવે જ નહિ. સંગીત જાણતો નહિ. પણ સંગીતમાં જે ભાવ છે, તે ભાવ મને સ્પર્શતો. આજે પણ એનો ભાવ સ્પર્શે. એક વખતે મારે સંગીત સાંભળવું હતું. શુભલક્ષ્મીને સાંભળવાં હતાં. એ ઘણાં મહાન સંગીતકાર હતાં-દક્ષિણમાં હતાં. દક્ષિણ ભારતમાં નંદલાલના મામા ગોપાલદાસ ખરાને ! મેં કહ્યું, ‘મારે સંગીત સાંભળવું છે’, પણ એ સંગીતના રસિયા નહિ. તો કહે, ‘એમાં શું

સાંભળવું છે ! પણ એમાં ખૂબી છે ! તો કહે, ‘રાગડાની તે કંઈ ખૂબી હોતી હશે ?’ મેં કહ્યું, ‘તમે મુરબ્બી છો તે તમને આ બાબતમાં શી વાત કરું ?’ ‘આ વાત કરી તે બધી સારી વાત કરી. હું કંઈ સંગીત જાણતો નથી. સંગીત પ્રત્યે મને અભિરુચિ નથી. એટલે આવું બોલું છું. પણ તને મન છે અને તને ગમતું હશે તો ગોઠવીશ. શુભલક્ષ્મીની પાસે લઈ જઈશ.’ ત્રિચિનાપલ્લીમાં એક જણને ઘેર પધારેલાં. મામાના ઘરાક-હીરાના ઘરાક શ્રીમંતો હોય છે. ‘મારે ત્યાં એક ગુજરાતી છોકરો આવેલો.’ એમ એમણે કહ્યું, ‘શુભલક્ષ્મીનાં એકબે ભજન સાંભળવાં છે.’ તો કહે, ‘એ આજે ભજન ગાવાનાં જ છે. તમે આવો.’ હું ત્યાં ગયેલો સાહેબ, એમણે મીરાંનાં ભજન ગાયાં તે અદ્ભુત હતાં. અને ભજનમાં પ્રાણ પ્રગટેલો. શુભલક્ષ્મી નાનપણથી સ્વતંત્ર રીતે જીવી રહેલી, અને આ વિદ્યા શીખેલી. એમના વર પણ આ વિદ્યા જાણતા હતા. બંનેને બહુ સારું બને છે. જ્યાં જવું હોય ત્યાં જવા દે !



## (૬) રામાનુજાચાર્ય

આ વૈષ્ણવ સંપ્રદાય કાળે કરીને થાય છે. તે કાળની માગ હોય છે. એ પ્રમાણે જો ના થાય તો બધું વેરવિખેર થઈ જાય. આપણા દેશમાં જેટલું જળવાઈ રહ્યું તેનું કારણ આ જ. જે જુદા જુદા સંપ્રદાયો થયા તે શા માટે થયા ? આટલો મોટો દેશ. ઘણી જાતના લોકો રહે. એટલે સંપ્રદાયો પણ જુદા જુદા થયા. દક્ષિણમાં રામાનુજ થઈ ગયા. રામાનુજ એવા હતા, તે નાતજાતના ભેદ કંઈ જાણે નહિ. એ ભેદ ઉચ્છેદવામાં માનતા હતા. એમના ગુરુએ એમને મંત્ર આપ્યો. જાહેરમાં તારે કોઈને કહેવાનો નહિ. આ મંત્ર ભગવાનને મેળવી આપે. મોક્ષ કરાવે. એમને થયું, 'તે મંત્ર હું બીજાને ના કહું ? હું ભલે નરકમાં જવાનો હોઈશ તો જઈશ, પણ બીજાને હું આ મંત્ર કહેવાનો'. એમના ગુરુની સામે એમણે કહ્યું. એમના ગુરુ ગુસ્સે થઈ ગયા. આ ના ચાલે. ગુરુએ આપણને મંત્ર આપ્યો હોય તે મંત્ર આપણે બીજાને નહિ કહેવાનો. એવી આપણી ટ્રેડિશન-(પરંપરા) છે. 'ભલે રહી એવી ટ્રેડિશન, એ ટ્રેડિશન હું તોડીશ.' જ્યારે રામાનુજાચાર્ય ભક્તિ કરતાં કરતાં એ સ્ટેજે-(પદે) પહોંચ્યા, આચાર્યજીની સ્ટેજે ચર્ચા કરી શકે એવી સ્થિતિ જ્યારે એમની થઈ ત્યારે એ મંત્ર બધાંને એ આપવા લાગ્યા. બધાંને આપ્યો. એ સંપ્રદાયનો મૂળ મંત્ર જ એ થઈ ગયો.

એમનામાં એમણે હરિજનો અને બધાંને આવકારેલા. હરિજનોમાં મોટા મોટા સંતભક્તો થયેલા. એ લોકો એને શું કહે છે એ ખબર નહિ-તામિલમાં જુદું કંઈ નામ છે-પણ જુદું નામ છે. અને એટલું નહિ પણ એવા ભક્ત થઈ ગયા. હરિજન

ભક્તો પણ એવા મહાન થઈ ગયેલા કે એની પ્રશંસા આજે પણ આપણે કરી શકીએ. એનો એક મોટામાં મોટો ગ્રંથ-વેદના જેવો ગ્રંથ-ત્યાં દક્ષિણમાં લખાયેલો છે.

એ પણ હરિજને લખેલો છે. હરિજન ભક્ત-હાલનું જે એક માઈલ પણ દૂર નથી-શ્રીરંગમ્નું એક આખું મંદિર એક હરિજન ભગતે બનાવેલું. મોટો ઋષિ હતો. તે ફરતો ફરતો જંગલમાં ગયો, ત્યારે જંગલમાં એક મૂર્તિ જોઈ. એને બહુ ગમી ગઈ, પછી એને ધોઈ કરી બરાબર સાફ કરી, આગળ પાછળ સાફ કરી, રોજ એની પૂજા કરે. પછી એને થયું, આ એકલું બરાબર નહિ. આના પર ચણતર થવું જોઈએ. મંદિર થવું જોઈએ. જેવું તેવું નહિ પણ ભવ્ય મંદિર થવું જોઈએ. પહેલેથી જ એ ‘પેનીલેસ’-(નિર્ધન) માણસ. મંદિરની એની કલ્પના જ કેટલી બધી કે આપણું અડધું વડોદરા એમાં સમાઈ જાય. એટલું મોટું એ મંદિર છે. હવે શું કરવું આપણે ? પૈસા વિના તો કોઈ મંદિર થાય નહિ. તો પૈસાદારો પાસે ગયો. એટલે બહુ પૈસા મળ્યા નહિ. એથી એને થયું કે ‘લૂંટો આ લોકોને’. એમના ભક્તો હતા. તેમને ગામડાંમાં મોકલ્યા. જે બધા પૈસાદાર હતા, એમને તે જાણે. એ રીતે પૈસા લઈ આવે. એવા ઘણાય પૈસા એકઠા કર્યા. પછી રાજા પાસે ફરિયાદ ગઈ. એ પોતે જ રાજા સમક્ષ હાજર થયો. ‘મેં આ ચોરી કરાવી. આવાં સારાં કામો માટે પૈસા ના આપે તો બીજું શું કરવું ? પૈસા આવાં કામમાં ખર્ચવા જ જોઈએ. પૈસા ભગવાને એમને આપ્યા છે, તો સત્કર્મ માટે આપ્યા છે. સંઘરી રાખવા માટે આપ્યા નથી. ખાય, પીવે બધું ખરું, પણ સત્કર્મ જોડે કરવું જોઈએ. એમણે મારો ઉપકાર માનવો જોઈએ.’ આમ એણે કહ્યું. રાજા સમજી ગયો. એમણે છોડી દીધા. આવી રીતે

રોજ ધાડ કરીને એ મંદિર બંધાવ્યું છે. પછી બીજા બધા લોકોએ બંધાવી મોટું કર્યું. અને એ માણસની આખી લાઈફ લખાયેલી છે. મેં ખાતરી કરવા એ ચોપડી મંગાવીને ત્રિચિમાં વાંચેલી. એ સંતપુરુષ બહુ ઉચ્ચ કોટિના હતા. હરિજન હતા. અને જ્ઞાનથી ભરપૂર, ભક્તિથી ભરપૂર. ચોરી કરીને એણે કશું પાપ નહિ કરેલું, કેમ કે એનો હેતુ સ્પષ્ટ હતો. કલ્યાણ જ કરવાનો માત્ર હેતુ હતો. મંદિર બંધાવીએ તો ભગવાનના અસ્તિત્વની ભાવના સમાજમાં જળવાઈ રહે. આજે પહેલાંના કરતાં મંદિરમાં જવાની વૃત્તિ ઓછી થઈ ગઈ, પણ જે કોઈ જાય કરે તો તેને કલ્પના આવે કે ભગવાન છે. એવી કલ્પના આવે તે માટે આ લોકોએ મંદિરો બંધાવ્યાં.

સમાજમાં જેમ જેમ ભાવનાનું પતન થતું ગયું, તેમ તેમ એ ભાવનાને પકડી રાખવા માટે આવાં સાધન હતાં. પહેલાં આવાં કોઈ મંદિરો ન હતાં. પહેલાં સંગીત હતું. સંગીત પહેલાં કંઈ કશું ન હતું. ઉપનિષદ કાળમાં કંઈ ન હતું. માત્ર મનનચિંતન હતું. એ પહેલાં કંઈ ના મળે. શંકરાચાર્યનો પંથ પણ પછી આવ્યો. એ પહેલાં ગૌતમ બુદ્ધ થઈ ગયા. હિંદુસ્તાનમાં આખા ધર્મને સંસ્કારવા માટે શંકરાચાર્યએ બહુ મોટો ભાગ ભજવેલો. શંકરાચાર્યએ પોતાની જિંદગીનો બહુ મોટો ભાગ આ બૌદ્ધ ધર્મને હટાવવા માટે વાપરેલો. એ કંઈ ભગવાનને માનતા ન હતા એવું નહિ. બૌદ્ધ ધર્મ ભગવાનને માનતો હતો. પણ આખી પ્રણાલિકા જુદા પ્રકારની હતી. એ શંકરાચાર્યને ગમેલી નહિ. સમાજ આવા બૌદ્ધ ધર્મને નહિ ઉઠાવી શકે. માટે આપણે સરળ ધર્મ રાખો.

તા. ૨૦-૯-૧૯૭૪



## (૭) પ્રકાશનાં દર્શન

સ્વજન : આ પ્રકાશ એ શું છે ?

શ્રીમોટા : એ કંઈ કશાનું આઉટકમ-(પરિણામ) છે. પ્રકાશ આપણને લાગે છે. તે ચેતનના જેવું સ્વતંત્ર અસ્તિત્વ ધરાવતું તત્ત્વ લાગે છે, પણ એ કંઈ કશાના પરિણામરૂપે છે. ગમે તે માણસ લાગે છે, પણ એ કંઈ કશાના પરિણામરૂપે છે. ગમે તે માણસ હોય, એક સામાન્ય માણસ હોય, પરિશ્રમ કરતાં કરતાં એક એવી સ્થિતિએ પહોંચે છે કે માન, પ્રતિષ્ઠા, આબરૂ, કીર્તિ, ધન, દોલત એ બધું પ્રકાશમાન થાય છે. એવી રીતે આ જે ચેતન છે, તેને પ્રકાશ છે. તે આ માણસોના પ્રકાશ કરતાં અનંતગણો છે અને વધારે તેજસ્વી પણ ખરો. જીવમાં પ્રકાશ તેજસ્વી છે, પણ ચેતનમાં તો અનંતગણો. એટલે આ પ્રકાશ ચેતનનો આઉટકમ એટલે કે એના અસ્તિત્વની ઝાંખીરૂપે છે. એના અસ્તિત્વની સભાનતા એ તો આપણે ફાળવવાનો અર્થ છે, પણ એની સભાનતા છે કે ‘હું છું’ એ રીતે આ પ્રકાશ છે. તે ખરી રીતે તો આકાશતત્ત્વમાંથી ફલિત થયેલો છે.

આ બધાં પાંચ તત્ત્વો ખરાં, પણ મૂળ તત્ત્વ તો આકાશ. એટલે આકાશમાંથી એક થયું, એકમાંથી બીજું થયું, બીજામાંથી ત્રીજું, ત્રીજામાંથી ચોથું. એમ પહેલું જળ, પછી પૃથ્વી. હવે આ તો બિલકુલ માન્યામાં જ ન આવે કે જળમાંથી પૃથ્વી કેવી રીતે થઈ ? જળ પહેલાં બધે પ્રસરેલું છે. પછી જળમાંથી પૃથ્વી કેવી રીતે થઈ ? આપણને તો એમ જ લાગેને ! ‘પહેલાં પૃથ્વી હોય અને પછી જળની વાત કરો, તો પૃથ્વી પર જળ બની શકે ! આ બધી કેવી ઊંધી વાત કરો છો !’ આપણને

તો કોન્ટ્રાડિક્ટરી-(વિરોધી) લાગે, પણ ખરી રીત આ છે, પણ આ જે જળ છે, તેના આકાર જુદી રીતના છે. ત્યાં કંઈ આ જળ નથી. આપણે જે જોઈએ છીએ તે આકાર નથી. માણસની ભૂલ ક્યાં થાય છે કે જે કન્સેપ્શનમાં છે, અક્કલમાં ઊતર્યું તે પ્રમાણે જ માની લે છે. માણસની આ મોટામાં મોટી ભૂલ છે, કારણ કે આપણે જે જળ જોયું તે જ માનીએ કે જળ પર પૃથ્વી કેવી રીતે થાય ? પણ એ જળ છે તે જુદા પ્રકારનું- એટલે એ કેવી રીતે ? કે આ વરાળ હોય-વાતાવરણમાં-ત્યાં આ જળતત્ત્વ છે. દા.ત., આકાશમાં ચારપાંચ માઈલનો પૃથ્વીનો વિસ્તાર છે એમાં જળતત્ત્વ છે. એ પણ ઘનીભૂત થાય. પછી પૃથ્વીનું રૂપ થાય. એવી જ રીતે આકાશ, તેજ, વા, પૃથ્વી આ બધું થયું. પણ મૂળ આકાશતત્ત્વ. આકાશતત્ત્વમાંથી પ્રકાશ થયો. આ જે પ્રકાશ છે તે ફૂલ્યો ફાલ્યો. અત્યંત વિકાસની અવસ્થામાં હોય તો આ પાંચ તત્ત્વના અનુભવમાંથી પહેલો જ અનુભવ થાય છે પ્રકાશનો. ઘણા ખરા માણસોને અનુભવીઓને તો પ્રકાશનું જ દર્શન થાય છે. આકાશનું ના થાય. પહેલું પ્રકાશનું દર્શન થતું હોય છે. આકાશનું દર્શન થઈ જ ના શકે. એ બધું તો હોવાપણાનું- આપણા લોકોએ ‘સચ્ચિદાનંદ’ કહ્યું. તે ‘સત્’ એટલે હોવાપણું. જે કંઈ છે તે બધું-હોવાપણું. જે હવે એકલું હોવાપણું હોય- દા.ત., મારી પાસે પાંચ લાખ રૂપિયા છે, પણ એની સભાનતા ના હોય તો નકામુંને ? એની અવેરનેસ-(સભાનતા) ના હોય તો નકામું. ત્યારે આ બધું હોવાપણું છે. એની અવેરનેસ પણ એટલી જ જરૂરી છે. ‘હોવાપણાની’ અવેરનેસ પણ એ જ



‘ચિત્’ ! અવેરનેસ એ ‘ચિત્’. હવે હોવાપણાની અવેરનેસ આપણામાં જાગી એ ‘આનંદ.’ સત્, ચિત્ અને આનંદનો અર્થ આ છે, પણ એ હોવાપણું હોવું જોઈએ. એ હોવાપણાની સભાનતા આપણામાં જાગે છે એની સાથે એના ગુણધર્મ આપણામાં આવે છે. એવી રીતે પ્રકાશ એટલે કે જે ચેતનતત્ત્વ છે તે નિરાકાર તત્ત્વ છે. તે સાકાર સ્વરૂપે પહેલ વહેલું પ્રકાશે છે. એ પ્રકાશનો આપણને જે અનુભવ થાય, તેમાં ઝાંખી થઈ જાય તે જુદી. કેટલીક વાર ઝબકારો થઈ જાય. કેટલાંકને વાદળી પ્રકાશ દેખાય છે. એ એવા પ્રકાશવાળો થઈ જાય. એ પ્રકાશની અસર એના આધારમાં પડી જાય. આ બહુ ઊંચા પ્રકારનો અનુભવ છે, એ પણ સાચું. તેથી કરીને તે સંપૂર્ણ અનુભવી નથી થઈ જતો. એ તો એક ઝલક થઈ. પાછો તે પ્રકૃતિમાં તો આવી જાય છે.

જેવી રીતે આપણો શ્વાસોશ્વાસ આપણી સાથે છે, પળવાર પણ એનાથી વિખૂટું થવાતું નથી. એવી રીતે પછી જ્યારે પેલો અનુભવ રહે ત્યારે તે અનુભવ સાચો. એટલે જે હોવાપણું છે તેની અવેરનેસ શાથી આપણને લાગે ? તો એ અવેરનેસ થાય છે આ પ્રકાશને લીધે. એટલે કુદરતે તો એવું બધું રાખ્યું અને એની રચના એવી કરેલી કે આ બધું પ્રગટે. એની અવેરનેસ આપણને પ્રગટે. એ પ્રગટતી નથી, કારણ કે આપણે પ્રકૃતિમાં એવા ઓતપ્રોત, એકરસ થઈ ગયેલાં છીએ કે તે હોવા છતાં તે નથી એમ આપણને લાગે છે. પ્રત્યક્ષપણે-ચોક્કસપણે છે જ, એમ આપણી બુદ્ધિ પણ વિચારે તો ના નહિ પાડી શકે એટલો બધો તે પ્રત્યક્ષપણે છે, પણ આપણે પ્રકૃતિની

રાજરમતમાં એટલા બધા મુગ્ધ, ઓતપ્રોત અને અંદર એકરસ થઈ ગયેલાં છીએ કે પેલું અસ્તિત્વ છે જ, તેમ જ તેના અસ્તિત્વની સાબિતી આપે છે, તોપણ આપણને પેલા વિશેની અવેરનેસ જાગતી નથી, કારણ કે એ હોવાપણું બીજામાં માનીએ છીએ. પ્રકૃતિમાં આપણે એકરસ થઈ ગયેલાં છીએ. એટલે ભાન થતું નથી. બાકી છે જ. સત્ અને એની અવેરનેસ પણ આપણને જાગે એવાં પ્રત્યક્ષ લક્ષણો પણ છે જ, પણ એના તરફ આપણું લક્ષ જ ગયું નથી. કદાચ કોઈ ક્ષણ માટે થાય છે પણ પૂરું જ્ઞાનપૂર્વકનું નહિ.

માણસ મથતાં મથતાં ઊંચે આવે. દા.ત., મહાત્મા ગાંધી. તેમની પ્રતિષ્ઠા, આબરૂ, કીર્તિ, પ્રતિભા આ બધું છે. તેમ જ તેનો પ્રકાશ પણ છે. પ્રકાશ સ્વતંત્ર લાગે છે ખરો, પણ પ્રકાશ એ કંઈ કશાનું આઉટકમ છે. એનું મૂળ છે જે સત્, હોવાપણું. જો આપણને જ્ઞાનપૂર્વકની-બુદ્ધિપૂર્વકની સભાનતા જાગે તો આપોઆપ પ્રકાશ દર્શન થઈ જાય. એ તો કંઈ કશાના પરિણામરૂપે છે.



## (૮) અભિમુખતા

સ્વજન : મોટા, આમાં આનંદ મુખ્ય ભાગ ભજવે ?

શ્રીમોટા : આનંદ તો ચેતનમાં રહેલો જ છે. કંઈ બહાર ખોળવા જવાનું નથી, કારણ કે પોતાનામાં રહેલું હોવાથી અને સર્વત્ર હોવાથી એની અભિમુખતા થોડી ઘણી થઈ, એપ્રોચ લેવાનું દિલ જાગ્યું ત્યાર પછી એ તરફ પ્રયત્ન કરવાનું મન થાય છે. જ્યારે આપણે દસબાર પંદર વર્ષના થવા લાગીએ, આપણી પોતાની મેળે મળેલું હોય અથવા તો મેળવવાનું હોય, બેમાંથી એક હોય. આપણા બાપદાદાના વખતનું પ્રવૃત્તિનું ક્ષેત્ર મળેલું હોય અથવા મેળવવાનું હોય તો એ પ્રવૃત્તિના ક્ષેત્ર તરફ સહજ મેળે પ્રેરાઈએ છીએ. આવું સંસારવહેવારમાં બને છે, કારણ કે આપણા નિર્વાહ માટે એ સાધન છે. રોટલાનું સાધન ના હોય તો એમાં આપણે ગતિમાન પણ ના થયા હોત. એવી રીતે આપણે ચેતન જ છીએ. એની આપણને સભાનતા નથી. એ તરફની થોડી ઘણી પણ બૌદ્ધિક રીતે, માનસિક રીતે, પ્રાણદાયી રીતે, અહમ્ની રીતે, આપણને અભિમુખતા પ્રગટે છે અને ગતિમાન થાય છે. એના કોઈ ને કોઈ કારણથી આમ બને છે. એનું મૂળ આપણા ચિત્તમાં રહેલું છે. આવા અનેક પ્રકારના સંસ્કારો નીકળે. આપણામાં એ જાતની તત્પરતા હોય છે. આપણામાં ચીલો પડેલો છે. એ આપણે જાણતાં નથી. એ જાતની આપણને અભિરુચિ છે. આપણે પૃથક્કરણ કરીને સમજી શકીએ કે આ જાતની ટેન્ડન્સી-(વૃત્તિ) થઈ તે આપણામાં ચેતન હોવાથી એ ટેન્ડન્સી ચેતન તરફ જવાની-એ સહભાગી બને છે. કેટલાક લોભી જીવો હોય છે. એમની ટેન્ડન્સી લોભની

ચેનલમાં-(પટમાં) રહે. એવી રીતે આ જાતની જેને અભિરુચિ છે, તે એ ચેનલમાં જાય, કારણ કે અભિરુચિ હતી માટે આમ થયું.

પણ સામાને જો કામ, ક્રોધ, લોભ, મોહ, મદ, મત્સર, પ્રાણ આદિ પ્રવર્તેલા છે, તેવા લોકો આવા તરફ પ્રેરાય ખરા? એવા દોરવાતા નથી? તે કામ, ક્રોધ, લોભ, મોહ આદિમાં જાય છે એ વાત ચોક્કસ છે. તેમ છતાં એ લોકો ચેતન તરફ દોરવાય છે. આપણા માન્યામાં આવે તેવી હકીકત નથી. બિલકુલ માન્યામાં આવે તેવું નથી, પણ કામ, ક્રોધ, લોભ, મોહ, એ પ્રકૃતિના અંશ છે. અને પ્રકૃતિ છે તે આત્માનું એક તત્ત્વ છે. આત્માના તત્ત્વમાંથી બે ભાગ પાડ્યા-પ્રકૃતિ અને પુરુષ. પ્રકૃતિ અત્યારે પ્રિડોમિનન્ટ-(મુખ્ય-મોખરે) છે. પ્રકૃતિ આત્માનો ભાગ છે. આત્માથી કોઈ જુદું નથી. જુદું કોઈનું અસ્તિત્વ પણ નથી. એટલે એક રીતે કહીએ કે ભલે કામક્રોધાદિ થાય છે, પણ તેનું મૂળ સ્થાન, આજે નહિ તો કાલે, કાલે નહિ તો પરમ દિવસે. પણ તેનું મૂળ સ્થાન છે આત્મા. આત્મા સિવાય ગતિ નથી. ભલે કામક્રોધાદિ વલણોમાં અટવાતો હોય, પણ તેની ગતિ તો છે જ. એમ કરતાં કરતાં જીવને કોઈક જાતનો ધક્કો લાગે. અકસ્માત થાય અને કંઈ કશાથી તેને પેલાનું ભાન જાગે.

પણ જેને અભિરુચિ આ જાતની છે, એને તો પેલા તરફનું આકર્ષણ જાગે છે. અને કોઈ ને કોઈ રીતે પેલા તરફ પોતાનાં મન, બુદ્ધિ, ચિત્તથી પ્રવર્તમાન થાય છે. એ તરફની ઈચ્છા થાય. એનામાં આત્મવત્ તથા કરાતું હોય છે. અને એ તથા

કરતું હોય તેની વિશેષ સભાનતા જાગે તો કંઈ વિશેષ લાભદાયી ખરું.

પ્રત્યેક મનુષ્ય, પ્રત્યેક જીવ, પ્રત્યેક જળચર, વનસ્પતિ, પશુચોનિ આ ચેતનમાં ચોંટેલા થયેલા છે. અવેરનેસ નથી. માણસ પ્રકૃતિના-ધનદોલતના, કામક્રોધાદિ જેવા વિષયમાં દરેકમાં ચોંટેલો રહેલો છે. એ ચોંટેલો રહે છે તે જ ગુણધર્મ ચેતનનો છે. એ એમ જાણતો નથી કે હું ચેતનને લીધે જ આમાં ચોંટેલો રહું છું. એ જાણે કે આ બધું આને જ લીધે છે, પણ એ તો ‘સુપર્ફ્લુઅસ’-(ઉપરછલ્લું). એમાં અનુભવની કક્ષા ક્યારે કહેવાય-પોતે બધાંથી નોખો છે. સંપૂર્ણપણે નોખો હોય, પણ પ્રયોગાત્મક રીતે નોખો છે, એવું તેને ભાન થાય ત્યારે તે અનુભવ. સામાન્ય જીવને પોતે ચોંટેલો છે તે બુદ્ધિની રીતે ખબર, પણ તેમાં હોવા છતાં નોખો છે, તે તેને ખબર નહિ. બુદ્ધિથી બોલે ખરો કે હું નોખો છું, પણ પ્રયોગાત્મક રીતે નહિ કરી શકે. અનુભવીની સમતા સાચી. એવી સ્થિતિમાં તેઓ સંપૂર્ણપણે નોખા છે. તે સાબિત કરી બતાવે. જેમ આ વિજ્ઞાનનો પ્રયોગ કરીને થાય છે, તે રીતે કરી બતાવે છે.

કેટલાકને ભગવાન તરફના આકર્ષણની અવેરનેસ જાગે છે. કેટલાકને જાગતી નથી. પણ દરેક જીવ જાણેઅજાણે તેના તરફના આકર્ષણમાં જ છે, પણ એ જાણતા નથી. જાણે તેની જ બલિહારી છે. પોતાની પાસે હોય અને જાણતો ના હોય, તો તેનું શું કરવાનું ? તેના સ્વામિત્વનો કોઈ અર્થ નથી. તેવી રીતે આખું વિશ્વ, સકળ બ્રહ્માંડ માત્ર ભગવાનના આકર્ષણના વર્તુળમાં જ છે, પણ એ બધાં જાણતાં નથી. જે જાણે છે, તે

તેની ખૂબી જાણે છે. અને જાણવામાં જ મજા છે. દુનિયાદારીના ક્ષેત્રમાં જાણવામાં કેટલીક પંચાત પડી જાય છે. આધ્યાત્મિક ક્ષેત્રમાં હંમેશાં જાણવામાં મજા છે. જાણવું એટલે ત્રણેમાં-સ્થૂળ, સૂક્ષ્મ અને કારણમાં જાણવું. તે ત્રણેયમાં આપણે જાણવું તે અનુભવ. માત્ર બૌદ્ધિક તત્ત્વથી જાણવું તે જાણવું નહિ.

આ બધાંમાં આપણે હોવા છતાં, ધીરે ધીરે કરવા છતાં છોડવાનું કશું નથી. એ મૂર્ખામી છે. આ બધાંનું પૂર્ણત્વ થતું જાય. એટલે કે ચેતન પરત્વેની અભિમુખતા આપણામાંથી પ્રગટે. તેમ જ આ બધું બ્રહ્મતત્ત્વ છે, તે પ્રત્યે આકર્ષણ રહે તો આ સહજ થાય છે. બેળે બેળે કરવું નહિ, એનું પરિણામ ખરાબ છે. સહજ મેળે થતું જાય તો આપણને ખબર પડે. મોટામાં મોટી વાત એ થઈ કે એ સહજ મેળે થતું જાય, તો આપણું બળ વધે છે. તો જ આ થાય. અને કંઈ કશું કામ ના થાય તે વાત ખોટી. કામ થાય જ.



## (૯) જીવની ગતિ અને કાર્ય

શ્રીમોટા : ખૂબ વસ્તી વધે છે એનું કારણ બુદ્ધિ સ્વીકારી શકે તેવું પણ છે. છેલ્લાં દસેક વર્ષમાં વસ્તી વધુ વધતી જાય છે. ખૂબ વધારો થયો છે. ત્યારે એનું કારણ શું ?

અંતરિક્ષમાં પૃથ્વીની આજુબાજુના વાતાવરણમાં અસંખ્ય જીવો છે. જેની કોઈ ગણતરી નથી થઈ શકતી. અસંખ્ય જીવોનું અસ્તિત્વ છે તે સાબિત થઈ શકતું નથી. તે વખતે આવું ઓચિંતા આવવાનું, જન્મવાનું કેમ બન્યું ? પહેલાં કેમ જન્મતા ન હતા અને હવે જ કેમ ? આપણી બુદ્ધિ છે તો સવાલ તો ઉઠાવે જને ? તો એનો જવાબ એમ છે કે દા.ત., ૧૮ની સાલમાં ઈન્ફ્લ્યુએન્ઝા થયેલો. પિસ્તાળીસ-છેંતાળીસ લાખ માણસો એક સામટા મરી ગયેલા. એક રોગથી માણસો મરી ગયેલા તે બધા જીવો પણ આ વાતાવરણમાં ફર્યા કરે. આપણા હિંદુસ્તાનમાં સ્વરાજ આવ્યું અને ભાગલા પડ્યા. ત્યારે આપણા એક જ જાતના એક જ ઈન્ટેન્સિવ સેન્ટિમેન્ટમાં-(ધ્યેયપૂર્વકનો જુસ્સો) માણસો, લાખો માણસો માર્યા ગયેલા. હવે એક જાતના સેન્ટીમેન્ટ-(જુસ્સામાં)માં મરી ગયા. તે પણ છે. ત્યારે એવા લોકો, એવા જે જીવો છે તે અમુક વાતાવરણમાં, અમુક એવા ક્ષિલ્ષતાવાળા વાતાવરણમાં ગુજરી ગયેલા છે. અસંખ્ય લોકો આપણી સ્મૃતિમાં અકસ્માતનાં કારણોમાં ગુજરી ગયા. ઘણી સંખ્યામાં. હવે એ એક જ રીઝન-(કારણ)-એક જ જાતના કારણમાં ગુજરી ગયા.

હવે અત્યારનો કાળ એવો ક્ષિલ્ષતાઓ-ઘર્ષણવાળો આવ્યો છે. આપણા હિંદુસ્તાનમાં જ નહિ, પણ આખી પૃથ્વી પર એ

ઘર્ષણવાળો, સંઘર્ષવાળો, અશાંતિવાળો, અમૂઝણનો-ગૂંગળામણનો એક કાળ આવ્યો છે. જે તબક્કામાં અસંપ્ય જીવો ગુજરી ગયેલા છે અને વાતાવરણમાં છે, તે આવા કાળમાં જન્મ લે છે. તેને લેવો પડે. આ કાળ તેને માટે સાનુકૂળ છે. જેમ પ્રેત છે, તે પ્રેતને પોતાની કોઈ ઈચ્છાને સંતોષવી છે, તો તેના યોગ્ય મિડિયમ-(માધ્યમ)ને જ પકડશે. તો જ એ સંતોષી શકશે. એવી રીતે આ પૃથ્વીના વાતાવરણમાં, જુદા જુદા કાળના તબક્કામાં અમુક લક્ષણવાળો કાળ પ્રગટે છે. એ લક્ષણવાળા કાળમાં, તે પ્રમાણેનાં લક્ષણોવાળા અસંપ્ય જીવો, તેવી જાતના લક્ષણમાં, ઈન્ટેન્સિટી-(ઉત્કટતા)માં એકદમ સામટા ઊતરે. સામટા ઊતર્યા એટલે વસ્તી વધી. એટલે કાં તો રોગ આવશે, લડાઈ આવશે અને બધા ખલાસ થઈ જશે. પછી આવું ને આવું પુનરાવર્તન થયા જ કરવાનું. એટલે આવી રીતે વસ્તી વધતી-ઘટતી, વધતી જાય છે. આ તો મારા મનથી મેં સમાધાન લીધેલું. આ સાચું છે કે નહિ, એ કહી ના શકાય. આ તો મને થયેલું ત્યારે મારા મનથી મેં સમાધાન કરેલું. કોઈ પણ પ્રશ્ન મનમાં સંઘરી ના રાખવો. એનું કોઈ ને કોઈ સમાધાન કરી નાખવું. એટલે એના વિશે મન વિચારે નહિ. કંઈ પણ સંકલ્પ થયો, વિચાર થયો તો એનું મૂર્ત સ્વરૂપ કરી દેવું. નહિતર એ જ વિચાર પાછો મનમાં ઘોળાયા કરશે અને હમણાં નહિ થાય તો વળી પાછો જાગશે. એટલે જે કંઈ વિચાર થયો તેને ભગવાનની કૃપાથી સાકાર કરી દેવો. એટલે ફરી નહિ આવે.

એ તો સાહેબ, આપણને ખબર નથી કે અંતરિક્ષમાં એવા પણ જીવો છે-જ્ઞાન આપવાવાળા છે. જેને અનુભવ થયો નથી,



એવા માનવ શરીર ધારણ કરવાવાળા છે. ઍપ્ટ મિડિયમ-(લાયક માધ્યમ)ને શોધીને જ્ઞાન આપે છે. તે અ, બ, ક, ડ, એવા જ્ઞાનવાળા હોય નહિ. પણ મિડિયમ એક હોય. એ પેલા જીવને પણ ખબર નથી. એને બિલકુલ ખ્યાલ ના હોય. એ તો એ રીતે હોય નહિ. આપણા પૃથ્વીના વાતાવરણમાં એવા પણ જીવો છે. જેમ પ્રેત પોતાના ઍપ્ટ મિડિયમને-(લાયક માધ્યમને) સ્વીકારીને એના દ્વારા પોતાની વૃત્તિઓને સંતોષે છે, એવી રીતે આવા પ્રકારના પણ જીવો છે કે જે એવા ઍપ્ટ મિડિયમને શોધીને એનામાં પોતે વ્યક્ત થવાનો પ્રયત્ન કર્યા કરતા હોય.

**સ્વજન :** મોટા, આ જે અંતરિક્ષમાં જીવો છે, તે પૃથ્વી પર જ અવતરે તેવું કંઈ નહિને ? ગમે ત્યાં અવતરે ?

**શ્રીમોટા :** પૃથ્વીના વાતાવરણના જીવો પૃથ્વી પર જ આવે. બીજે જાય ખરા, પણ એ બારોબાર બીજા વાતાવરણમાં ના રહે. જીવે ઉત્તમમાં ઉત્તમ કર્મ કરેલાં હોય અને ભાવાત્મક કર્મ કરેલાં હોય એવા, ઊર્ધ્વમાં બીજા એવા પ્રકારના જીવોની પૃથ્વી છે, ત્યાં જાય. પૃથ્વીના વાતાવરણમાં એ જીવો નહિ રહે. આ પૃથ્વીના વાતાવરણમાં અવતરવા લાયક જીવો છે તે જ પૃથ્વીના વાતાવરણમાં રહેશે. અસંખ્ય જીવો છે, તે આપણે કહીએ છીએ ખરાં, પણ આપણે સાબિતી નહિ આપી શકીએ. આપણા કન્સેપ્શનમાં-(વિચારણામાં) નહિ લાવી શકીએ, પણ એટલું તો આપણે જોઈએ છીએ કે આપણી પૃથ્વી પર અસંખ્ય જીવાણુઓ છે, તે તો જાણે આપણી બુદ્ધિ કબૂલ કરે છે. એવી રીતે આખા વાતાવરણની અંદર આ જીવો-શરીર છોડેલા અસંખ્ય જીવો આ પૃથ્વી પર છે. એના કરતાં કેટલાયગણ

વધારે છે. અને બીજી પૃથ્વી પરથી આપણી પૃથ્વી પર અવતરવાવાળા એ સીધા નહિ આવે. વાતાવરણમાં આવ્યા પછી આવે છે. પહેલાં વાતાવરણમાં આવે છે. ત્યાં વાતાવરણમાં સ્ટેબિલાઈઝ-(સ્થિર) થાય છે. એ વાતાવરણ પૃથ્વીનું વાતાવરણ છે. પૃથ્વીનો આખો ગોળો છે. એ વાતાવરણ અમુક માઈલો સુધી છે. એ વાતાવરણમાં એ સ્ટેબિલાઈઝ થાય પછી એ અહીં ઊતરે. એને સૂક્ષ્મમાં ગર્ભ જોઈએ. એ સૂક્ષ્મમાં ગર્ભ બંધાય છે. દા.ત., મોટા મોટા એવા પ્રસંગો બનવાના હોય તો પહેલાં વાતાવરણના સૂક્ષ્મ ગર્ભમાં અવતરણ થતું હોય. પછી અહીં થાય. પહેલું ત્યાં થાય. એવી રીતે બીજા ગ્રહોમાંથી પૃથ્વી પર અવતરવા લાયક જે જીવો છે તે અહીં આવે છે, તે પહેલાં વાતાવરણમાં સ્ટેબિલાઈઝ થાય છે. વાતાવરણમાં રહે. સ્ટેબિલાઈઝ થાય પછી અહીં આવે છે. અને આપણે ત્યાં નિમ્ન કોટિ થાય તે આપણા વાતાવરણમાં ના રહે. તે પાછા તે જાતની પૃથ્વીના વાતાવરણમાં જાય છે. આપણે ત્યાં ઊર્ધ્વ પ્રકારના જે જીવો હોય તે જ્યાં જવાના હોય તેવા પ્રકારના વાતાવરણમાં સ્ટેબિલાઈઝ થાય. પછી ત્યાં અવતરે.



## (૧૦) અનુભવી અને નિમિત્ત

શ્રીમોટા : જેમ ચેતન છે, તે જડ અથવા જીવતી વસ્તુઓ કે પ્રાણીઓ કે એકેએકમાં સમરસ છે, અથવા તો જે તે વસ્તુઓ કે પ્રાણીઓ એકેએકમાં સમરસ છે, ભળી ગયેલું છે, છતાં તે નોખું છે. એવી રીતે અનુભવી પુરુષ છે, તેને જ્યાં જ્યાં નિમિત્ત છે ત્યાં ત્યાં એનો સ્પર્શ છે. અને જ્યાં જ્યાં તેનો સ્પર્શ છે અને જ્યાં તેનો સ્પર્શ થયો ત્યાં પેલાં નિમિત્તની સાથે તેનું તાદાત્મ્ય. તાદાત્મ્ય એટલે એ પેલાના જેવા જ થઈ જાય. એટલે નિમિત્તની સાથે તાદાત્મ્ય થઈ જાય. એટલે તેને પેલાં નિમિત્તના ગુણધર્મ લાગી જાય છે. એટલે એ જ્યારે થાય ત્યારે એને જે અવેરનેસ તે આપમેળે જ ઓટોમેટિકલી આવી જાય. ખૂબી એ છે કે એકીસાથે અનેક પ્રકારની દરેક અવેરનેસ એનામાં હોય, કારણ કે અનેક પ્રકારનાં નિમિત્તમાં એ કોન્શ્યસલી ભાગ લેતો હોય, કારણ કે એના અનેક જન્મો થયેલા છે. એના અનેક જન્મોમાં કેટલાય જીવોની સાથે, એટલું જ નહિ પણ જડ અને ચેતનની સાથે તેને સંબંધ છે. ચેતનની સાથે સંબંધ છે. અનેક ઠેકાણે એકરાગથી રહ્યો હોય. કોઈ સ્થળનો પણ તેને સંસ્કાર પડી જાય. કોઈ પ્રેમવાળા, કોઈ મનગમતાં સ્થળ વિશેના સંસ્કારો પણ તેને પડી જાય છે. એટલે કે સ્થળનું પણ નિમિત્ત છે. એટલે કે અનેક પ્રકારનાં નિમિત્તો તેને છે.

અનુભવી થઈ ગયો તેને વળી નિમિત્ત શાનાં ? તેને વળી કંઈ કશામાં ચોંટી રહેવાનું તો હોય નહિ. એટલે જ્યાં મૂળિયાં નાખેલાં છે-મૂળિયાં ઊખડી જાય છે. એ સંસ્કાર છે. તેના તે સંસ્કાર દગ્ધબીજ. દગ્ધબીજ એટલે કે ઘઉં હોય તેને સૂકવી

નાખો તો તે ઊગે નહિ, પણ સૂકવી નાખ્યા પછી પણ તેનું અસ્તિત્વ છે. અને સૂકવી નાખવાથી પેલા સંસ્કારો દગ્ધબીજ થઈ જાય. દૂધ બળી ગયેલું હોય, પણ તે સંસ્કારો તો છે. તેનામાં એ જે દગ્ધબીજ સંસ્કારો છે, તેને કારણે પેલાં નિમિત્ત. તે નિમિત્તો એકએક પળે અનેક નિમિત્ત તેનામાં પ્રગટતાં હોય અને જેટલાં નિમિત્ત પ્રગટ્યાં, તે દરેક પ્રકારનાં નિમિત્તમાં એકીસાથે હોય.

એક સૂર્ય છે. પણ તેનાં કિરણો અસંખ્ય છે. એક પોતે હોવા છતાં અસંખ્ય કિરણો છે. અને અનેક ઠેકાણે એ સ્પર્શ કરે છે. એવી રીતે અનુભવી પુરુષો એકીવખતે અનેક નિમિત્તમાં સ્પર્શ કરે છે. અને એટલું જ નહિ પણ તે તે વખતે તે પ્રકારની અવેરનેસ આપમેળે એનામાં સ્ફુરે છે. તે વખતે તેને કોઈ કોન્શ્યસ એફર્ટ-(સભાનતાપૂર્વકનો પ્રયત્ન) કરવાની વાત હોતી નથી. તે તો આપમેળે થઈ જાય. જેમ આપણને કોઈ જીવ સાથે અનુરાગ હોય અને તે કાળે આપણને તેનું સ્મરણ થયું, તો તેનો આકાર આપણી સામે આવી જાય, એટલું જ નહિ, પણ જે તે કારણથી, જે કંઈ કશાથી અનુરાગ થયો હોય તે પ્રસંગો પણ યાદ આવી જાય. તે વખતે આપણને તે પ્રસંગો યાદ લાવવાને માટે કંઈ મહેનત કરવી પડતી હોતી નથી કે વિચાર કરવો પડતો નથી. એની મેળે જ આપણને સ્ફુરે છે. એવી રીતે પેલા અનુભવીને આ જાતની અવેરનેસ નિમિત્ત પ્રગટતાં આપમેળે તેનામાં પ્રગટે છે. દા.ત., અનુભવી પુરુષ X.Y.Z.ના પરિચયમાં આવે છે. એ પરિચયમાં આવ્યા પછી ભૂલી જતો હોતો નથી. બીજી વખતે મળે ત્યારે એની

સાથેના અનુસંધાનમાં જ્યાંથી વાત અધૂરી હોય, ત્યાંથી શરૂ કરે છે. અને એના વિશે જે કંઈ પ્રોબ્લેમ-(સમસ્યા) હોય તે પણ યાદ કરે છે. ત્યારે પેલા જીવમાં સંસ્કાર પડે. અને આ માણસમાં પણ સંસ્કાર પડે કે પેલાને કેવી રીતે યાદ રહે ? તે ઈમ્પ્રેશન-(છાપ) પેલાની પાસે કાયમ રહે. ત્યારે પેલા જીવદશામાં જે ઈમ્પ્રેશન છે-આ બધા જીવદશાની વૃત્તિમાં છે. આને ઈમ્પ્રેશન હોય ખરી. પણ એ ઈમ્પ્રેશન કેવા પ્રકારની ? એ ઈમ્પ્રેશન તરતી તરતી પડી હોય. એની મેળે આગળ ના આવે. પેલો માણસ આવ્યો હોય તો તેની સાથે વાત કરે. એટલે અનુભવીને કોઈ પ્રકારની ઈમ્પ્રેશન ઊગે જ નહિ તે બરાબર નથી. ઈમ્પ્રેશન તો થાય. નહિ તો દરેક માણસને ઓળખે કેવી રીતે ? નામ કેવી રીતે બોલે ? તેની સાથે વાત કેવી રીતે કરે ? પણ તે બંધનકારક નહિ. તેની સાથે લાલસામાં ના હોય. કાંઈ જ ના હોય.

આ અનુભવીને સમજનારા બહુ ઓછા. કોઈ જીવ છે-X.Y.Z.ને કોઈ સાથે રાગ છે. એ રાગ પ્રકૃતિના પ્રકારનો છે. કોઈને રાગ થયો. અ માણસ ઉપર રાગ થયો. બ છે તે પ્રકૃતિના પ્રમાણમાં જેટલો રાગ કરી શકે એટલી જ શક્યતાનો, એટલી જ માત્રાવાળો રાગ ત્યાં કરી શકે. એનાથી આગળ પ્રકૃતિની મર્યાદાનો રાગ નહિ કરી શકે. જ્યારે અનુભવીનો રાગ કેવો છે ? જેમ ચેતન સ્પર્શ્યુ તેની સાથે એકદમ તદ્દૂપ-એકદમ તાદાત્મ્ય થઈ ગયો. ત્યારે અનુભવીનો રાગ એવો છે કે તેની સાથે તાદાત્મ્ય થઈ જશે. તે તાદાત્મ્ય થઈ જશે. તે તાદાત્મ્ય તેનો ગુણધર્મ. ચેતનના જેવો જ. જ્યાં નિમિત્ત આવે તેની

સાથે તાદાત્મ્ય થઈ જાય. આપણામાં જાણીતું છે કે ‘જગતમાંડી સંત પરમ હિતકારી.’ જ્યારે પેલો જે ચેતન છે, તે દરેકની સાથે એકદમ તાદાત્મ્ય થઈ જાય અને નોખા રહે છે. નોખો રહે છે એટલે તેનો સ્પર્શ બંધનકારી નથી. જુદો રહે છે. તરતો રહે છે. પેલો અનુભવી છે. તેને નિમિત્ત હોય ત્યાં તેને ચેતનના જેવા જ ગુણધર્મ. મેં ‘સદ્ગુરુ’ પુસ્તકમાં આ લખ્યું છે. જે અનુભવી છે, તેને નિમિત્ત આવ્યું અને જ્યાં નિમિત્તને પેલામાં સ્પર્શ થયો ત્યાં એની સાથે તાદાત્મ્ય, એકરસ થઈ જશે. પેલો જાણતો નથી. જે અ,બ,ક,ડ જે નિમિત્ત છે, તેને ખબર નથી, પણ આ છે તે એકદમ તાદાત્મ્ય. જ્યારે પ્રકૃતિના જીવો એકમેકને મળે ત્યારે તેમને રાગ થાય, પણ તે પ્રકૃતિની મર્યાદામાં જ. એ કંઈ બધા સિમાડા ઓળંગીને ના જઈ શકે. સંપૂર્ણપણે પેલામાં તાદાત્મ્ય ના થઈ શકે. જ્યારે અનુભવી સંપૂર્ણપણે પેલામાં તાદાત્મ્ય થઈ જતો હોય છે. ત્યારે ખૂબી શું છે ? કે જે નિમિત્તમાં અનુભવી પુરુષ તાદાત્મ્ય થયો તેની અવેરનેસ અનુભવીને છે. અને જે પેલો નિમિત્ત છે, તે નિમિત્ત તો જાણતો પણ હોતો નથી, કારણ કે અનુભવીના પ્રત્યક્ષ પરિચયમાં આવનારાં નિમિત્ત તો થોડાં જ. જે પરિચયમાં નથી આવનારાં એવાં અસંખ્ય નિમિત્તો. જેની ગણતરી ના થઈ શકે. પરિચયમાં તો, સૂર્યનાં કિરણો એમાંથી એકાદ કિરણ જ, પ્રત્યક્ષ પરિચયમાં આવનારાં પરિચયમાં નહિ આવનારાં અસંખ્ય. હવે પેલો અનુભવી તો પેલાં નિમિત્તની સાથે તાદાત્મ્ય થઈ જાય છે-એકરસ. પણ નિમિત્ત નથી જાણતું. પરિચયમાં ના આવ્યું હોય એટલે તો ના જાણે. પણ પરિચયમાં આવ્યું તો તો ઊલટું એમ જ સમજે કે આ તો સાલું, આ બધું શું કરે છે ?

પરિચયમાં આવનાર પણ એનું મૂલ્યાંકન ઊંધી રીતે કરે, કારણ કે એની તાકાત નથી. એમાં એનો કોઈ જાતનો દોષ નથી.

પણ હું તો બીજી વાત કહેતો હતો કે અનુભવી પેલામાં તાદાત્મ્ય થઈ જાય છે. હવે જો એ અવેરનેસ પેલામાં હોય-નિમિત્તમાં કે આ મારી સાથે એકદમ તાદાત્મ્ય છે, તો એનો ભાવ અને સ્પર્શ એને થાય-અવેરનેસ વગર નહિ થાય. અવેરનેસ જેમાં ને તેમાં બહુ જરૂરી. જેમાં આપણા આધ્યાત્મિક સાધુ સંન્યાસીઓ બીજા મહામંડળેશ્વરો કહેવાય છે એ બધા એના ઉપર બહુ મહત્ત્વ નથી દેતા. ઈન્ટેલેક્ચ્યુઅલી-(બૌદ્ધિક રીતે) પણ સૂઝે કે અવેરનેસ બહુ જરૂરી છે. મારા લખાણમાં પણ જુઓ. બહુ પહેલાંથી હેતુની સભાનતાને બહુ મહત્ત્વ આપેલું છે અને જેને આવું થઈ જાય તો એનો વિકાસ જલદી થઈ જાય છે. વિકાસ કોન્સ્ટન્ટ-(સતત) તેને રહે. જેમ ચેતન છે તે દરેકની સાથે, આખા બ્રહ્માંડની સાથે, આખી પૃથ્વી, તારાઓ, ગ્રહો સુમાર વિનાના-તે દરેકમાં તાદાત્મ્ય હોય અને તે કાયમ છે એનામાં. જ્યારે અનુભવીને શું છે કે તે કાયમ નથી. જ્યારે નિમિત્ત છે-તેનું પ્રગટીકરણ થયું ત્યારે તાદાત્મ્ય છે. જ્યારે ચેતનને શું છે-હરહંમેશ, કોન્સ્ટન્ટલી, પળેપળ. એ સાહેબ, ફરક બહુ સમજી લેવા જેવો છે. અનુભવીને નિમિત્તો છે ખરાં, ઘણાં-અસંખ્ય. જેની ગણના ના થઈ શકે અને એ દરેકની સાથે તેનું પ્રગટીકરણ નિમિત્તનું થાય ત્યારે, અને તેટલો વખત. બાકી ફરીથી આવે ત્યારે પાછું તાદાત્મ્ય ખરું. જ્યારે ચેતનને એવું નથી. પળેપળ દરેકમાં એનું કોન્સ્ટન્ટલી તાદાત્મ્ય.

આ બહુ તફાવત છે. પણ એની અવેરનેસ જે નિમિત્ત હોય તેને રહે, તો ઘણો ફેર પડી જાય. જે અભ્યાસ કરતો હોય તેને પણ ફેર પડી જાય.

ત્યારે આ તો બુદ્ધિની માન્યતા છે, પણ જેમ ધીરે ધીરે ભાવ વધતો જાય-ભાવ એ પ્રકૃતિનો વિષય નથી. એ આત્માની કક્ષામાં આવે છે. આત્મા પરત્વેનું અથવા તો પ્રકૃતિથી ઊર્ધ્વ થવાય છે. અથવા તો ભાવ જાગે ત્યારે તેટલા કાળ પૂરતા પ્રકૃતિના ગુણધર્મ આપણામાં નથી રહેતા. એ ભાવ જાગે ત્યારે એટલા કાળ પૂરતા બધાંની સાથે આપણે એકરસવાળા થઈ જઈએ છીએ. આપણને કોન્શ્યસનેસ નથી રહેતી. જ્યારે જીવદશામાં હોઈએ છીએ અને સ્ટ્રગલિંગ સોલ-(મથતા જીવ) તરીકે ચેતન પરત્વે હોઈએ છીએ ત્યારે ભાવ જાગે. અથવા તો ભાવ થાય તો આપમેળે, સહજમેળે એકાગ્રતા થઈ જાય. એ બહુ ભાવમાં ઉત્કટમાં ઉત્કટ હોઈએ અને ઈન્ટેન્સિટી-(તીવ્રતા)માં આપણે જ્યારે એકરસ થઈ જઈએ-એ ભાવની સાથે-ત્યારે આપણે બધા જીવોની સાથે એકરસ થઈએ છીએ, પણ પ્રકૃતિમાં રહેલા હોવાથી કોન્શ્યસનેસ ત્યાં નથી. ચેતનમાં હોઈએ તો આપમેળે કોન્શ્યસનેસ રહે છે. ત્યારે એ વખતે આપણે ‘આત્મવત્ સર્વભૂતેષુ’ એ ભાવમાં જતાં જતાં વારંવાર જઈએ. ઈન્ટેલેક્ચ્યુઅલ કન્સેપ્શન-(બૌદ્ધિક વિચારણામાં) આપણી સમજણમાં બરાબર આવી ગઈ હોય તો આપણો વિસ્તાર થયા કરે. નહિતર શું થાય કે મર્યાદાના વર્તુળમાં આપણે રહી શકીએ, કારણ કે આપણે જે પ્રકૃતિમાં છીએ તે પ્રકૃતિની સમજણ પણ મર્યાદાવાળી છે. એના ગુણ પણ



મર્યાદાવાળા, તેની શક્તિ પણ મર્યાદાવાળી. ત્યારે આપણને-સાધકને અત્યંત ઊંચામાં ઊંચી અને વિસ્તારવાળી વિવિધતાવાળી આ જે સમજણ તેનામાં પ્રગટતી રહે, એટલા માટે આ બતાવેલું કે ‘આત્મવત્ સર્વભૂતેષુ’-અનુભવની સ્થિતિ આખરે આ. એટલે તું અત્યારથી વિચાર કર. એ પછી જ્યારે ભાવ જાગે છે ત્યારે એની એ સ્થિતિ થાય છે ખરી, પણ એની અવેરનેસ નથી. જ્યારે અનુભવીની સ્થિતિમાં અવેરનેસ રહે છે. એટલે શરૂઆતમાં ‘આત્મવત્ સર્વભૂતેષુ’ સમજી સમજીને આપણે દરેકની સાથે એવો વહેવાર રાખીએ.



## (૧૧) ગુણ વિવેક

આ સંસારવહેવારમાં બહુ કાળજી રાખવી પડે. એટલો બધો વિવેક જોઈએ. દા.ત., આપ મુલાયમ છો. એટલા બધા મુલાયમ કે મને એ ગુણ ઉત્તમ લાગે, પણ એનો કોઈ પાછો દુરુપયોગ કરી જાય. પેલી મુલાયમતા પેલામાં પડેલી છે, તે તો બહુ ઉત્તમ છે, પણ એનો વહેવારની રીતે બીજા લોકો દુરુપયોગ કરી ના જાય, તેની એને પૂરેપૂરી વિવેકવાળી કાળજી જાગેલી હોવી જોઈએ. ધારો કે ઉદારતા. ઉદારતા એ ઉત્તમ ગુણ છે. એ ગુણ આપમેળે આપણામાં છે. એ ઉદારતાના આ ગુણનો આધ્યાત્મિક ક્ષેત્રે કોઈ જાતનો વાંધો નથી, પણ આ પ્રકૃતિમાં ઉદારતા હોવા છતાં, ઉદારતાનો કોઈ દુરુપયોગ ન કરી જાય, કોઈ છેતરી ના જાય એટલી જાગૃતિ પણ ના રાખે, તો તે પ્રકૃતિનાં કર્મમાં સ્ખલન થાય. એટલે કયા ક્ષેત્ર ઉપર મુલાયમતા કે ઉદારતા કે વિશાળતા કે ધીરજ, તથા સહન કરી લેવું, એમાં ક્યાં સુધી કેટલી મર્યાદા રાખવાની તે આપણે આંકવાની જરૂર રહે. ઉચ્ચ ભાવનાના ક્ષેત્રમાં, આધ્યાત્મિક ક્ષેત્રમાં જરૂર નહિ. વાંધો નહિ, પણ આ વહેવારના ક્ષેત્રમાં તો બહુ જરૂરનું. વિવેક આપણો પાકો હોવો જોઈએ. એ આપણો દુરુપયોગ ના કરી જાય, એ આપમેળે આપણને સમજણ પડી જાય. ના પડી જાય એવું નહિ, પણ ખ્યાલ રાખવો જોઈએ, કે આ મારી પાસે ગુણ છે તે ઉત્તમ છે. દા.ત., મારી પાસે પાંચ કરોડ રૂપિયા છે. તેનો આપણને ખ્યાલ છે. તેનો ખ્યાલ રાખવા નથી જવું પડતું. આપમેળે આપણને ખ્યાલ રહે છે કે મારી પાસે આટલી મૂડી છે. તેવી રીતે આ એક ગુણ છે આપણામાં તે

ગુણ ઉત્તમ છે. કેળવતાં બહુ પંચાત પડી હતી. તે વખતે કોઈ સંસ્કારને કારણે, ગમે તે કારણે આ ગુણ જાતે મળેલો છે. આ ઉદારતા છે. આ મુલાયમતા છે. વિવેક છે. આ પ્રકારનો ચેતન પરત્વેનો આપણો અભિગમ, અભિરુચિ અને આ પ્રકારનું જે વલણ છે, તે ઘણું ઉત્તમ છે. આ બધું છે ખરું, પણ પ્રકૃતિના વહેવારના ક્ષેત્રમાં આપણને નુકસાન કરનારું તેવું ના હોવું જોઈએ. કેટલાક માણસો એવા ખંધા હોય છે કે, સાહેબ, આને બહુ સરળતાથી બનાવી શકાય છે. તો આપણે એવા હોવા ના જોઈએ, કારણ કે મારી પોતાની એવી માન્યતા કે આધ્યાત્મિક માર્ગે જનાર માણસની બુદ્ધિ ખીલતી હોય છે. એની બુદ્ધિ જડ નથી હોતી. અને બુદ્ધિ ખીલે તો તેનો વિવેક પણ ખીલે, પણ તેનો સ્વભાવ એવો સરળ, મુલાયમ, પ્લાયેબલ કે બહુ આગ્રહપૂર્વક પકડી ના રાખે. પણ કેટલેક ઠેકાણે હું જોઉં છું કે જ્યાં કરવા જેવું હોય, જ્યાં આગ્રહ રાખવા જેવો હોય ત્યાં બહુ સારી રીતે રાખવો, પણ એમાં રેઝિસ્ટન્સ-(પ્રતિકાર) પેલા સામા માણસને લાગે નહિ. આપણું રેઝિસ્ટન્સ એવું છે કે પેલાને લાગે નહિ. તે બહુ ઉત્તમ વસ્તુ છે. તમે આગ્રહ રાખી શકો છો, પણ કેટલીક વાર આ પણ જોઉં છું. આ મુલાયમતાનો કેટલીક વખત ગેરલાભ ઉઠાવી જાય છે. તે હું જોઉં છું. આ વાત નીકળી ત્યારે કહું છું.

ભગવાન તરફ જવાનો જેનો અભિગમ છે, તેના માટે તો આ બધા ગુણ બહુ ઉત્તમ છે. જો માણસ પ્લાયેબલ ના હોય તો માણસ દૃઢ-પોતાના મંતવ્યમાં, પોતાની સમજણમાં, આ જ રીતે આમ થવું જોઈએ એવો આગ્રહી હોય છે. તેમ જ

ચોકસાઈમાં-વ્યવસ્થામાં એટલો બધો જડ થઈ જાય છે કે એમાં ને એમાં જ એ પોતાના મંતવ્યને, સમજણને વળગેલો રહે છે. પ્લાયેબલ જેની સ્થિતિ છે, જેનામાં મુલાયમતા છે, તે માણસ વળગી નહિ રહે. ત્યારે ઘણી તપશ્ચર્યાથી, ઘણાં સાધન કરવાથી જે આપણને ફળ મળે તે આ જન્મમાં આપણને મળેલું છે. ઉદારતા કરતાં કરતાં તો બહુ પંચાત પડી જાય. વસ્તુ ઉપરની પકડ જતી રહે એ બહુ અઘરી વાત છે. તે ઉદારતાને લીધે જ જતી રહે. એટલા ઉદાર થાવ ખરા, પણ કેલ્ક્યુલેટીવ માઈન્ડથી-(ગણતરીવાળી બુદ્ધિથી) સ્ટ્રગલ-(મથામણ) કરતાં જેટલા ગુણોનો પ્રાદુર્ભાવ થાય તે ઉત્તમ. એ આધ્યાત્મિક વિજ્ઞાનના માર્ગ ઉપર તો બરોબર છે, પણ પ્રકૃતિના માર્ગ ઉપર કે વહેવારના માર્ગ ઉપર આ જે ગુણો વિકસે છે, તે ગુણોથી સાવધ રહેવાની બહુ જરૂર છે. આ જે આધ્યાત્મિક ક્ષેત્રે જવાને માટે જેટલા જેટલા ગુણોની જરૂર છે એટલા જ પ્રમાણમાં ભાવની જરૂર. ભાવ આપણામાં છે તો ખરો. આવા જે ગુણો છે એમાં મુલાયમતા ખાસ જરૂરની છે, કારણ કે તેના વગર તમે નિરાગ્રહી નહિ થઈ શકો. મુલાયમ થયા વગર, તમે નિરાગ્રહ, નિષ્કામ, અનાસક્ત, નિર્મોહી કદી નહિ થઈ શકો. એના માટે જ મુલાયમ, સરળ આપણા સ્વભાવનું હોવું તે બહુ જરૂરનું છે. ત્યારે એ આપમેળે જ થશે. મેં લખેલું છે કે પ્રત્યેક શ્રેયાર્થીએ પોતાના સ્વભાવનું બહુ સ્પષ્ટપણે આરપાર-દર્શક પૃથક્કરણ કરવું જોઈએ. આટલું આટલું મારામાં છે. અને જો સાધનાને પંથે જો મારે વિકાસ કરવો હોય તો તે નીકળવું જ જોઈએ. તો એ નીકળી શકે છે. કર્મ કરતાં કરતાં

પણ નીકળી શકે છે. મન હોવું જોઈએ. હું તો ઘણી વાર અમુક પ્રકારની સમજણ તોડવાને માટે ઊંધી જ રીતે વર્તું, પણ એ ખમીર જોઈએ. સંસારવહેવારમાં એવી રીતે વર્તવું તે બહુ અઘરી બાબત છે.

મૂળ વાત બીજી હતી. અનુભવી, નિમિત્તમાં તાદાત્મ્ય થઈ જાય છે. તાદાત્મ્ય એવો કે સંપૂર્ણતા. જ્યારે કોઈ જીવદશાવાળો માણસ તાદાત્મ્ય થાય તો તેની સંપૂર્ણતા નહિ. પ્રકૃતિને લીધે તેની સંપૂર્ણતા નહિ. પ્રકૃતિને લીધે તેની મર્યાદા આવી જાય. અને પાછો પોતે પણ પ્રકૃતિમાં હોય. એટલે એ તેનામાં કેવી રીતે તાદાત્મ્ય થાય ? એટલે પ્રકૃતિનાં મૂળિયાંને વધારે ચોંટી રહે છે. જ્યારે પેલો નથી ચોંટી રહેતો, કેમ કે પ્રકૃતિમાં તેનાં મૂળિયાં નથી. પ્રકૃતિમાં તેનો રસ નથી. એટલે પેલાં નિમિત્તની અંદર તાદાત્મ્ય થયું પણ કોઈક ને કોઈક થોડીઘણી પણ એને પેલામાં અસર ઉપજાવ્યા વગર નહિ રહે. જે પેલું તાદાત્મ્ય થયું એની પેલાને તાદાત્મ્ય થયાની કોઈ પણ જાતની જાણ નથી. જો જાણ હોય તો ઘણો ફાયદો થાય, પણ જાણ નથી. તેથી કરીને કશું ન થાય એમ નથી. થોડીઘણી અસર પણ પેલામાં ઊપજે ખરી. એક સંસ્કાર પડી જાય, પણ અનુભવીનો તાદાત્મ્ય થવાનો સંસ્કાર ચિત્તમાં જાય છે ખરો અને ચિત્તમાં પડ્યો રહે છે. જ્યારે અનુભવીના કારણે પેલામાં તાદાત્મ્યપણું જે જાગ્યું અને જે સ્પર્શ જાગ્યો તે સ્પર્શ એક ઠેકાણે નથી રહેતો. બહુ નજીવી પણ એને જે અસર થાય છે, તે એના હોલ બીઈંગમાં-(આખા મનાદિકરણમાં) એ અસર થાય છે, પણ તે વ્યક્ત નથી થઈ શકતી. તેનો ઉઠાવ નથી

આવી શકતો, કારણ કે એ પ્રત્યેનો, એ જાતનો અભ્યાસ પેલા જીવને હોતો નથી. તો એ પળે એવો જીવ સતત મથનારો હોત તો પેલો એનો ઉઠાવ આપી દેત. એટલે કોન્શ્યસલી એફ્ટ કરનારો હોત તો તો પેલા અજાણપણે થયેલો પેલો સ્પર્શ તેને ઘણો ઊંચે ઉડાડી દેત. એટલે આવો તફાવત બંને વચ્ચે છે.

તા. ૯-૪-૧૯૭૪

**સ્વજન :** મોટા, આ અસ્તિત્વ બધું, અમુક જાતના આપણામાં સંસ્કાર પડેલા, તેને લીધે છે ?

**શ્રીમોટા :** જગતમાં તો પહેલાં વસ્તી ન હતી. ત્યારે સંસ્કાર ક્યાં હતા ? એમ કોઈ દલીલ કરે. એનો જવાબ તો ના આપી શકીએ. પછી ધીરે ધીરે વસ્તી વધતી ગઈ, તો એ વસ્તી જ કેવી રીતે થઈ ? એમ કોઈ આપણને પૂછે, તો આપણે જવાબ આપી શકીએ કે આ પૃથ્વી ઉપર જેમ જેમ જે જે પ્રકારના માણસોને વસવાને લાયક સ્થિતિ થઈ ગઈ તેમ તેમ માણસો વધતા ગયા. આટલા બધા થતા ગયા ? એમ સવાલ કોઈ પાછો પૂછે ? જેમ વનજમીનમાં હોય છે. એમાંથી વનસ્પતિ, ઝાડ વગેરે થયાં એ તો જાણે બુદ્ધિ કબૂલ કરે છે, પણ આટલું મોટું વિશ્વ અને આટલાં બધાં પ્રાણીઓ-એ બધું ક્યાંથી આવ્યું ? કેવી રીતે થયું ? એમ આપણને સવાલ થાય. ત્યારે જેમ જેમ જેવાં જેવાં પ્રાણીને માટે, વસવાટને માટે યોગ્ય ભૂમિકા થઈ તેમ તેમ તેવાં તેવાં પ્રાણીઓ થયાં, પણ શી રીતે થયાં ? કેમ થયાં ? એક ક્યાંથી આવ્યું ? બીજું ક્યાંથી આવ્યું ? એમ સવાલ આપણને થાય છે. એ થાય એ સ્વાભાવિક છે. એને કંઈ ઉડાડી દેવાય નહિ.

ત્યારે એનું એક્સપ્લેનેશન-(સમજૂતી) હોવું જોઈએ. આ પૃથ્વી એકલી કંઈ જુદી નથી. આ પૃથ્વી કશાકની સાથે સંકળાયેલી છે. એ તો કોઈ ના પાડી શકે તેમ નથી. ત્યારે જ્યારે જ્યારે જેવા જેવા પ્રકારની આ પૃથ્વીની-ભૂમિની ભૂમિકા યોગ્ય થતી જાય છે, જેમ જેમ જે જે પ્રાણીઓને વસવાને માટે-તે તે પ્રાણી અવકાશમાંથી આવે છે. અવકાશમાંથી એટલે આ તદ્દન ખાલી છે એમાંથી નહિ. કોઈ ગ્રહમાંથી કે એમાંથી આવે. આજે આપણને ખબર નથી અને આપણે કોઈ સાબિત કરી શકતાં નથી, પણ આજે બીજા ગ્રહોમાંથી માણસ સુધ્યાં આવે છે, પણ એ માણસને આપણે ઓળખી શકતાં નથી. એ માણસ નોધારો એની મેળે રહેતો હોય છે. અને એ કોઈના ટ્યમાં-(સંપર્કમાં) બહુ ઓછામાં ઓછો આવે છે. જંગલોમાં અને એવામાં રહ્યા કરતો હોય છે. કોઈક વખત માણસોના સંબંધમાં આવે છે ખરો. હવે તે ભળે છે ખરો. વાતો કરતાં એને ઓછી આવડે છે, કારણ કે એક તો ભાષા જાણે નહિ. એટલે વાતો બહુ કરી શકતો નથી. એ આપણી હિંદી ભાષા કે એવી કોઈ ભાષા જાણતો હોતો નથી. બહુ વસવાટ થયા પછી થોડું થોડું જાણે છે. પછી એ વાતો કરે છે, પણ એ વાતો એવી જાતની કરે કે આપણને બધાંને કઢંગી લાગે. સમજાય નહિ તેવી વાતો કરે. જે કોઈ આનો-આવી જાતનો અભ્યાસી હોય તેને સમજણ પડે કે આ શું કહેવા માગે છે. તેવી રીતે જ્યારે જ્યારે જે જે પ્રકારની ભૂમિકા આ પૃથ્વી પર થઈ, ત્યારે ત્યારે તે પ્રકારનાં પ્રાણીઓ ગમે ત્યાંથી, ગમે તે ગ્રહની ભૂમિકામાંથી અહીંયાં આવ્યાં. અહીં એક બે આવ્યાં એટલે

વસ્તી વધતી જાય, એમ આ પૃથ્વીની વસ્તી વધતી ગઈ. એમ ને એમ કંઈ બન્યું નથી.

બાઈબલમાં કહે છે, ‘પહેલ વહેલા આદમ અને ઈવ હતાં.’ એ આકાશમાંથી અહીં નહિ આવેલાં. આવી જ રીતે આ જીવો પૃથ્વી પર આવેલા અને રહેલા સાથે, બાગમાં રહેલા, એ બધાની વાત કરી છે. બાઈબલમાં આવાં યુગલની વાત છે. આપણે વાત કરતા હોઈએ ત્યારે કોઈ પુરુષ અવતરતો હોય. એટલું જ નહિ પણ જે ઊર્ધ્વ વૃત્તિવાળા છે-આપણી પૃથ્વી પરથી પણ માણસો ઉપર જતા હોય છે-હવે એની સાબિતી તો આપણાથી કંઈ આપી શકાતી નથી. એ સાબિતી તો તમે એવા પ્રકારના થાવ-એવી દૃષ્ટિવાળા-તો તમે જોઈ શકો ખરા. તમને સમજણેય પડી શકે કે, ‘ના ભાઈ, આ વાત સાચી છે.’ પણ જ્યાં સુધી તમને દૃષ્ટિ થઈ નથી, ત્યાં સુધી તમને આ વાત સાચી નહિ લાગે, પણ ઘણી વાતો આપણને સાચી ના લાગતી હોય, તેમ છતાં સાચી હોય છે. એવું જીવનમાં ઘણીવાર આપણે જોઈએ છીએ. આપણે વિચાર કરીએ તો ઘણીય વાર કોઈ વાત સાચી હોતી નથી, પણ છતાંય એ સાચી પડે છે. એમ કોઈક કોઈક ઠેકાણે અનુભવ થયેલા છે, એ મને અત્યારે યાદ નથી આવતા. સાચા એવા પ્રસંગો બનેલા છે. પણ યાદ કરીશ. કોઈક વખત યાદ આવશે તો કહીશ, પણ એવા પ્રસંગો બનેલા છે. તમે માનો કે ના માનો પણ એવા પ્રસંગો બનેલા છે કે તમે એની પાછળનો અર્થ ના સમજી શકો. કોઈન્સિડન્સ-(એકબીજા સાથે સંકળાયેલા) તમે ના માની શકો. તમે તો કહો કે ‘એ તો



થવાનું હતું તે થયું. એની મેળે બન્યું !’ એમ પણ નહિ માની શકો. એવા બધા સજ્જડ રીતના ઈન્સિડન્સ-(પ્રસંગો)બન્યા છે કે કોઈનો હિડન-(છૂપો) હાથ છે. ભગવાનને ના માનતો હોય તેને માનવું પડે. એમાં કોઈનો હિડન હાથ સંકળાયેલો છે, એમ માન્યા વિના છૂટકો ના થાય. એવું પણ છે.

આ તો બનેલી વાત છે. ગાંધીજીના મંત્રી મહાદેવ દેસાઈના મોટાભાઈ હતા. બહુ પ્રખ્યાત માણસ હતા. તે રેલવેમાં નોકરી કરતા. આપણે અત્યારે જ્યાં ઊતરીએ છીએ ત્યાં એક સ્ટેશન છે. ગ્રાંટરોડ ઉપર પેલા ભાઈ હેડ તરીકે કામ કરે. તે વખતે વાઈસરોયની ટીમ જવાની. એમને માટે સ્ટીમર ઊભી રહેલી. આ પાટા એવા કે છેક સ્ટીમર સુધી જતા હતા. ત્યારે એના પર થઈને બીજી ટ્રેન પણ જતી હતી. ‘લાઈન ક્લિયર રાખો-છેક સુધી જવાનું છે.’ એમ હુકમ હતો. તે વાઈસરોયને જવાબ આપે છે. ‘દિલગીર છું. મારાથી નહિ રાખી શકાય. બીજી ટ્રેન આવી રહી છે. તેને મેં સિગ્નલ-(સંકેત) આપી દીધું છે. એટલે હવે મારાથી ક્લિયર નહિ કરી શકાય. જેને મેં પહેલું સિગ્નલ આપી દીધું, તે ટ્રેનને મારે લેવી જ પડશે. તું એને ડોક્યાર્ડમાં બીજે ઠેકાણે મૂક, પછી એને ક્લિયર આપી દઉં છું.’ તે લોકોએ આને ઈન્સલ્ટ-(અપમાન) ગણ્યું. પછી પેલી ગાડી આવી. ડોક્યાર્ડમાં મૂકી અને પછી એને ક્લિયર લાઈન આપી. પણ થોડીકવાર થોભવું પડ્યું. તે એ લોકોને માથાવાઢ લાગ્યું. પછી કેસ ચાલ્યા. એમણે તો જે સાચું હતું તે કહી દીધું કે ‘આ મારો કિસ્સો છે. તમારે જે કરવું હોય તે કરજો.’ ‘આવા મોટા વાઈસરોયની સ્પેશિયલ જતી હતી, તેને તમે અટકાવી રાખી, તે માટે તમને નોકરીમાંથી

દૂર કેમ ન કરવા ? તેવા કાગળિયા આવ્યા. એની નીચે એમણે લખ્યું કે ‘મને એવી ખબર ન હતી કે વાઈસરોયની સ્પેશિયલ ટ્રેન આવે છે. પહેલેથી હું જાણતો હોત તો પેલી ટ્રેનને હું બીજા સ્ટેશન પર અટકાવી રાખત. કહેત કે ‘ભાઈ, હમણાં તમે આવશો નહિ, આ સ્પેશિયલ ટ્રેન આવે છે, તેને હમણાં જવા દો પછી તમે આવો.’ એની મને ખબર ન હતી. એટલે મારે કંઈ જાણી જોઈને વાઈસરોયની ટ્રેનને રોકવી એવું કંઈ છે જ નહિ. તમારે જે કરવું હોય તે કરો.’ એ લોકો મૂંઝવણમાં પડ્યા કે આવા માણસને કેવી રીતે બરતરફ કરવો ? એ વખતે ભૂલાભાઈ બેરિસ્ટર. મહાદેવભાઈને અને એમને બહુ સારો સંબંધ. તે ભૂલાભાઈએ આ જાણ્યું, એમણે કહ્યું, ‘ગભરાઈશ નહિ. એમના બાપનીય તાકાત નથી કે તને નોકરીમાંથી કાઢે ! હું છેક સુધી લડીશ. એટલે પછી એને નોટિસ આપી કે ‘ભવિષ્યમાં તમારે આવી બાબતમાં કાળજી રાખવી. નોટિસ બતાવી. નોટિસનો તો કંઈ અર્થ નથી. આવી બાબતમાં કાળજી રાખવી. તે કાળજી રાખવાની છે તે રાખીશું અને આમાં આપણે નિષ્ઠા નથી રાખતા એવું કંઈ છે નહિ. એ છો લખ્યા કરે. આના પર આપણે બહુ ધ્યાન રાખવાની જરૂર નથી. મહાદેવભાઈના ભાઈ જીતેલા અને એના પગારના ઈન્કીમેન્ટ-(ઈજાફા) અટકાવેલા તે પણ પાછા મળેલા. એવા બહાદુર માણસો પણ આપણા દેશમાં થઈ ગયા.

આપણા દેશમાં ઘણી વખત નાનામાં નાના માણસ પણ બહાદુર થઈ ગયા. બહારવટિયો બાબર અહીંયાં કોઠીમાં પોલીસ ચોકીમાં પુરાયેલો-તો એને એમ કે ‘સાલું મરવું તો

બહાદુરીથી મરવું. આ રીતે મરવું તે બરાબર નહિ.’ પોલીસની બંદૂક આંચકી લીધી, અને એને જ ઠાર કર્યો. પોલીસ ચોકીમાં હતા તે બધા ખલાસ થઈ ગયા. પછી એ લોકો મંદિરની પાછળ સંતાયા. સંતાઈને જેવો પેલો દેખાય કે ગોળી મારે, પણ એ આઘોપાછો થઈ જાય. અને બાબર એવું નિશાન તાકીને મારે કે બધા મરી જ જાય. ત્યાં મંદિર પર પણ કેટલાય માણસોને એણે મારી નાખ્યા પછી મિલિટરીના માણસો આવ્યા. પછી એનો કબજો લીધો. અને એ લોકોએ એને ગોળી મારીને મારી નાખ્યો, પણ કેટલા બધા માણસોને એણે મારી નાખ્યા ! બહાદુર હતો. ‘આવી રીતે નહિ મરું. મરીશ તો બહાદુરીથી. કેટલાયને મારીને મરીશ.’ એનું નામ જાણીતું હતું-બાબર. વાણિયાએ લુચ્ચાઈથી પકડાવેલો. એ વાણિયાને પૈસા પચી જાયને. પણ એક માણસ, કેટલા માણસોને મારી નાખીને મર્યો. તેની પણ બહાદુરી કેટલી !

એમ તો આપણે જાણતાં નથી, પણ ઈતિહાસમાં એક ભીલ થઈ ગયેલો. એને બધા દેવ માને. આ ભીલ લોકોને-બધાને એકઠા કરેલા. આ અંગ્રેજ લોકો શું માને કે બધા ભીલ લોકોને આ ચડાવે છે. પેલાને એવું ન હતું. પેલાને તો ભગવાનની ભક્તિ કરવાની વાત હતી. એમાં રાજકીય વાતાવરણ કંઈ જ ન હતું, તોયે અંગ્રેજોએ એમને પકડેલા.

પેલા ઠક્કરબાપા ત્યાં કામ કરે. શરૂઆતમાં ઓગાણીસ વીસની સાલમાં તે પછી સર્વન્ટ્સ ઓફ ઈન્ડિયા સોસાયટી. પહેલાં તો ચળવળમાં ભળ્યા ના હોત તો એમને માનત, પણ સર્વન્ટ્સ ઓફ ઈન્ડિયા સોસાયટીનું વજન હતું. એટલે એના

સભાસદનું માને, પણ આ તો આમાં ભળી ગયેલા છેવટ સુધી. સર્વન્ટ્સ ઓફ ઈન્ડિયા સોસાયટીના સભ્ય હતા, પણ આમાં ભળી ગયેલા એટલે એમનું કંઈ સાંભળ્યું નહિ. એમને (ભીલબાપાને) પોતાની અગેન્સ્ટ-(વિરોધમાં) રાખેલા. ઠક્કરબાપા બહુ સારી રીતે ટ્રીટમેન્ટ-(સારવાર) આપતા. એટલે ઠક્કરબાપા સારામાં સારા વકીલો રાખીને એમના માટે કેસ લડેલા. અને એને નિર્દોષ છોડાવેલો. એમાં એક શરત કરી કે જીવનમાં ફરીથી એણે પ્રચાર કરવો નહિ. ‘પ્રચાર કરવો નહિ’ એવું લખેલું એટલે ઠક્કરબાપા કહે, ‘ભજન કરવું નહિ એમ ક્યાં લખેલું છે ? એટલે આપણાથી ભજન થાય. તમે ભજન ગાઓ. બીજું કશું નહિ. એની પાછળ એક અક્ષરે બોલવો નહિ.’ એટલે જેટલાં ગવાય એટલાં ભજન ગાતાં ગાતાં ફર્યા કરતા. અને હજારો ભીલો એની પાછળ. એમના માટે એટલી બધી ભક્તિ હતી. એટલા બધા માણસો કે સરકાર ચમકી. આ તો પાછો ભીલોને ચડાવે છે. ભજન જ ગાય છે, પ્રચાર કરતો નથી, એને પકડવો કંઈ રીતે ? ક્યા કાયદા પર ? ઘણાં વર્ષો સુધી ભજનનું ચલાવ્યું. સરકાર પણ કંઈ ના કરી શકી. પકડી નહિ શકી એને. એ મરી જવાનો હતો ત્યારે એણે મોટો ઉત્સવ કર્યો. બહુ મોટો ઉત્સવ. ઓછામાં ઓછા લાખ સવા લાખ ભીલો ભેગા થયા હશે. એમને જમવા કરવાની સાધનસામગ્રી એને મળી ગયેલી. દરેક ભીલ ચોખા લાવે, દાળ લાવે, ઘઉં લાવે, કોઈ શાક લાવે, ડુંગળી લાવે, એમ કરીને બધું થઈ ગયેલું. પણ તે જ સાંજે પેલા બાવાને પકડીને સરકાર લઈ ગઈ. પાછા ઠક્કરબાપાએ પ્રયત્ન કર્યો.

સરકારને રિપ્રેઝન્ટેશન-(રજૂઆત) કર્યું. ‘આ તો એની સામાન્ય સભા છે. ભજનની સભા છે. એનો જન્મદિવસ છે. હવે એ મરવાનો છે, તે એને ખબર છે. બહુ દૈવી પુરુષ છે, અને એને તમે પકડો છો. માત્ર અત્યાર સુધી એણે ભજનો કર્યા છે. એણે બીજું કંઈ કર્યું નથી. તમારા માન્યામાં ના આવે તો એને પૂછો કે એ વાત સાચી છે કે નહિ ? ભજન કર્યા કરે છે. પણ લાખ માણસો ભેગા થાય છે. કંઈ તોફાન થાય એટલે અમે પકડી લાવ્યા છીએ !’ ‘ભાઈ, કંઈ તોફાન નહિ થાય. તમે જવા દો. આટલા બધા માણસો એકઠા થયા છે. તમે નહિ મોકલો તો ઊલટું તોફાન થશે, એટલે સરકાર એને પાછા મોકલે છે. એ બધાંને સંબોધે છે કે ‘બધાંએ સંપથી રહેવું, માંહોમાંહે લડવું નહિ. ભગવાનનું ભજન કરવું.’ આવો બધો બોધ આપે છે. બધાંને જમાડે છે અને બીજે દિવસે શરીર છોડી દે છે. ભીલ કોમમાં પણ આવા જબરજસ્ત માણસો પણ થઈ ગયેલા. ભગવાનમાં માનવાવાળા ભીલ કોમમાં પણ થઈ ગયા છે.

ભંગી કોમમાં પણ થયેલા. દક્ષિણમાં તો ઘણા થઈ ગયેલા. ભેદભાવમાં માને નહિ. બધાં એને પગે લાગે. એવા બધા લોકો થઈ ગયા છે. આ માણસે કોઈ વસ્તુનો ભેદ નહિ રાખેલો. એનામાં શક્તિ એવી હોવી જોઈએ.



## (૧૨) ચેતનનાં-પ્રભુનાં દર્શન

શ્રીમોટા : હવે કંઈ સ્પિરિચ્યુઅલ-(આધ્યાત્મિક) વાતો કાઢો.

સ્વજન : મોટા, આ જળ અને પૃથ્વી તત્ત્વ છે, એમાં પણ ચેતન ઉપર આવવા પ્રયત્ન કરી રહ્યું છે ?

શ્રીમોટા : ચેતન તો અંદર છે જ, પણ તે એવી રીતનું છે કે તે એક્ટિવ-(સક્રિય) નથી, અને જળ અને પૃથ્વી તત્ત્વની રીતે જ એ ત્યાં પડી રહેલું છે, પણ એ એક્ટિવ નથી. એ જો એક્ટિવ થાય તો જળ અને પૃથ્વીના સ્વભાવમાં ફેરફાર થાય. અત્યારે આપણામાં મનુષ્યોમાં કેટલાક ભક્ત લોકોમાં તેજ, વા અને જળ-આ ત્રણેમાં પેનીટ્રેટ-(એકાગ્ર, ઊંડું) થયું છે. આ ત્રણમાં પેનીટ્રેટ થયું છે, તો આ ત્રણમાં દેખાતું કેમ નથી ? એવો સવાલ લોકો પૂછે. આ પૃથ્વી પર એને લીધે કેમ કંઈ આ ત્રણ તત્ત્વોમાં વિકાસ નથી થતો ? એ તત્ત્વોમાં વિકાસ થતો કેમ નથી દેખાતો ? કે ઈશ્વર જેવું કંઈ તત્ત્વ છે, તો આપણને લાગતું કેમ નથી ? એ તેજ, વા અને આકાશ-એમાં આ તત્ત્વ જે છે તે મનુષ્યમાં છે તે અમે માનીએ છીએ, એ વાત ઘણા લોકો કહે છે. એ જે છે તે ઓલ પર્વેડિંગ-(વ્યાપક, સર્વત્ર) છે. એ વિશ્વના વાતાવરણમાં વ્યક્ત કેમ થતું નથી ? એમ ઘણા લોકો આપણને પૂછે, તો એનો જવાબ એવી રીતે અપાય કે ‘ભાઈ, વ્યક્ત તો થઈ જ રહેલું છે. એ વ્યક્ત થઈ રહેલું ના હોય તો આ જે તેજ આકાશ વગેરેનું વાતાવરણ છે, એમાં સંમિલિત થઈને એ પ્રગટે છે, એને લીધે આ કાળમાં ઘણાં સંશોધનો થયાં છે. એવા માણસોમાં જે આત્મા-જે ભગવાન પ્રગટ થયો છે, તે ત્રણ તત્ત્વોમાં-આકાશ, તેજ અને વામાં પ્રગટ થયો છે. તેના

રહસ્યરૂપે આ બધું ખીલેલું છે, ‘પણ એ જવાબ મને કન્વિન્સીંગ-  
(સમજમાં ઊતરે એવો) ના લાગ્યો. એ તો એની પાછળ  
માણસોએ કેટલી બધી જહેમત ઉઠાવી અને તેમણે ખોળ્યું. આ  
કંઈ માણસની અંદર આ ત્રણ તત્ત્વ એકઠાં થયાં, અને એ તત્ત્વો  
ભગવાનને લીધે પ્રત્યક્ષ-સાકાર થયાં એમ કંઈ માની શકાય  
એવું નથી.’ એમ પેલા લોકો કહે છે.

મને પોતાને એમ લાગે છે કે આપણામાં આ તત્ત્વ જે છે  
તે તત્ત્વ સ્ટેટિક-(સ્થિર) નથી. જો એ સ્ટેટિક ના હોય તો એક  
જગ્યાએ સ્થિર થઈને છાનુંમાનું બેસી રહેવાનું નથી. આ તત્ત્વો  
બધે ફરનારાં. જ્યાં જ્યાં એમની એપિટ્યૂડ-(રુચિ) હતી-  
લાયકાતવાળી જે જે વ્યક્તિઓ હતી, એમનામાં એ પ્રવેશે છે.  
આ ત્રણ તત્ત્વો એ માત્ર પહેલાં ત્રણ તત્ત્વોરૂપે આપણામાં હતાં  
તે રૂપે નથી રહેતાં. પછી જુદા પ્રકારના થઈ જાય છે. ત્યારે  
જે કોઈ તન્મય થયેલો માણસ હોય છે, એનામાં પેલું તત્ત્વ  
પ્રવેશે છે. પ્રવેશીને પેલાને જ્ઞાન આપે છે. એ જ્યાં જ્યાં હશે  
ત્યાં સ્પર્શ કરે છે. વા, તેજ પણ એવી રીતે સ્પર્શ કરે છે,  
અને આકાશ પણ સ્પર્શ કરે છે. આકાશ વધારે કરીને જ્ઞાન  
પ્રેરે છે, એ કંઈ નવી શોધખોળો કરતું નથી પણ જ્ઞાન હોય  
એટલે આપમેળે નવી શોધખોળ થાય. નવું નવું એ જાણે,  
શોધે, બનાવે, એ બધું કરે, કારણ કે જેને એ સ્પર્શે છે,  
તેને બેકગ્રાઉન્ડ-(ભૂમિકા) કંઈ જ્ઞાનવાળી કે ભગવાનને  
મેળવવાવાળી એ હોતી નથી. એ તો માત્ર એકમાં ચિંતનાત્મક  
થઈ ગયો છે. એટલે એને સ્પર્શીને એના વિષયનો, જ્ઞાનનો  
સ્ક્રોટ કરે છે. આ જ્ઞાન, તેજ, વા તે સર્વદેશીય છે, એકદેશીય

નથી, એટલે કોઈ પણ ક્ષેત્ર એના તત્ત્વમાંથી બહાર નથી જતું. એ બધું આ જ્ઞાન, તેજ અને વામાં છે, કારણ કે જ્ઞાનનો મોટો ભાગ તેજમાં આવેલો છે. જ્ઞાન આપવાની શક્તિ તેજમાં વિશેષ છે. આવી રીતે દુનિયામાં ભગવાનને માનતા હોય કે ના માનતા હોય, એ સવાલ મુદ્દલેય નથી, પણ આવી રીતે જે એકાગ્રપણે મનન અને ચિંતવનમાં છે, અને જેની શોધ કરતા હોય છે, તેને તે સ્પર્શ કરે છે. જે સ્પર્શ કરે એને પોતાના જ્ઞાનનો સ્ફોટ થાય. જે વિષય પર પોતે શોધખોળ કરતો હોય તે શોધખોળ કરનારને પેલું તત્ત્વ જ્યાં સ્પર્શ, ત્યાં પેલા તત્ત્વના જ્ઞાનનો સ્ફોટ થાય. અને તે સમજી લે. એટલો બધો રાજી થાય કે કૂદે-નાચે. ‘મને આ જડ્યું !’ પણ તે એ ના સમજે કે કોઈકે મને સ્પર્શ કરીને જ્ઞાન આપ્યું, કારણ કે એવી રીતે સમજવાની એની શક્તિ નથી, કારણ કે એ તો એમ માને કે હું એકાગ્ર મને મનનચિંતવન કરતો હતો એનું આ પરિણામ છે. એમ તે માને, કેમ કે એને એવું જ્ઞાન નથી.

આ ભગવાન છે, અને એની માત્ર ભક્તિ કરે છે, માત્ર ‘રામ રામ’ કે ‘ૐ નમઃ શિવાય’ કરે કે એનું બીજું જે કોઈ નામ લેતું હોય તેને જ ભગવાન મદદ કરે છે, એ બરાબર નથી. જે કોઈ વિષયમાં, ભલેને પછી એ દુનિયાનો વિષય હોય, એને ખોળવામાં એકાગ્રપણે રહે તેને તે મદદ કરે. જે માત્ર ભક્તિ જ કરે છે, એને જ મદદ કરે છે, એવું એને નથી. કોઈ પણ વિષયમાં, આટલી બધી શોધખોળ થઈ, જડી, પણ કોઈએ ઈશ્વર વિશે અત્યાર સુધી કહ્યું હોય એવું આપણા ખ્યાલમાં આવ્યું નથી. મારી સમજ પ્રમાણે છે તો ઈશ્વર જ.



ભગવાન અનેક પાંખોવાળો છે. જ્યાં જ્યાં જે જે વિષયમાં, જેનું મન તદ્દન એકાગ્ર રીતે કેન્દ્રિત થયેલું, અને જે વિષય પર જેનું મનનચિંતવન થયેલું, તે વિષયનું હાર્દ ભગવાન તેને બતાવી આપે છે. એ વાત ચોક્કસ.

એટલે આ બધાં સંશોધનો આજે જડ્યાં છે, એનું કારણ એ છે. માત્ર નામસ્મરણ કર્યા કરે છે તે જ માત્ર બરાબર નથી. એ જ ભગવાનની ભક્તિ છે, એવું નથી. ભગવાનની ભક્તિ, સંસારનાં પ્રત્યક્ષ થતાં રહેતાં કર્મની સાથે પણ સંકળાયેલું છે. કર્મ વગરની ભક્તિ નથી. કર્મની સાથે બધું સંકળાયેલ છે. માત્ર બેઠાં બેઠાં રામરામ કર્યા કરતો હોય, તો તે ભક્તિ નથી. તેને માટે કર્મ એસેન્શ્યલ-(જરૂરી) છે. તેની સાથે કર્મ ના હોય તો માણસ ચોવીસ કલાક ભગવાનનું નામ લે તે અશક્ય છે. તે પ્રમાદી થઈ જાય. જ્ઞાન હોય, ભક્તિ હોય કે યોગ હોય- આ ત્રણે માર્ગને માટે કર્મ એસેન્શ્યલ છે. કર્મ વિના ભાવના ઘડાય નહિ. ભાવના ઘૂંટાય નહિ, ભાવના વ્યક્ત પણ ના થાય. એટલે કર્મ આ ત્રણેને માટે એસેન્શ્યલ છે. કર્મ હોય તો ભક્તિ હોય, યોગ હોય, ગમે તે માર્ગ હોય એ બધામાં કર્મ એસેન્શ્યલ છે.

**સ્વજન :** મોટા, તમે કહ્યું કે બીજા ગ્રહોમાંથી આ આપણે ત્યાં આવે છે. અને આપણે ત્યાંથી બીજા ગ્રહોમાં જાય છે, તો બીજા ગ્રહોમાંથી આવે છે, તે હેતુપૂર્વક આવે છેને ?

**શ્રીમોટા :** હેતુપૂર્વક આવેલા હોય. હેતુ વિના વાત નહિ. કોઈક એવા મોટા મહાત્માઓ હોય છે, તે જાણતા હોય. આપણા ગુજરાતમાં એક એવા મોટા સંત હતા. અમદાવાદમાં સર

ચીનુભાઈને ત્યાં ઊતરતા હતા. સત્સંગ કરતા. સુરતમાં આવતાં જતાં. તંત્ર જાણતા હતા, પણ કોઈને શિખવાડેલું નહિ. હું એમની પાસે જતો. બેત્રણ વખત ગયેલો. એક વેળા પૂછેલું, ‘આપની પાસે તંત્ર શીખવું છે માટે આવ્યો છું. ‘અભી હમ કો વક્ત નહીં હૈ. ફિર આના.’ થોડોક વખત ગયેલો. મને બેસાડ્યો. કહે, ‘બેસો.’ જમાડે ખરા હોં ! જમાડે, બેસાડે, ચાના સમયે ચા આવે. એમના એક ભક્ત હતા. તે મારે ત્યાં મૌનમાં બેસી ગયેલા. હજી જીવે છે. એણે બધી વાત એમને કરી. એણે ‘મૌનમાં એસા હુઆ, એસા હુઆ.’ પછી એમણે એને એમ કહ્યું કે ‘મારે પણ બેસવું જોઈએ.’ એણે કહેલું, ‘જાઓ બાપા, અહીં સુરતમાં છે.’ એટલામાં તો એ ગુજરી ગયેલા.

એ વખતે હું ફરીથી ગયેલો. ત્યારે પૂછ્યું, ‘ફિર ક્યોં આયે હો ? ત્યારે મેં કહેલું, ‘પેલું શીખવા આવ્યો અને આપે મને સરખો જવાબ આપ્યો નહિ-એટલે મને થયું શી જરૂર છે ? ભગવાનનું નામ મોટું છે. એમાં બધા તંત્ર આવી ગયા. એમાં તંત્ર માર્ગ પણ આવી ગયો. એમાં કોઈ વાંધો નથી. ભગવાન તેના ભક્તને જે વખતે જે જરૂર હોય, તે તેને સુઝાડી દે છે, એવો મારો અનુભવ છે. એટલે હું તમારી પાસે આવ્યો નહિ. આપે મને શિખવાડવાની તૈયારી ના બતાવી. હું લાયક છું કે નહિ તેની પરીક્ષા કરવી હતી. તેને માટે હું તૈયાર હતો. આજે પણ પરીક્ષા કરવી હોય તો કરો, પણ આજે મારી શીખવાની દાનત નથી. મારે ભગવાન બસ. એનું નામ બસ. તંત્ર માર્ગથી મને લેવો હશે તો એ તંત્રના માર્ગ મને આપશે. જે માર્ગથી જે કરવું હશે તે કરી આપશે. અને તે માટે હું

મારા મનમાં નિશ્ચિત છું.’ એટલું બધું કહ્યું. મને પૂછ્યું, ‘દસ લાખ રૂપિયે કી મૂડી કર સકતા હૈ ? મੈં ખડી કર સકતા હૂં.’ એટલા પૈસા મને આપી દો. મારે આ બધાં કામ કરવાનાં છે.’ ‘દેખતા નહીં, મંદિર બંધાને કા હૈ. કોઈ દેતા નહીં હૈ, ભગવાન સે લેના ઔર ભગવાન કા કામ કરના હૈ.’ પાંચસાત હજાર રૂપિયાની નોટ એમની પાસે આવી. મેં મારી જાતે જોયું. નકારી કેવી રીતે શકું ? પણ મેં કહ્યું, ‘મારે આ વિદ્યા શીખવી નથી. હું મહેનત કર્યા કરીશ અને મહેનત કરતાં કરતાં ભગવાન જે આપશે તે ખરું. મને શ્રદ્ધા છે કે મને આપશે. મહેનત કર્યા કરીશ. જ્યાં જે બોલાવશે ત્યાં જઈશ. અને એમ કરતાં જે મળશે તે ખરું. સમાજને માટે હું કોઈ મંદિર બનાવીશ નહિ. મંદિર ઘણાં છે. આપણા દેશમાં મંદિરનો ઓરતો હવે રહ્યો નથી. માટે કોઈ મંદિર નહિ બંધાવું. કોઈ મકાન નહિ બંધાવું. સાધારણ રહેવા જેવું કંઈ બંધાવીશ, અને બધું સમાજનું કામ કરીશ.’ એમણે કહ્યું, ‘અચ્છા બેટા, કર કામ. હો જાયેગા.’ આશીર્વાદ દો. ‘તૂ તો ભક્ત હૈ. તેરા કામ કરના હી પડેગા ઉસકો.’ આવું સાંભળીને રાજી થઈને હું તો આવ્યો. ગુજરાતમાં એવાય તંત્ર જાણનારા હતા. સુરતમાં અને નર્મદા કિનારે એમનો આશ્રમ છે. ઉટીમાં પણ છે. હું ઉટીમાં ગયેલો. પણ હોટલનું ભાડું તો કંઈ આપણાથી પોષાય નહિ. એટલે કંઈ એવું ખોળી કાઢો કે આપણને મફત મળે અને સગવડ મળે. એટલે યાદ આવ્યા. એમનો આશ્રમ ત્યાં છે. ઉટીથી બાર માઈલ દૂર. બહુ સુંદર, મોટો, નદીમાંથી ઘાટ કાઢીને બનાવ્યો છે. અમે ત્યાં રહેલા. ત્યાંથી બાર માઈલ માઈસોર થાય. બે વખત

એમને ત્યાં જમતા, સૂતા. બહુ હોશિયાર માણસ. કેવી કેવી સુંદર જગ્યાઓ પસંદ કરેલી. એમનું પોષણ થાય એટલી જગ્યા રાખેલી. ત્યાં ગમે તે વાવે. એમનું ચાલે. અપ-ટુ-ડેટ કંડિશન- (અદ્યતન સુવિધાવાળી)માં બનાવી દીધેલી. ઠંડું પાણી મળી શકે એ માટેની સગવડ હતી. બાદશાહી ઠાઠથી રહે. એટલી સુંદર કારપેટો પાથરેલી હતી. હું તો આવો ખર્ચ ના કરું. હું તો વિચારું કે આ તો પ્રજાનું છે, સમાજનું છે. સમાજનું આવી રીતે વાપરવાનો અધિકાર નથી. મારા વિચાર આવી જાતના. આજના સાધુઓ તો કહે, ‘સમાજ ક્યા હૈ ?’ જે સંસ્કારથી થયા હોય એ પ્રમાણે એ કરે.

**સ્વજન :** મોટા, તમે કહેલું કે તમે હિમાલય ગયેલા, ત્યારે તમને ત્રણ મહાત્માઓનાં દર્શન થયેલાં. એમાં એક તો અઘોરી બાબાની વાત કરી. બીજા હિંદુ મહાવિદ્યાલયના સંદર્ભમાં માલવિયાજીને મળેલા એમની તમે વાત કરી. અને ત્રીજા કોણ હતા ?

**શ્રીમોટા :** હિમાલયમાં જ રહેતા હતા. અને જ્યાં ગંગાજીનું મંદિર છે, એમાં જ રહેતા. છ મહિના ચાલે અને છ મહિના બંધ રહે. ગામડાંમાંથી પણ લોકો ત્યાં આવતા. કોઈક કોઈક રહે. અને છ મહિના નીચે ઊતરી જતા. હું એકબાજુ કોઈક ઠેકાણે રહેતો.

એક બાઈ એમની સેવામાં રહેતી. એણે એવી બંધી વાત મને કરી. મહારાજની બંધી નેગેટિવ વાતો હતી. અને સંસારમાં એને સ્વીકારવાવાળા બહુ થોડાક હોય. મને થયું કે ‘આવા મોટા મહાત્મા પુરુષ છે, અને આ બાઈને આટલો બધો મદ છે ? એ ભગવાનની કૃપાથી જાય તો સારું, કારણ કે આ બાઈ

કેટલાયને કહેતી ફરશે અને લોકો આ બાઈનું માનશે. અને પેલા મહાત્મા તો કંઈ સ્પષ્ટતા કરવા જવાના નથી. લોકો તો વાત ફેલાવ્યા કરે. એટલે મેં ભગવાનને પ્રાર્થના કરી કે ‘તું એને સદ્બુદ્ધિ આપ અને એનું ખરું સ્વરૂપ જુએ અને આવી બુદ્ધિ એની નીકળી જાય એવું તું કર. આ દૂર હટાવવા જેવી વાત મને લાગે છે. માટે કોઈ પણ ઉપાયે આ તો થવું જ જોઈએ’ એમ આખી રાત પ્રાર્થના કરવા માંડેલી. પછી સવારમાં ઊઠીને, દાતણપાણી કરીને નદીમાં નાહીને, ધોયેલાં કપડાં પહેર્યાં. ગંગાસ્નાન કરતાંય પ્રાર્થના કરી. પછી એ બાઈ આવીને મને પગે પડી અને કહે, ‘મોટા, હવેથી હું આ કામ નહિ કરું. મેં ભયંકર ભૂલ કરી નાખી. આવા મોટા મહાત્મા વિશે આવી વાત ફેલાવી ! હવે એનું પ્રાયશ્ચિત્ત મને બતાવો.’ મેં કહ્યું, ‘આનું પ્રાયશ્ચિત્ત એ કે દઢ વ્રત લે. ભૂલેચૂકે પણ આના વિરુદ્ધમાં કંઈ પણ તારે કહેવું નહિ. અને તને કંઈ પણ શંકા થાય તો એમને જઈને પૂછી આવજે.’ તો એ કહે, ‘મારી જોડે વાત કરશે ?’ મેં કહ્યું, ‘હા, જા, તારી જોડે વાત કરશે.’ પછી એ બાઈને મહાત્મા પાસે લઈ ગયો. પગે લાગ્યો. પછી મેં બધી વાત કરી અને કહ્યું, ‘આને કંઈ શંકા થાય, કંઈ વાત કરવાનું મન થાય, તો કૃપા કરીને ભગવાનની ખાતર એટલું કરજો. વચન આપો.’ તો કહે, ‘હા, જા, વચન. એને જ્યારે આવવું હોય ત્યારે આવે. એની સાથે વાત કરીશ. એણે કેવી કેવી વાતો મારા વિશે ફેલાવી છે, તે હું જાણું છું. મારે તો કંઈ જાણવા કરવાનું હોય નહિ. જેવી ભગવાનની મરજી, પણ એને આવીને જે કંઈ પૂછવું હોય તે પૂછે. વાતચીત કરવી હોય તોપણ કરે. અને એને મદદ જોઈતી હશે તોપણ આપીશ.’

મેં એ બાઈને કહ્યું, ‘જો, કેટલા ઉદાર છે ! તેં ખરાબ કર્યું પણ તને મદદ આપવાને માટે તૈયાર થયા. તે તને એનું ઉદાર હૃદય સમજાય છે કે નથી સમજાતું ?’ તો કહે, ‘સમજાય છે.’ પછી અમે આવતાં રહેલાં, પણ આવા મહાત્માઓ હોય છે.

એક મકાન હતું એમાં રહેતા હતા. એક છોકરો રાખેલો. એક બાઈ રાખેલી. તે બધું કરે. અને બધો પૈસાનો હિસાબ-કિતાબ રાખવા એક મુનીમ રાખેલો. પૈસા કોણ મોકલાવે તેનો હિસાબ રાખતો. ત્રણ જણ રહેતાં હતાં. માણસો આવજા કર્યા કરતા. મરજી આવે તો સવાલનો જવાબ આપે. નહિતર ના આપે. મૂંગા મૂંગા બેસી રહે. પૂછીએ એટલે જવાબ આપવો જ જોઈએ એવું નહિ. બેચાર વાર પર્સીસ્ટન્ટ-(પાછળ પડવું) થાય, તો આપવો હોય તો આપે. આપણે પર્સીસ્ટન્ટ થવું જોઈએ. આપણે એની પાછળ ફર્યા જ કરવું. પાંચછ દિવસ સુધી ગયો ત્યારે એમણે છઠ્ઠે દિવસે મારી સાથે વાત કરી. એટલી ધીરજ રહે નહિ, અને એ ‘ના બોલ્યા’ છો સૂઈ ગયા. આપણે તો હેંડો એમ કહે તેને માટે નકામું.

આજે આ સંસારમાં, મારા વિશે ગમે તેટલું ખરાબમાં ખરાબ બોલતા હોય, વિચારતા હોય, તોય તેને હું ચાહું છું, એવું કબૂલ કરનારા પણ છે. હું ચાહ્યા વિના રહું નહિ. મારાથી રહેવાય નહિ, સાહેબ, કોણ જાણે કેમ, પણ મને સાચું લાગે છે કે ભગવાનનું એ જ લક્ષણ છે કે દરેકને ચાહે છે ! એવું નહિ કે સાચાને જ ચાહે છે. ખોટાને પણ ચાહે છે. કોઈક દિવસ એમાંથી એનો ઉદ્ધાર થવાનો છે. સાચાને પણ ચાહે છે, અને જૂઠાને પણ ચાહે છે.

## (૧૩) સાકાર નિરાકાર એક જ

શ્રીમોટા : ભગવાન પર્સનાલિટી-(વ્યક્તરૂપ) છે, એઝ વેલ એઝ-(સાથોસાથ) નોનપર્સનાલિટી-(અવ્યક્તરૂપ) પણ છે. એ બે આસ્પેક્ટ્સ-(પાસાં)માંથી નોનપર્સનાલિટીના આસ્પેક્ટ્સ જે છે તે વધારે છે. ગુણવાળો અને આપણને દેખાય નહિ-એનાં દર્શન આપણને દેખાય નહિ, એનાં દર્શન આપણને નહિ થાય. પણ એ સાકાર છે. સાકાર અને નિરાકારમાં કોઈ જાતનો ભેદ નથી. શક્તિમાં પણ ભેદ નથી. અને બોલાવે ત્યારે સાકાર સ્વરૂપમાં, એટલે સાકારનાં દર્શન તે નિરાકારનાં દર્શન બરાબર જ છે. એમાં ક્યાંય ભેદ નથી. એટલે જેને એક દર્શન થઈ ગયું એને પછી જીવનમાં કોઈ જાતનું ‘એ’ નથી. નિશ્ચિતતા-ગમે તે થાય. એની નિશ્ચિતતા એટલી બધી સરળતાવાળી અને સહજ હોય છે. એ કાયમ એની સાથે જ હોય છે અને કંઈ કશામાં એ ચિંતાવાળો હોતો નથી. ભગવાનની કૃપાથી એ એનું કામ કરે છે. એક રસ્તે નહિ તો બીજે રસ્તે, નહિ તો ત્રીજે રસ્તે.

આ કાળાબજારિયા દાણચોરીવાળા પકડાયા. તે બધા ભેગા મળીને મને પચીસ હજાર રૂપિયા આપવાના છે. પેલા માણસને મેં કહ્યું કે ‘મને જલદી આપજે. મારે કામ છે એનું. પછી પંચાત પડશે.’ મેં એમને ના કહ્યું કે ‘તમને પંચાત પડશે.’ પણ ‘પંચાત પડશે માટે જેમ બને તેમ જલદી પૈસા આપી દો, તો ખપમાં લાગે.’ પચીસ હજાર રૂપિયા આપવાના હતા. પછી એકવીસ હજાર આપ્યા. ભલેને એકવીસ હજાર તો એકવીસ હજાર. બાકીના હવે નહિ મળી શકે.

બધા દાણચોરો એકઠા થયેલા-સભામાં. સભા હતી. પોલીસોય હતી. પણ પોલીસો શું કરે ? પોલીસો કોઈ દિવસ મારો જવાબ લેવા આવશે ખરી. મને પૂછશે કે ‘તમે આ પૈસા કેમ લીધા ?’ મારે એક વખત કિસ્સો બનેલો ખરો. હું સુરતની હોસ્પિટલમાં હતો. મને કશુંક થયેલું. ડો. આર. કે. દેસાઈ કહે, ‘તમે ત્યાં જ ચાલો.’ એટલે હું ત્યાં ગયેલો. ત્યાં એક પુષ્પાબહેન કરીને મારી સાથે હતાં. અનિલભાઈ હતા. ત્યાં ચા પીતો હતો. એવામાં એક માણસ આવ્યો. અમે એને ચા આપી. ચા પીતી વખતે બીજું કોઈ આવે તો ચા આપવી, એવો અમારો નિયમ. ગમે તેમ આડીઅવળી વાત કરી. મને થયું. માણસ આવી વાત શું કરવા કરે ? મારા મનમાં સ્ફુરેલું. મેં કહ્યું, ‘ભાઈ, તારું કામ નહિ સરે. તું જે કામ માટે અહીંયાં આવેલો છે, એ બને એવું છે નહિ અને તમે અહીંથી ચાલ્યા જાવ. અને તમારે આવવું હોય તો સરકારી વૉરન્ટ-(હુકમનો કાગળ) લઈને આવજો.’ વળી મેં કહ્યું, ‘પેસવા નહિ દઉં તમને. તમારે જવું હોય તો જાવ. તમારાથી આ કામ સરશે નહિ.’ પછી ગયો તે ગયો. પછી કોઈ વૉરન્ટ લઈને આવ્યું નહિ. પણ મેં જ સભામાં કહેલું કે ‘ભાઈ, તમે આ જે પૈસા લાવો છો તે ઠીક નથી. યોગ્ય રસ્તો નથી. હવે તમને એમાં બોધ આપવાનો નથી, પણ તમે મને જે પૈસા આપો છો એ પૈસા કોઈ દહાડો અભડાતા નથી. લક્ષ્મી પાવન છે. લક્ષ્મી કોઈ દિવસ અભડાતી નથી. અમે તો એ લક્ષ્મીનો સદુપયોગ જ કરીએ છીએ. અમારા આશ્રમમાં અમારા માટે વાપરતા નથી. એટલે અમારે લક્ષ્મી પાવન છે. જે કોઈ આવે અને ગમે



તેની લક્ષ્મી હોય તો લક્ષ્મી અમે લઈએ છીએ. તો લક્ષ્મી માતા પાવન છે. કોના માટે પાવન નથી ? જે મેળવે છે, એનાં મનાદિકરણમાં જે ભાવ થાય છે, તે ખરાબ છે. બાકી, લક્ષ્મી પોતે ખરાબ નથી.’ એટલે બધા રાજી થયા.

તે વખતે સુરતમાં મારો ઉત્સવ ઊજવાયેલો. ત્યારે તેમાં દાણચોરોએ રૂપિયા આપેલા. અમે તો નામ સાથે લખીએ. અનામી કંઈ લખીએ નહિ. ત્રણચાર જણાંનાં નામ હતાં. હું દવાખાનામાં હતો. એક ભાઈએ આવીને મને રિપોર્ટ બતાવ્યો. અને પૂછ્યું, ‘આ ચાર માણસોના પૈસા તમે કેમ લીધા છે ?’ તો મેં કહ્યું, ‘શું વાંધો છે, ભાઈ ? તમારી દૃષ્ટિએ ચાર માણસો સ્મગલર-(જુગારી) છે. આ તો કોમન બુદ્ધિથી કહું છું. તમારા મનથી આ સ્મગલર છે. એટલે સ્મગલરના પૈસા કેમ લીધા ? તમને એમ લાગતું હોય કે આ દોષિત છે, તો મારા પર કેસ ચલાવો જાવ. હું કોર્ટમાં જવાબ આપીશ. અમે તો જાહેર અપીલ કરી છે. આવાં કામ કરવાનાં છે. એને માટે પૈસા જોઈએ. પૈસા તો ગમે તે આપી શકે. મહાત્મા ગાંધીએ વેશ્યાના પૈસા લીધેલા છે. એ ઈતિહાસની વાત છે. શું આ દાણચોરી કરે છે, એટલે ભારત દેશના મટી જાય છે ? અને દેશને માટે કર્તવ્ય કરવું તે દરેકનું કામ છે. પછી ભલે, ગમે તે લોકો હોય. આ તો તમારું પણ કામ છે. તમે મને પાંચદસ રૂપિયા આપતા જાવ, પછી બધા હસી પડ્યા. પછી તેમણે મારા ઉપર કેસ કર્યો નહિ. ગયા તે ગયા.



## (૧૪) તાદાત્મ્ય ચિંતન

સ્વજન : મોટા, આ લો ઓફ આઈડેન્ટિટી-(તાદાત્મ્ય થવાનું)-આપણા જીવનમાં-એ જેમ જેમ આપણે ચેતનની જોડે આપણે ભેગા થઈએ, તેમ તેમ એ આપણામાં પ્રવેશે ?

શ્રીમોટા : ના, તાદાત્મ્ય છે તે, ચેતનની છેક નજીક જઈએ, તેમ તે ગુણ આપણામાં ખીલે છે. જેમ સૂર્ય ઊગવાનો હોય અને પોહ ફાટે, પોહ ફાટે એટલે આપણે જાણીએ કે સૂર્ય ઊગશે. તેમ તાદાત્મ્યનો ગુણધર્મ પ્રગટ્યો કે આત્માનો પ્રકાશ નિશ્ચિત. હવે તેને વાર નથી. હવે એક બે દિવસની વાર છે. તાદાત્મ્યનો ગુણધર્મ એ પ્રત્યક્ષ આત્માનું દર્શન આપણને થયેલું છે, એનું પ્રત્યક્ષ પ્રમાણ છે. પ્રમાણ વગર જગતમાં કોઈ માને નહિ. પ્રમાણ પહેલું જોઈએ. આ અનુભવ થયેલો છે એનું પ્રત્યક્ષ પ્રમાણ આ તાદાત્મ્ય છે, કારણ કે એનો ગુણધર્મ-આત્માનો-તે તાદાત્મ્ય. જો તાદાત્મ્ય ના થયો હોય તો આ સ્થિતિ શી રીતે થઈ હશે ? ઝાડમાં ઝાડ જેવો, નદીમાં નદી જેવો, પર્વતમાં પર્વત જેવો, તણખલામાં તણખલા જેવો, દેડકામાં દેડકા જેવો, સાપમાં સાપ જેવો-દરેકની સાથે તાદાત્મ્ય. તેનું પેલાના જેવું જ હોય અને તેમ છતાં પોતે નોખો, પેલાના જેવો જ થઈ જાય, બિલકુલ. જરાકે ફરક નહિ. પેલાના ગુણધર્મમાં અને આના ગુણધર્મમાં જરાકે ફરક નહિ. એવો પેલાની સાથે હળી, ભળી અને ગળી જાય-ચેતન. દરેકની સાથે. એક જણની સાથે નહિ. દરેકની સાથે હળી જાય, પણ મુશ્કેલી શી થાય ?

જો આપણે પણ કોન્શયસ-(સચેત) થઈએ, આપણે વેપાર કરવા ધન લાવીએ. જરા પણ કોન્શયસ હોઈએ, તો આપણને ધ્યાન રહે કે આપણે પાછું આપી દેવાનું છે. આપણે ધન સાચવવાની કાળજી રાખીએ. આપણે પેલાને આપી દેવાનું છે. એમાં આપણે ભૂલચૂક કરતા નથી. તેવી રીતે આપણામાં જે તે કંઈ બધું મળેલું છે, મન, બુદ્ધિ...જે કંઈ આ પાંચ તત્ત્વ ઉપર જે કંઈ બીજું મળેલું છે, તે બધું ભગવાનનું જ મળેલું છે. ભગવાનનું જ છે. બીજા કોઈનું નથી. બધાં કહેશે કે ‘આ તો અમારું છે. અમારામાં તો છે જ. મન, બુદ્ધિ, ચિત્ત, પ્રાણ અને અહમ્ અમારામાં છે. એનાથી અમે આ કામ કરીએ છીએ. એમાં ભગવાનને શું લેવા દેવા છે ? એવું મને મોઢે કહેનારા મળ્યા છે. મેં કહ્યું, ‘તારી બુદ્ધિ તારી હોત, તું તારી બુદ્ધિના કહ્યા પ્રમાણે કરતો હોત, તો તું ધાર્યું કેમ નથી કરી શકતો, ભાઈ ? તું તારું ધાર્યું કરને ! ધાર્યું પૂરેપૂરું થતું નથી. તો હું જાણું કે તારી બુદ્ધિ એ બરોબર.’ પણ જો ધાર્યું ના થાય તો ? એમાં ભગવાનને કોઈ સંબંધ નથી. ભલે ભાઈ ના હોય, તું માનવાને તૈયાર જ નથી, માનવું જ ના હોય, સમજવું જ ના હોય, તારે સ્વીકારવું જ નથી. પછી તારી સાથે દલીલ કરવી નકામી છે. પછી મેં મૂકી દીધું. આવું માનનારા લોકો પણ જગતમાં છે.

એટલે ભગવાન તાદાત્મ્ય થાય છે ખરો. બધાંમાં થાય છે, પણ પછી દરેક જણાં એ તાદાત્મ્ય ન જાણીને, પોતપોતાના સ્વભાવ પ્રમાણે વાપરે છે. એ તાદાત્મ્યને ભગવાન પ્રમાણે વાપરવાની કળા કોઈક જ જાણે છે. બીજા જાણતા નથી. બીજા તો પોતાના સ્વભાવ પ્રમાણે વાપરે છે. એથી કંઈ એમનું કલ્યાણ ના થાય. કલ્યાણની વાત એમના મનમાં નથી. એમના ચિત્તમાં

નથી અને લક્ષમાં પણ નથી. એટલે પછી ભગવાનનું આ બધું દિવ્ય કામ છે, એ એના મનમાં શી રીતે ઊતરે ? કોઈકને ઊતરે છે. નથી ઊતરતું એમ નથી. એના દાખલા આજે પણ કેટલાય મળી શકે એમ છે. બધાંને કેમ નથી ઊતરતું ? એકને જ કેમ ઊતર્યું ? એનું કારણ શું ? કેટલાકની શક્તિ કે બુદ્ધિ એને રિસીવ-(સ્વીકાર) કરે એમ હોય છે. એનાં કારણો ગમે તે હોય. સંસારમાં ભલે ઠોઠ જેવો દેખાતો હોય, પણ એને આ તત્ત્વને રિસીવ કરવાની એની તૈયારી હોય છે. એની લાયકાત હોય છે. એના કાયદા ઘડનારો જાણે છે કે આ લાયક છે. પેલો એપ્ટિટ્યૂડ-(રુચિ)વાળો હોય છે. બીજા એપ્ટિટ્યૂડવાળા બિલકુલ હોતા નથી. ભણેલા ગણેલા વિદ્વાનમાં એ તત્ત્વ કોઈ દિવસ નહિ આવે. પોતાના વિષયનું અભિમાન હશે. એવા વિદ્વાનોમાં, ભગવાન અવતરવાનો નહિ. આ ધર્માચાર્યો વગેરેમાં કોઈ દિવસ ભગવાન અવતરવાનો નહિ, એટલે ભગવાનની કળા કોઈ દિવસ એનામાં નહિ ઊતરે, એ વાત ચોક્કસ, કારણ કે એ લોકને અભિમાન હોય ત્યાં સુધી ભગવાન નહિ આવે. અભિમાન ન હોય એ તો મહાન કળા છે. ‘અભિમાન જાય તો કામ કેવી રીતે થાય ? મોટા, તમે તો ઊંધી વાત કરો છો,’ એમ કેટલાક લોકો કહે છે. મેં કહ્યું, ‘તમે કરી જુઓ-અભિમાન નીકળતાં નીકળતાં કામ થાય છે કે નહિ ? મેં કામ કરેલું છે. અભિમાન ન હતું. કેટલી બધી નમ્રતા. નમ્રતાની હદ સુધી ગયેલ. કોઈ ગણકારે નહિ. મારી પોઝિશન-(હોદ્દો) એટલી બધી ઊંચી હતી કે આખા ગુજરાતના હરિજન સેવક સંઘનો હું સેક્રેટરી-(મંત્રી) હતો, પણ મને કોઈ ગણે નહિ. નીચામાં નીચાં કામ કર્યા કરતો. ક્યારો વાળું, પાણી

ભરીને તૈયાર રાખું, એવું બધું કામ કરતો. અને બધાંની સાથે સહકાર. કોઈની સાથે મેં લડાઈ કરી નથી. ત્યારે બધાંની સાથે મારો મેળ. એથી આજે બધાં મને સારી રીતે યાદ કરે છે. એટલે આપણે આ માર્ગે જવું હશે તો અહંકારને તો કાઢવો જ પડશે. ગમે તે રીતે અપમાન થાય, આ થાય, તે થાય, ઘણું નુકસાન થાય, અહંકાર કાઢતાં-એ બધું યજ્ઞ છે. યજ્ઞમાં તો બધું બળે જ છેને ? બધું જ હોમી દેવું પડે છે. એવો યજ્ઞ છે. આ સંસારમાં રહીને જેમને ભગવાન મેળવવો છે, એમાં ‘જૈસે થે’-જેવા છીએ તેવા ને તેવા રહીને આ કામ કરી શકીએ, એ કદી કાળ શક્ય નથી. કોઈ જો ભૂલેચૂકે માનતો હોય તો એ આકાશકુસુમવત્ છે. એટલે આકાશમાં જેમ ફૂલ ઊગે છે એમ કહીએ તો એ શક્ય નથી. આપણે માનીએ નહિ. એવી રીતે આ સંસારમાં રહીને અને સંસારના જેવા જ રહીને, સંસારની જેવી રીતે વર્તીને અને સંસારની પ્રમાણે જ તેવાં બધાં આચરણ કરીને પછી જો ભગવાનને મેળવવાની વાત કરો તો મિથ્યા છે. એનો કોઈ પેલા સાથે મેળ નહિ ખાય. ભગવાન એવું નથી કહેતો કે આ બધું છોડી દો. ભગવાન કહે છે કે આ બધું કર, પણ અભિમાન રહિત, અભિમાન સિવાય. અને બીજું શું ? અનાગ્રહ, નિરાગ્રહ, કોઈ જાતનો આગ્રહ નહિ. આ બધાં કામ કરો-પણ પ્રભુપ્રીત્યર્થે-નિરાગ્રહ રીતે. પછી ચારપાંચ એની શરતો છે, એ પ્રમાણે કર્મ કરો અને સંસારમાં રહો તો પ્રભુ જરૂર મળવાનો. સાથે ભક્તિ કર્યાં કરો.

તા. ૨૩-૯-૧૯૭૪



## (૧૫) સંત પરિચય

શ્રીમોટા : આ સાધુમહાત્માઓની સાથે ફરતો ત્યારે તેમની સાથે વ્યસન અંગે ચર્ચા કરતો. કોઈ સત્સંગી હોય તો કહું કે ‘ભાઈ, તમે આ બધું કરો તો તેની સામે મારો વિરોધ નથી, પણ એમાંથી આપણે સમાજને એવો સજ્જડ રેશનલી-(તાર્કિક) દાખલો આપી શકીએ તો એ લોકો પણ સમજે, કે આમાં પણ કશું તથ્ય હોવું જોઈએ.’ દા.ત., આપણે જોઈએ એકાગ્રતા. એકાગ્રતા કરતાં વધારે ધૂની કે ક્રોધી થયા છે. એકાગ્રતા તો ભગવાનના સતત સ્મરણમાં કે એના ભાવમાં ટકાવી રાખે, પણ તમે રહેતા નથી. તમે એ એકાગ્રતાનો સદુપયોગ કરતા નથી. એ એકાગ્રતાની તમને દારૂ જેવી ટેવ જ પડેલી છે. માટે ખરાબ ગણાય છે. તમે કરો છો એ ઉત્તમ છે, એવું કંઈ છે નહિ. એથી મારા પર બહુ ચિડાયા. એક દિવસ એમણે મને ચીપિયો ઠોકી દીધેલો. પછી હું તો જતો રહ્યો.

પહેલાં આ સાધુઓમાં બહુ ફરતો હતો. એમાંથી મને કંઈ જ્ઞાન મળે એવી કલ્પના હતી, પણ બધું હમ્બગ-(ઢોંગ) હતું. કંઈ કશું નથી. બધું નકામું છે. એથી મેં બંધ કરી દીધેલું. પછી હું ચેતી ગયેલો. હિમાલય સુધી ગયેલો. ત્યાં ત્રણ એવા મળેલા ખરા. એ ત્રણેય બહુ અદ્ભુત માણસો હતા. વળી, અનુભવવાળા હતા.

ઈતિહાસમાં કોઈએ વાંચ્યું હોય તો પંડિત માલવિયાજીએ હિંદુ યુનિવર્સિટીમાં કાશીવિશ્વનાથ જેવું મંદિર બનાવેલું. શહેરના કાશીવિશ્વનાથ મંદિરની નકલ કરાવી એમણે ત્યાં પણ ગંગાની નહેર બનાવેલી. બધે પાણી જેવું બનાવેલું. બધું તૈયાર

થયેલું, પણ એની પ્રાણપ્રતિષ્ઠા કોણ કરે ? પ્રાણપ્રતિષ્ઠા વિના પૂજાય નહિ.

સ્વજન : ક્યાં બનાવેલું મોટા ?

શ્રીમોટા : ત્યાં હિંદુ યુનિવર્સિટીની અંદર બનાવેલું. પછી એની પ્રાણપ્રતિષ્ઠા કરવી પડેને ? તો પ્રાણપ્રતિષ્ઠા કરવા માટે કોઈ લાયક માણસ પણ જોઈએને ? એ લાયક માણસને શોધતા હતા. માલવિયાજીને સાધુસંતો સાથે સહવાસ પણ વધારે. એ માટે માલવિયાજી ફર્યા. તે ફરતાં ફરતાં જડ્યું કે આ હિમાલયમાં ગંગાજીનું મંદિર છે, તેની પેલી બાજુ એક નાગા સાધુ છે. તે આવા જ્ઞાની પરમ પુરુષ છે, એવી એમને ખબર પડી. એટલે એ પોતે જાતે ત્યાં ગયા. એમ ને એમ તો એ માને એવા હતા નહિ. આપણે દર્શન કરીએ. ત્યાં ગયા, બેઠા. બેત્રણ દિવસ થયા. ત્યાં આગળ બહુ પહેલાંની હિંદુઓની એક સંસ્થા છે. કાલીકામળીવાળા બાવાની સંસ્થાઓ ઠેકાણે ઠેકાણે છે. માણસો રહી શકે એવી બધી સગવડો રાખે. કાલીકામળીવાળા બાવાએ કરેલી. માલવિયાજી, મહારાજ પાસે બે દિવસ એમ ને એમ બેસી રહ્યા, એમ બેસે, બધું જુએ, તપાસે. માલવિયાજી સંસ્કૃતના બહુ જાણકાર અને જ્ઞાની હતા. પછી કંઈ વાત ઉપાડી. પેલા બરાબર જવાબ આપતા. એવા જવાબ આપતા કે માલવિયાજી ખુશ થઈ ગયા. પછી ઈશ્વર વિશે બીજા બધા પ્રશ્નો પૂછતા. એના પણ બધા સાચા જવાબ આપ્યા. એટલે આ પણ અનુભવ સાચો. આમ, માલવિયાજીને ખાતરી થઈ. ‘બીજું કંઈ કારણ નથી. જેમ કાશીમાં કાશીવિશ્વનાથ છે, એવું એક મંદિર અમે બનાવ્યું છે. યુનિવર્સિટીમાં હજારો વિદ્યાર્થીઓ

ત્યાં ભણે છે. અને ત્યાં ગંગાજીની નહેર કાઢી છે. એ પણ આગળપાછળ ફરે છે. બરોબર-પ્રોટોટાઈપ કાશીવિશ્વનાથ મંદિર જેવું કર્યું છે. એની પ્રાણપ્રતિષ્ઠા કરવી છે. ઘણા વખતથી હું ખોળતો હતો કે કોઈ એવો અનુભવી પુરુષ મળે કે જેના હાથે પ્રાણપ્રતિષ્ઠા થાય. પછી હું તમને આ જ સ્થિતિમાં મૂકી જઈશ.’ ‘બહુ કપડાંલત્તાં પહેરીશ નહિ. તારે મને લઈ જવો હોય તો લઈ જા. કપડાં બપડાં નહિ પહેરું.’ તમારા માટે ફર્સ્ટ ક્લાસનો સ્પેશિયલ ડબ્બો રાખી, અને ફૂલનો પહેરવેશ આપીશ.’ ‘મને ફૂલનો વાંધો નથી. ગમે તેવાં ફૂલ નહિ ચાલે. સુગંધીવાળાં ફૂલ જોઈએ.’ ‘તૈયાર રાખીશ.’ અને મહારાજ હિમાલયની તળેટી સુધી તો નાગા રહેલા. પછી સ્ટેશન પર આવ્યા, ત્યાર પછી ફૂલના શણગાર કરેલા. માથે મુગટ, ગળામાં માળા. આ બધું ફૂલનું તૈયાર કરેલું, તે મહારાજને પહેરાવી દીધું. પછી ત્યાં બેસાડ્યા. એ તો કશું બોલે કરે નહિ. આ બધું વર્ણન મેં ‘હિંદુ’માં વાંચેલું. એટલે મને થયું કે ‘આ મહારાજનાં દર્શન કરીએ તો બહુ સારું. કંઈ કૃપા થવાની હોય તો થાય. એટલે આ મહારાજનાં દર્શન કરવાને માટે ઓગણીસો ચોત્રીસની સાલમાં ગુફામાં ગયેલો. ત્યાં જઈને બેઠો. માલવિયાજીએ મહારાજ માટે ઘણી સારી સગવડ કરી આપેલી. પહેલાં અહીં ઓરડી મળે નહિ. શિયાળામાં, ઉનાળામાં તે એક જ સ્થિતિમાં ત્યાં જ પડ્યા રહે. પછી માલવિયાજીએ એમને માટે ઘર કરાવ્યું. કંઈ કશી એમને માટે જોઈતી વસ્તુઓ મળે એવી વ્યવસ્થા ત્યાં આગળ કરાવી. અમુક વખતે બંધ થઈ જાય. એટલે છ મહિના પછી પણ વસ્તુઓ રહે એવી



સગવડ કરી આપી. એમની સેવામાં પોતે ઓળખતા હતા એવી એક બાઈ રાખી હતી. બે માણસો રાખ્યા. માલવિયાજીએ બધી વ્યવસ્થા પાકી કરી અને નીચે ઊતરી આવ્યા. એવું બધું મેં વાંચેલું છે.

હું ત્યાં ગયેલો. કેટલાય માણસો એ મહાત્માનું ભૂંડું બોલે. મહાત્માનું ખરાબ બોલે. એટલું બધું ખરાબ બોલે.

સ્વજન : મોટા, તમે કહેલું કે તમે મહાત્માને મળ્યા, તમે એમને પ્રશ્ન પૂછ્યો કે ચેતનામાં જાય એનું અસ્તિત્વ રહે કે નહિ ? એની પર્સનાલિટીનું શું ? તે લય થઈ જાય....

શ્રીમોટા : પછી એને પર્સનાલિટી-(આગવું વ્યક્તિત્વ) જેવું કંઈ કશું રહે નહિ. એ ગોડ હીમ સેલ્ફ-(પોતે જ પ્રભુ) જેવી સ્થિતિ થઈ જાય. આ પૃથ્વી પર કેટલા બધા જીવો મુખ્ય હોય તે માણસો સાથે સંબંધ હોય છે. દોસ્તી થઈ હોય, મૈત્રી થઈ હોય. જીવને ખરી ભક્તિ જાગી હોય. એવા લોકો એને યાદ કરે છે. અને બહુ ભક્તિ કરે. એને પોકાર પાડે. આ બધાને લીધે જુદું અસ્તિત્વ છે, તેમ લાગે છે. પણ ઈન ફેક્ટ-(ખરેખર) નથી. જ્યારે એ તત્ત્વ સાથે જે એનો અહોભાવ છે, એકત્વભાવ છે, જેની સાથે ભાવાત્મક એ બધા જે ભાવ છે, તેની સાથે કામ કરતું હોય, અને કામ કરતું હોય છે એટલું જ નહિ, કેટલાક પ્રત્યક્ષ આકારરૂપે પણ દેખાય. અત્યારે આકાર દેખાય છે. જેવી જરૂરિયાત હોય ત્યાં દેખાય. આવા લોકોના કિસ્સામાં આ બધું બુદ્ધિથી કે દલીલથી કશાથી આપણે યથાયોગ્ય ઠેરવી શકીએ એવી સ્થિતિમાં નથી. આ છે જ, અને આવી રીતે છે, એમ કહી શકીએ નહિ. બધા વિદ્વાનોએ પ્રયત્ન કર્યો

છે કે બુદ્ધિથી આ યોગ્ય છે એમ ઠેરવી શકાય છે, પણ મારા ગળે એમની વાત ઊતરતી નથી. તમારે કહેવું હોય તો કહો, એ આમ ફેક્ટ છે, પણ માનવું ના માનવું દરેકની મુનસફીની વાત છે, પણ એ ખરેખર ફેક્ટ છે જ એવી દલીલો કરે છે, અને એ લોકોએ બુદ્ધિથી દલીલો શોધી છે. મારે ગળે એ ઊતરી નથી. તેથી મેં એના વિશે વિચાર કર્યો નથી.

પણ એનું જુદું અસ્તિત્વ હોતું નથી. આપણી જાત જુદી છે એમ આપણને લાગે છે. એવી રીતે પેલા મહાત્માઓ, મહાન તત્ત્વોમાં લય થઈ ગયા છે ત્યારે એને અસ્તિત્વ નથી. તેમ છતાં એમનું અસ્તિત્વ આપણને લાગે છે, એ આપણી પોતાની ભાવનાને લીધે લાગે છે. બાકી નથી, એવું મને લાગેલ છે.

મારા ગુરુમહારાજ મને ઘણીવાર કહેતા, ‘જો મેં હું સો મેં હું. પીછે મેરા સ્વરૂપ અલગ હો જાયેગા! પીછે મુઝે કોઈ નહીં બુલાયેગા, કોઈ પુકાર નહીં પાડેગા, કોઈ જગા પર નહીં રહનેવાલા હું. તું પોકાર પાડીશ ત્યારે હાજર થઈશ. તો મેં કહાં જાઉંગા ? મેં યહીં રહનેવાલા હું. યહીં જગા પર.’ એમ એમણે મને કહેલું. મારે જ્યારે જરૂર પડે ત્યારે હું પોકાર પાડું. એકબે સંકટની વેળાએ મારે એવી જરૂર પડેલી. ગરીબનું સંકટ પૈસાનું હોય. એવું સંકટ પડેલું. તેરસો રૂપિયાની જરૂર પડેલી. એટલા બધા રૂપિયા તો મારે મન તો અધધ-(બહુ) રૂપિયા કહેવાય. તે રૂપિયા મને ધીરે પણ કોણ ? તો મેં ગુરુમહારાજને પ્રાર્થના કરેલી કે, ‘પ્રભુ, આ અવસર આબરૂ જાય એવો છે. ક્યાંથી લાવું હવે ? કોઈ છે પણ નહિ. અને એટલા બધા પૈસા લાવવા ક્યાંથી ? બધા પ્રયત્નો કર્યા. પછી

તમને પ્રાર્થના કરું છું. તમે તો હયાત નથી, પણ મને ખબર છે કે તમને હું હયાત કરીશ. મને વિશ્વાસ છે કે તમે પ્રગટ થશો જ.’ બહુ બહુ રડતાં રડતાં પ્રાર્થના કરેલી. પછી આવેલા. મને કહે ‘દીકરા, તું શું કરવા રડે છે ? તારે માથે સમર્થ ધણી છે. તેની ખબર પણ નથી ? સમર્થ ધણી હોય તેને કહી દેવાનું કે આ કામ તારે કરવાનું છે’ ‘હુકમ મારાથી ના થાય’ ‘તો વિનંતી કરવી, પ્રાર્થના કરવી. એ તો થાય કે ના થાય ? પહેલાં પ્રાર્થના કરવી, વારંવાર પોકાર પાડવો, પણ રડવું બડવું નહિ. એ બરાબર નહિ’ એમ મને કહે. પછી કહે, ‘મને કહે, શું કામ છે તારે ? કેટલા પૈસા જોઈએ છે ?’ મેં કહ્યું, ‘તેરસો જોઈએ છે.’ તેમણે મને તેરસો રૂપિયા કાઢીને આપ્યા. જરૂર પડે તો સો વધારે આપું. એમ કહીને ચૌદસો રૂપિયા હાથમાં આપીને ગયા. હું તો ભગવાનનું નામ લેતો રૂપિયા લઈને ઘેર ગયો. મારી માને કહ્યું, ‘મા, રૂપિયા લાવ્યો.’ મારી બા કહે, ‘રડ્યા, આટલા બધા રૂપિયા અત્યારે રાતે ક્યાંથી લાવ્યો ? કોઈના ચોરીને લાવ્યો ?’ મેં કહ્યું, ‘મા, ચોરી તો નથી લાવ્યો. મારા ગુરુમહારાજે આપ્યા.’ ‘હોવે. તારા ગુરુમહારાજ આટલા રૂપિયા આપતા હશે !’ ‘મા, તારે રૂપિયા સાથે કામ છે ? તું તારે કામ કર. લે આ.’ એમ કહીને આપ્યા અને કામ પત્યું.

એની પાછળ કહેવાનો મતલબ એ કે આવા જે લય થઈ જાય છે, તોપણ એના જે ભક્ત છે, જે એના રિલેટિવ્સ- (સંબંધમાં) છે, જેની સાથે એમને દિલ છે, તેવા લોકો પોકાર પાડે, અને ખરેખરો પોકાર હોય છે, ત્યારે કાં તો એ પ્રત્યક્ષ

હાજર થાય છે, કાં તો સૂક્ષ્મ હાજરીથી એનું કામ પતાવે છે. બેઉ રીતે, એક પ્રસંગ તો તમોને મેં કહેલો કે વીસાપુર જેલમાં બીજા બધાને મારતા હતા અને મને જોતાં જ મારતા બંધ થઈ ગયા.

એક વખત જેલમાં મને ઝાડા થઈ ગયેલા-ડાયરિયા થઈ ગયેલ. વારંવાર જવું પડે. અને અમારા લોકોએ- (જેલવાસીઓએ) ઘણા આવા વેશ કાઢેલા ! એટલે એ લોકો સાચું માને જ નહિ, કારણ કે અમારા લોકોએ આવી બનાવટો કરેલી. તે અમારી ઈમ્પ્રેશન-(છાપ) આવી થઈ ગયેલી. મને દાખલ કર્યો. બધા કહે, ‘એ હમ્બગ છે.’ મેં કહ્યું કે ‘અપવાસ પર જઈશ. કશું ખાઈશ નહિ. મારી વાત સાચી છે કે મને ડાયરિયાનો રોગ છે. બીજા દિવસે ખાધું. કેટી જ્યારે ખાય ત્યારે નિયમ પ્રમાણે એનો રિપોર્ટ કરવો પડે. પછી સુપરિન્ટેન્ડન્ટ-(સંસ્થાની તપાસ રાખનાર) આવ્યા. મેં નમસ્કાર કર્યા. મેં અંગ્રેજીમાં સારી રીતે વાત કરી કે ‘સાહેબ, આ સ્થિતિમાં કેટી શું કરી શકે ? એ તો ગુલામ છે. એને સ્વતંત્રતા આપો. નહિતર હું પૂનામાં જઉં તો હું ખાતરી કરાવી આપું કે મને આ રોગ છે. ના ખાવું એ જ હથિયાર, કારણ કે ખરી વસ્તુને પણ જ્યારે તમે માનો નહિ.’ મને કહે કે ‘તમારી વાત બહુ સાચી છે, પણ બધાએ આવું ખોટું ચલાવ્યું છે માટે અમને થાય.’ ‘તમારી વાત સાચી. પણ મારી વાતમાં કોઈ ઢોંગ નથી. મારી વાત સાચી છે.’ એમ મેં કહ્યું. પરીક્ષા તો થઈ ગયેલી. ડોક્ટરે તપાસી લીધેલો. અને રિપોર્ટ મોકલી આપ્યો હતો. પછી મને પૂના મોકલી આપ્યો. ત્યાં પણ એવું થયું, તો

મારા ગુરુમહારાજે મારી પ્રાર્થના સાંભળેલી. એટલો બધો હેરાન કર્યો. એ જડ જેવા લોકો તો માનશે નહિ. આ જેલર લોકો આ માનશે નહિ. એટલે આનો ઉપાય શો ? ભગવાન છે. એ આપણને છૂટો કરી આપે તો થાય. બાકી તો થાય એવું નથી. મેં પ્રાર્થના કર્યા કરી. પછી મને લઈ ગયા. ત્યાં ડોક્ટરોએ કહ્યું કે ‘દરદીને આટલું બધું થયું તોય તમે એને લાવ્યા નહિ ? તમે કેવા માણસો છો ? મારું શરીર તો લાશ જેવું થઈ ગયેલું. પછીથી બધું ગયું. મારા ગુરુમહારાજને પ્રાર્થના કરેલી કે ‘હે પ્રભુ, મને વચન આપો, મારે તો હજુ કેટલાંય કામ કરવાનાં છે, કરોડો રૂપિયાનો હુકમ આપ્યો. હજી તો કંઈ થયું નથી. હજુ તો હુકમ આવ્યો કે તું જા. આ લડતમાં જા. દેશની ભક્તિને લીધે નહિ, પણ તારી સાધના કેટલી પ્રબળ છે તેની તને ખબર પડશે. પોલીસોના દંડાના માર ખા. ત્યાંથી ખસવાનું નહિ. ત્યાં ને ત્યાં ઊભા રહીને ભગવાનનું નામ લેતાં લેતાં તું માર ખા. એટલે અભય કેટલો કેળવાયો છે, તને તે વખતે ડર લાગે તો માનવું કે આપણે ખોટા છીએ, પણ જો ડર ના લાગે, તો ભગવાનનું નામ લેતાં લેતાં માર ખઈશ તો હું રાજી થઈશ, કે તારો અભય બરોબર કેળવાયો છે ! તારી તાકાત જણાશે. સાત આઠ વાર આવા માર ખાવાના પ્રયોગો થયેલા છે. એકબે વખત તો ઉપરીઓએ આવીને મને માર ખવડાવેલો.

બૂચ કરીને એક નાગર સદ્ગૃહસ્થ હતા. હમણાં ત્રણ વર્ષ પર ગુજરી ગયા. મને યાદ કરતા હતા. કાઠિયાવાડમાં એક નાના ઠાકોર હતા. ઠાકોરે અમને મારવા માટે યુક્તિ કરીને જમાડવાનું ગોઠવેલું. ‘તમે તો ખરા બ્રાહ્મણ છો, તમને

તો દેશને માટે બહુ લાગણી, તો તમારા જેવા બીજા બ્રાહ્મણ મને ક્યાંથી મળે ?' મેં તો ના કહી કે 'આમાં જશો નહિ, આ ઠાકોરને આજે ક્યાંથી ભાવ જાગ્યો ?' એમ મેં કલ્પના કરી. આજે પેલા લોકોને ભાવ જાગ્યો. હંમેશાં વિરોધમાં જ રહે છે. પોલીસ બધા એમને ત્યાં જ રહેતા હતા અને ખાતા પીતા. એ ઠાકોર તો વિરોધમાં જ હતો. 'આજે ક્યાંથી પુણ્યભાવ જાગ્યો ?' લાડવા ખાવાનું મન થયેલું. એટલે કહે, 'શું કરશે આપણને ? બહુ તો આપણને મારશે. માર ખાવા તો આપણે આવ્યા છીએ.' 'સારું ત્યારે ચાલો. અમે ગયા. બધાને જમાડ્યા કર્યા. આરામ કરાવ્યો. સાંજે છ પછી મિટિંગ રાખીશું એમ નક્કી કર્યું. પોલીસ બધા ખરા, પણ બધા આઘે રાખેલા. એક આસિસ્ટન્ટ-(સહાયક) ડી.એસ.પી. હતા. એ જાણે કે આ કારસ્તાન છે. ઠાકોર એકલાએ નહિ કરેલું. કલેક્ટરે અને બીજાએ ભેગા થઈને આ કારસ્તાન કરેલું. એવું નક્કી કરેલું કે મરણ ના થાય તે જોવું, પણ મારવા ખૂબ. બધું શણગારેલું 'વંદે માતરમ્' એ ગીત ગવાયું. બધા બોલવા ઊભા થયા. મારો વારો પણ આવ્યો. મારું ભાષણ પૂરું નહિ થયેલું, ત્યાં જ બધાંને ઝૂંડઝૂડા-લાકડીઓથી છોકરાઓને મારવા લાગ્યા. ચારેબાજુ પોલીસો ઊભેલા અને જે જાય તેને સારી પેઠે મારે. કેટલાક નાસી ગયા. કેટલાક મારી બાજુએ ઊભેલા, એ માર ખાતા હતા એ પણ કોઈ ને કોઈ કારણથી છટકી ગયેલા. મને સખત મારવા લાગ્યા. એ વખતે ડી.એસ.પી. બચુભાઈ નાગર હતા. એ એકદમ આવ્યા. કહ્યું, 'આને શું કામ આટલો બધો મારો છો ?' મારે ભગવાનનું નામ ચાલતું હતું. 'એનામાં શક્તિ નથી.' મને ઊંચકીને ધર્મશાળામાં લઈ ગયા. પછી એ

મને કહે, ‘હું સૂતો હતો ત્યાં મને લાઈટ દેખાયું. મને કહે કે ‘ઊભો થા અને પેલા છોકરાને બચાવ. મરી જશે બિચારો !’ મેં કહ્યું, ‘તમે ગુરુમહારાજનું કહ્યું માનીને આવ્યા. નહિતર આ કાળમાં કોણ માને ?’

ઘણી વાતો એવી હોય છે કે આપણી બુદ્ધિમાં બેસે નહિ. તેમ છતાં બનતી હોય છે. ભગવાનની બાબત છોડી દો. આ સંસારવહેવારની બાબતમાં પણ આવું ક્યારેક બને છે. બુદ્ધિમાં ઊતરી ના શકે.

એવો દાખલો મને બરાબર યાદ છે. હું નોકરી કરતો હતો. એક પૈસાવાળાને એકદમ સડસઠ હજારની જરૂર પડી. એ રૂપિયા ના લાવે તો દેવાળું નીકળે, ઘરેણાં હતાં. બધાં વેચે તો દેવું ચૂકવી શકાય, છેક નાદારી ના નીકળે. પણ એમને એમ થયું કે બીજે ક્યાંકથી ઉછીના મળતા હોય તો ઘરેણાં કાઢવાં ના પડે. પછીથી દસ બાર માણસો હશે એવા, એમની પાસે પૈસા માગવા ગયા. આમ તો પૈસાદાર માણસ હતો. બધાં જાણે કે આની પાસે પૈસા તો છે, પણ બહુ ભારે દેવું થયું છે. એટલે પૈસા માગવા આવ્યા છે. એટલે લોકોએ પૈસા આપ્યા. બધાંને પૈસા આપી શકાયા અને દેવું ચૂકતે થઈ ગયું. એટલે આવા બનાવો પણ બને છે.

મારા મનથી એને ભગવાનની બહુ મદદ હતી, પણ એ માને નહિ, પણ ભલે ઈશ્વરને ના માનતો હોય, પણ જગતમાં આવા બનાવો કેટલેક ઠેકાણે બનતા હોય છે.

એક સ્ટેશન માસ્તર હતો. પંચમહાલનાં જંગલમાં ફરતો હતો ત્યારે ખબર પડેલી. જંગલમાં બિચારો સ્ટેશન માસ્તર

અટૂલો હોય. પૈસાથી ભરેલી ચામડાની થેલી તૈયાર કરી એને સીલ મારી ગાડીમાં આપવા જતો હતો. ત્યાં ઝૂંટ મારીને કોઈક એ થેલી લઈ ગયો. એણે પોલીસમાં ફરિયાદ કરી કે ‘મારી આવી સ્થિતિ છે અને ચોરી થઈ ત્યારે આટલા માણસો હાજર હતા.’ પોલીસે તપાસ કરી કે વાત સાચી છે કે ખોટી ? સરનામાં-બરનામાં લખી લીધાં. પછી ત્યાં જઈ તપાસ કરી આવ્યા કે વાત સાચી છે. અમારા દેખતાં જ ચામડાની એ થેલી કોઈ ઉપાડી ગયું. બીજું એ કંઈ જાણતા નથી. એ માણસ કોણ હતો ? કેવો હતો ? કંઈ જ જાણતા નથી. એ લઈ ગયો હતો. સ્ટેશન માસ્તર તો રડ રડ કરે, પણ એની બૈરી એને વારંવાર કહે-પંચમહાલમાં ભીલોમાં હું કામ કરતો એટલે હું ત્યાં જ હતો. બૈરી કહે, ‘રડ રડ શું કરો છો ? રડવાથી શું વળવાનું છે ? આપણે કંઈ ચોરી કરી નથી. તમે ભગવાનને પ્રાર્થના કરો. આપણે ભગવાનને પ્રાર્થના તો કરીએ. એ મળવાનું હશે તો મળશે. નહિ મળવાનું હોય તો નહિ મળે, પણ પ્રાર્થના તો કરીએ. ભગવાનની આગળ પ્રાર્થના કરીએ. આપણે ભગવાનને ના માનતા હોઈએ, પણ આપણે નથી માનતા એવું કંઈ હોતું નથી. આપણે ના માનીએ એ જુદી વાત છે, પણ એ આપણને નથી માનતો એવું નથી. માટે આપણે પ્રાર્થના કરો.’ પેલો કહે, ‘તું તારે કર. મારા મોંમાંથી તો પ્રાર્થનાના શબ્દો ના નીકળે.’ એ બૈરીએ પ્રાર્થના કરી. બરાબર રડતાં રડતાં પ્રાર્થના કરી. એવા શબ્દોથી ભગવાનને પ્રાર્થના કરી કે જે માણસ પેલી થેલી લઈ ગયો હોય એ થેલી પાછી આપવા રાત્રે આવ્યો.



એને પછી બહુ પસ્તાવો થયો. કહે, ‘મારી બૈરી મને બહુ લડી અને કહ્યું, ‘જંગલમાં બિયારા સ્ટેશન માસ્તર એકલા રહે છે. એની પાસે પૈસો નહિ. અને તેં આ કર્યું ? તો એની શી વલે થશે ? સરકારમાંથી એની નોકરી જશે. બીજે કંઈ ચોરી કરજે પણ આ ના કરીશ.’ પેલી બાઈ પ્રાર્થના કર્યા કરતી હતી, એના લીધે હોય કે ગમે તેમ હોય, પણ થેલી પાછી આવી. એ જોઈને એ બહુ રાજી થયો. એ તો થેલી જોઈને નાચવા લાગ્યો. થેલી લઈને આવનારને બાથમાં લઈને બેસાડ્યા. એની પત્નીએ ચાપાણી કરાવ્યાં, નાસ્તો કરાવ્યો, જમાડ્યા બરાબર. અને ભગવાનને પ્રાર્થના કરી કે ‘હે પ્રભુ, આવા સંકટમાં તમે જે મદદ કરી ઉગાર્યા’-બૈરી તો બરોબર માની ગયેલી. હું એ વખતે હાજર હતો. ધણી માનતો ન હતો. એ તો કહે, ‘આ તો ઓટોમેટિક-(આપોઆપ) બન્યું.’ પત્ની કહે, ‘નહિતર આ તો બને નહિ અને બન્યું.’ ભગવાનને ના માનતા હો, તો ના માનો. ગમે તેમ મળી ખરી. જઈને પછી સ્ટેશન માસ્તરે વાત કરી કે ‘જે લઈ ગયો હતો, તે પાછી આપી ગયો,’ પણ એ સ્ટેશન માસ્તરના નામ પર ચડ્યું તે ચડ્યું. એ છૂટ્યો ત્યાં સુધી નીકળ્યું નહિ, કે એણે જ આ ગોલમાલ કરેલી. પેલા માણસને તૈયાર કરીને ચોરી કરાવેલી છે.

આવા કિસ્સાઓ ભગવાનને ના માનનારના જીવનમાં પણ બને. એના હૃદયનો આર્તપોકાર નીકળે. હૃદયનો ભાવ નીકળે. એ ભાવમાં એ સમાયેલો છે. એ ભાવમાં એ છે જ. કોઈ માને કે ના માને, એની સાથે બિલકુલ સંબંધ છે જ નહિ,

પણ કોઈ જે ભાવથી બોલે-એ જે ભાવ છે-એ ભાવમાં એ પોતે છે જ. એમાં કોઈ માને કે ના માને એનો કોઈ સવાલ જ નથી. પણ એ છે. પેલો ભગવાન એટલો બધો ઉદાર છે કે આ તો મને નથી માનતો એટલે એને ક્યાં મદદ કરું ? એવું નથી. ભગવાન પાપીઓને પણ નથી જોતો, એ ગણતો પણ નથી. પાપ જો ગણે તો જગતમાં કેટલાય ભક્તો થઈ ગયા, જેમણે પાછલા જીવનમાં કુકર્મો કેટલાં કર્યાં છે, તે વિચારે તો તેને જીવવાનો વારો જ ના આવે ! એનાથી જીવી જ ના શકાય. આપણે જ વિચારીએ, આપણા જીવનમાં આપણે કેટલાંય કુકર્મો કર્યાં હશે! એ બધાંનો ભગવાન ખ્યાલ રાખે તો આપણે કોઈ કાળે જીવી શકીએ નહિ અને ભગવાન તો, આપણાં પાપકર્મને વિચારતો જ નથી. ભગવાન જોતો જ નથી. એ તો આપણે એના પર કેટલો પ્રેમ કરીએ છીએ એ જુએ છે ! ભયંકરમાં ભયંકર લૂંટારાઓ હોઈએ, ભયંકર દોષો કર્યા હોય, તેમ છતાં આપણે ભગવાનને વિચારીએ, ભગવાનને પોકારીએ, ભગવાનની ભક્તિ કરીએ, તો ખડા પગે એ આપણને જોઈએ એ કામમાં આપણને મદદ કરતો હોય છે. આના વિશે જોઈએ તેટલા દાખલા છે. મારા વિશે કહું તો નહિ લાગે, પણ એવા અનેક દાખલા બનેલા છે. તમે માનો કે ના માનો-ઈશ્વરને-એની સાથે સંબંધ નથી. ઈશ્વર કંઈ એનો પોતાનો જ મટી જતો નથી. ના માને તો ભલે ! ઈશ્વર એવું કંઈ કરતો નથી, કે આ મારો બેટો મને માનતો નથી તો મારો એના પર ચોકડો !

ભગવાન સમતાવાળો, સમદષ્ટિવાળો, કરુણાળુ અને પ્રેમ

રાખનાર, એવો ભગવાન, એને આપણે ભગવાન ના કહીએ તોપણ ચાલે. એને ભગવાન કહેવાની શી જરૂર ? પણ એ આઈડેન્ટિટી-(ઓળખ) છે. એવી આ જગતને ચલાવનારી છે. એને આપણે ભગવાનનું નામ દીધું. કૃષ્ણનું, રામનું. ભગવાનનાં અનેક એવાં નામ લીધાં. જેને જે ઠીક લાગે તે નામ લીધું. કદી કોઈ ના માનતું હોય, નામ ના લેતું હોય, એ પણ કાળ આવ્યે નામ દીધા વગર નથી રહેતો !

તા. ૨૨-૯-૧૯૭૪



## (૧૬) પરિણામની આશા

સ્વજન : પરિણામની આશા રાખ્યા વગર આપણે કામ કરવું જોઈએ. એટલે એક જાતનું ડીટૅચમેન્ટ બિલ્ડઅપ- (અનાશક્તિ કેળવાય) થાય એટલા માટેને ?

શ્રીમોટા : એટલા જ માટે.

સ્વજન : હેતુ તો એ જને ?

શ્રીમોટા : હેતુ તો એ જ, પણ શરૂઆતમાં કોઈ માણસને પરિણામનો વિચાર કર્યા વિના કામ કરવું એ શક્ય જ નથી. ત્યારે આપણા લોકોએ વિચાર્યું કે સાલું, આ શક્ય તો છે જ નહિ, તો શક્ય થાય તેવો કોઈ ઉપાય તો આપણે કંઈ ખોળી કાઢવો જોઈએને ? આપણા એવા વિચારો હતા. એ જાતના સંકલ્પ હતા. માટે બધાંએ વિચાર્યું કે આ વાત તો સાચી, કે ભાઈ, પરિણામનો વિચાર છોડીને આ કામ કરો, પણ કોઈ પણ માણસથી આ એકદમ પરિણામ છોડી શકાય એવી સ્થિતિ જ નથી. અશક્ય જ છે. ત્યારે ત્યાં ને ત્યાં બેસી રહેવું ? કંઈક ઉપાય તો આપણે ખોળવો. ત્યારે એનો ઉપાય ખોળીને એમણે કહ્યું કે ‘ભાઈ, તમે આ જે પરિણામ છે-એ પરિણામથી જે ઊંધું છે-એનાથી બીજું તત્ત્વ ઉપરનું જે તત્ત્વ છે, એ તત્ત્વનો આશ્રય લો. તો જે થવાનું છે, તે ભલે થશે. તે કંઈ તમારા હાથની વાત નથી. જે થવાનું હશે તે થશે, પણ તમે આ ભગવાનનું સ્મરણ કરો.’ બીજા લોકોએ બીજા બધા ઉપાય બતાવ્યા. કોઈકે ‘યોગ’ બતાવ્યો. કોઈકે કહ્યું, ‘આ કરો, તે કરો.’ પણ સામાન્ય માણસને માટે ભગવાનનું સ્મરણ બતાવ્યું.

આ સ્મરણ કરો. અને સ્મરણ કરતાં કરતાં, સ્મરણની સાથે ભક્તિ ચાલુ. તમે પરિણામનો વિચાર ના કરો.

શરૂઆતના વખતમાં એ મનુષ્યથી કદીયે શક્ય નથી કે તમે પરિણામનો વિચાર ના કરો. ત્યારે ડાહ્યા માણસોએ કહ્યું કે ‘મૂઠું સાલું પરિણામ-વિચાર આવે તો એને મહત્ત્વ આપે નહિ. મારે તો સ્મરણ જ કરવું છે.’ એય શરૂઆતમાં તો વધારે થઈ શકતું નથી, પણ ધીરે ધીરે બે કલાક, ત્રણ કલાક, ચાર કલાક, પાંચ કલાક, છ કલાક એમ વધતો વધતો માણસ જાય છે. આગળ જાય. પણ એય આગળ જતાં જતાં પણ આ જ ગાળામાં એને ઘણી મુશ્કેલીઓ આવે છે. આ શરૂઆતના આઠ દસ કલાકના ગાળામાં એને ઘણી મુશ્કેલીઓ આવે છે. પણ એનો ખરો એક્સ્પીરિઅન્સ-(અનુભવ) હોય તો તે બધાંને વટાવી જાય છે અને આગળ જાય છે. એ આગળ જાય ત્યારે દસ, અગિયાર, બાર કલાક જાય છે ત્યારે કોઈ સૂક્ષ્મ બળ આવે છે. ત્યારે એનામાં આંતરિક બળ પ્રગટી ગયેલું હોય છે. અગિયાર બાર કલાક સુધી ભગવાનનું સ્મરણ કરતો હોય છે. ત્યારે એનામાં આંતરિક બળ પ્રગટી ગયેલું હોય છે. આપણું શરીર ત્રણ પ્રકારનું છે. એક સ્થૂળ, બીજું સૂક્ષ્મ અને ત્રીજું કારણ. એવી રીતે આપણામાં સ્થૂળ બળ, સૂક્ષ્મ બળ અને આંતરિક બળ-ત્રણ પ્રકારનાં બળ છે. ત્યારે તેર ચૌદ કલાક પછી સૂક્ષ્મ શરીર આવે છે. ત્યારે આ જે સૂક્ષ્મ પ્રકારનું બળ છે, તે એનો સામનો કરે છે. આપણા આખા સાધનાના માર્ગમાં આ સ્ટ્રગલ-(મંથન) અને સામનો એસેન્શ્યલ-(અનિવાર્ય). સ્ટ્રગલ કોન્શ્યસ-(મંથન પ્રત્યે સભાન) તમે ના રહ્યા, તો આગળ

સાધના નહિ કરી શકો. સ્ટ્રગલનો સામનો મદર્દનગીથી કરીએ તો તેમાંથી આપણું બળ વિશેષ ને વિશેષ વધે છે. દુનિયાદારીમાં પણ એમ જ. સંસારમાં પણ એમ જ. જે મુશ્કેલી આવી તે મુશ્કેલીથી જો દબાઈ ગયા તો તમારું બળ ઘટશે. અને બરાબર હિંમતથી, બુદ્ધિથી, બીજા કૌશલ્યથી ખરી રીતે બરાબર મુશ્કેલીનો સામનો કર્યો તો તમારું બળ વધ્યું. બળ વધ્યું એટલું જ નહિ, પણ તમારી બુદ્ધિનું કૌશલ વધ્યું. આ પણ હકીકતની વાત છે. ત્યારે એ રીતે આધ્યાત્મિક બાબતમાં પણ. આધ્યાત્મિક બાબતમાં અગિયાર બાર કલાક સુધી ગયા પછી આવા બધા સંગ્રામો આવે છે. એ સંગ્રામોનો એને સામનો કરવાનો રહે છે. કોઈક વખત એ હારી જાય પણ ફરીથી પાછો બેઠો થઈ જાય છે. બેઠો થઈ જાય પછી મજબૂત બને છે અને ફરી પાછો સંગ્રામ ખેલે છે. આમ આગળ આવવામાં કેટલીય વાર હારજીત બને છે. એ માણસ વધારે ને વધારે મહત્ત્વ આપતો જાય છે. કોઈક એવા હોય કે જે પડી જાય અને પડ્યો જ રહે, તો એને પાછા કેટલાય જન્મ વિતાવવા પડે છે. એ જન્મમાં ફરીથી પાછા આવે છે. આવી રીતે એને લગભગ સોળ, સત્તર, અઠાર કલાક સુધી આવા સંગ્રામોમાં અટવાવું પડે છે. ‘અટવાવું પડે છે’ એ શબ્દ ખોટો છે સાહેબ. પણ એ એના સંગ્રામો ચાલુ રહ્યા કરે છે અને એ સંગ્રામોમાં વધારે ને વધારે તેજસ્વી થતો જાય છે. અને એ સંગ્રામોનું કારણ પણ એ જ છે કે આ બધાં તત્ત્વો ઉપર પોતે વિજય મેળવવાનો અને સ્વામિત્વનો એને જે અનુભવ થાય, અને સ્વામિત્વનું એને જ્યારે ભાન જાગે ત્યારે બરાબર કાબૂ આવ્યો છે એની સભાનતા પ્રગટે. એ માટે

આ બધી જે સ્ટ્રગલ છે, એનો હેતુ તો આ જ. સ્ટ્રગલ થયા વગર એની શક્તિ વધે નહિ. પ્રત્યેક સ્ટ્રગલ એની શક્તિ વધારે છે. એટલે શક્તિ તો છે જ, પણ એની સભાનતા એને આવે છે. શક્તિ તો છે જ. શક્તિ એનામાં નથી એમ નથી, પણ આનાથી એને શક્તિની સભાનતા પ્રગટે છે. અને એ સભાનતા પ્રગટવાથી તો એને થાય છે કે ‘ઓ...હો, આટલું બધું છે મારામાં !’ અને એમ કરતાં કરતાં અનેક સૂક્ષ્મ આવી સ્ટ્રગલો એ સર કરતો જાય છે. કેટલાકમાં ફાવે છે, પણ એ પાછો ત્યાં પડ્યો રહે છે, માત્ર સૂમસામ થઈને નહિ. આપણે હારેલા માણસો હોઈએ તો સૂમસામ થઈ જઈએ છીએ. વાગેલું હોય તો બૂમ પાડીએ કે ‘ઓ બાપ રે...ઓ બાપ રે...મારી કેડ ભાંગી ગઈ.’ પણ એ એવું નથી કરતો. તો એ વખતે એ વિચારે છે. એનો જે પ્રોસેસ-(પ્રક્રિયા), પ્રોસેસ ઓફ થિંકિંગ-(વિચારવાની પ્રક્રિયા) છે, એ આપણા પાંચ તત્ત્વમાં આપણો પ્રોસેસ ઓફ થિંકિંગ જેવો નથી હોતો. સૂક્ષ્મનો પ્રોસેસ ઓફ થિંકિંગ તદ્દન જુદી જાતનો હોય છે. જુદી જાતનો એટલે કેવો ? અત્યારે બુદ્ધિથી સમજી શકાય એવો છે. એટલે એનું બધું થિંકિંગ છે. એનું મૂળ શું ? મૂળ શોધે. આત્મા એ જ મૂળ એનું. મન, બુદ્ધિ, ચિત્ત, પ્રાણ તો કારણ છે. તે વખતે આવું એને સ્પોન્ટેનિયસ-(એકાએક) થાય છે. ત્યારે આ આગળ ચાલતાં, આવા વચ્ચે સંગ્રામો તે લડતો લડતો મજબૂત બનતો જાય છે. હોય છે તો મજબૂત પણ એને અનુભવવું પડે અને ત્યારે એને ખ્યાલ આવે કે આ બધું મારામાં છે. તે એમ લડતો લડતો, પોતાના બળની સભાનતાવાળો થાય છે. અને એની

સાથે આત્માની સભાનતાવાળો થાય છે અને આત્માની સભાનતાવાળો જેમ જેમ થાય, તેમ તેમ પોતાના શરીરનું બળ અને બ્રહ્માંડની રચનાનું બળ સમજે છે. અને પોતાના જીવનમાં જે બનાવો બને, એનું રહસ્ય પણ એ સમજે છે, કે શાથી આ થયું ? એમ એ વિચાર ના કરે-આપમેળે સિનેમામાં જે દ્રશ્ય આવે છે, એ કંઈ આપણે વિચાર્યું હોતું નથી. એ એની મેળે જ, પેલી એની રચના પ્રમાણે આવીને ઊભું રહે છે. એ આપણે જેમ જોયું તેવી રીતે પેલાને પણ આપમેળે કંઈ બની શક્યું, તો એનું સમાધાન એની સામે આવી જાય છે. એ એને સમજે છે. એને સમાધાન થાય છે. એને કંઈ કશું વિચારવાનું રહેતું નથી. પછી આ બધું આંતરિક રીતે બને છે.

સાધનામાં સંગ્રામ એસેન્શ્યલ-(જરૂરી) છે. આ આધ્યાત્મિક માર્ગે જતાં. આ એ બધા જે સંગ્રામો સરળ છે. પણ જેને 'વૉલ્કેનિક એસ્પિરેશન'-(જ્વાળામુખી જેવી જિજ્ઞાસા) છે, એને સરળ છે. એને પણ આવા સંગ્રામો તો આવે જ છે. આવા સંગ્રામ વિના એક ડગલું પણ આગળ નથી. પ્રત્યેક ડગલે સંગ્રામ છે, અને એ સંગ્રામ એક એક કરતાં ભારે છે. એ ઘણા લોકો જાણે છે. આપણાં શાસ્ત્રોમાં કહ્યું છે. મેં કંઈ શાસ્ત્રો વાંચ્યાં નથી, અને કોઈને પૂછ્યું પણ નથી. પણ પ્રત્યેક સંગ્રામ આપણું બળ વધારે છે, તેજ વધારે છે, શક્તિ વધારે છે અને આનંદ વધારે છે. આ પ્રકૃલ્લિતતા, તાજગી, આ બધું આનાથી આવે છે, વધે છે. અને પ્રત્યેક સંગ્રામથી આપણામાં આપણી પોતાની સત્યની સભાનતા વધતી જાય છે. ગમે તે સામે આવે, તેને તે હઠાવી દે છે. એ બહુ મોટામાં મોટી વાત છે, કેમ કે



એ પહેલાં ભગવાનનો કહો કે કુદરતનો કે એને એવી રીતે બધું મૂક્યું છે કે શરૂઆતમાં આ જે સંગ્રામો આવે તે સંગ્રામો સહેલાઈથી જીતી શકે અને એને સારું લાગે. એને સારું લાગે છે. એની શ્રદ્ધા વધે. આ બધાને હરાવી શકે. અને ધીમે ધીમે જેમ આગળ જાય તેમ વધારે સ્ફૂર્તિ આવે.

આ સુર અસુરોની લડાઈ આમાં આવે છે. આ સોળ પગલાં કહ્યાં-આ સાધનમાં આવે છે. આવી જાતની જે લડાઈ આવે છે, અને જે જીતવી જ પડે છે. તે આપણે કશું કરતાં જ નથી. એ એની શક્તિ છે. સૂક્ષ્મમાં એવી શક્તિ જબરજસ્ત છે. એ ધીરે ધીરે આપણે શક્તિથી કોન્શ્યસ-(સભાન) થઈએ છીએ. એટલું જ હોય. એ કોન્શ્યસ આપણે થયા પછી, એનો ઉપયોગ આપણે કરીએ છીએ. જેમ આપણી પાસે બે લાખ થયા, ચાર લાખ થયા, તો એનો ઉપયોગ આપણે કોઈ ધંધામાં, કોઈ બીજી રીતે કરતાં જઈએ, અને ના કરીએ તો એમ ને એમ પડ્યા રહીએ તો ખલાસ. એમાં ને એમાં પડ્યો તો ખલાસ થઈ જાય. એ સ્થિતિ છે જ એવી.



## (૧૭) નામસ્મરણ

સ્વજન : મોટા, તમે જે કહ્યું કે જ્યારે આપણે નામસ્મરણ કરીએ ત્યારે ભગવાન પરત્વેનો વહાલપનો અને એક જાતનો ઉમળકો, લાગણી આપણામાં રહેવી જોઈએ. એ લાગણી એની મેળે જ રહે ?

શ્રીમોટા : આપણને રહે નહિ. આપણને રહે નહિ તો જ એ ખરો. 'ખરો' એટલા માટે કહ્યું છું કે એના પોતાનામાં શક્તિ રહેલી છે. સ્મરણમાં સાચી શક્તિ રહેલી છે. સ્મરણ 'શબ્દ'માં જ શબ્દનાં મોજાં છે. મોજાંનો આપણા મગજમાં અમુક સ્થળે સ્પર્શ થાય છે. એ સ્પર્શ થાય છે, એ એનો અનુભવ છે. એ જેમ જેમ વધારે ને વધારે સ્પર્શ થાય છે તેમ તેમ આપણા મગજમાં જે જુદાં જુદાં કેંદ્રો છે, એ કેંદ્રોને સ્પર્શ્યા કરે છે. એ કેંદ્રોને જેમ જેમ સ્પર્શે છે તેમ તેમ તેને કૃપાનો અનુભવ થાય છે. વધારે વાર સ્પર્શે, તો એ જાણે કે અનુભવની વાત છે !

એ ઉપરથી મેં એક થીઅરી-(સિદ્ધાંત) ખોળી કાઢેલી. આ જે પાંચ તત્ત્વો છે-આકાશ, તેજ, વા, જળ અને પૃથ્વી. આ પાંચ તત્ત્વોનું આપણું શરીર બનેલું છે. આ પાંચ તત્ત્વો જે શરીર બનાવે છે, એમાંથી બધું થાય છે. આકાશમાંથી શબ્દ થાય છે. તેજમાંથી રૂપ. રૂપનું જે દર્શન થાય છે, તે તેજમાંથી થાય છે. વામાંથી સ્પર્શ-આ ખરબચડું છે, આ સુંવાળું છે-એ બધું ભાન આપણને વાને લીધે થાય છે. જળમાંથી રસ. રસ કેવો લાગે છે આપણને ! એ જળને લીધે. આ ખાઈએ-પીએ છીએ. ખાતી વખતે રસ લાગે છે તે જળનો. આ પાંચ તત્ત્વોની પાંચ તન્માત્રા. આકાશનો શબ્દ, તેજનું રૂપ, વાનો સ્પર્શ, જળનો રસ, પૃથ્વીની સુવાસ.

હવે, આકાશ અને શબ્દ એ બંને ઓતપ્રોત છે. કહેવાય જુદા. આકાશ અને શબ્દ બોલાય જુદા, પણ બંને એક. એકમેકથી જુદા નથી. બંને ઓતપ્રોત છે. હવે, પાંચ તત્ત્વો થયાં. એના ત્રણ ગુણ-સત્ત્વ, રજસ અને તમસ. આકાશને સત્ત્વની સાથે સંબંધ. આકાશ દેખાય નહિ, તેવી રીતે સત્ત્વ પણ નહિ દેખાય, અને સત્ત્વમાં નિર્મળતા હોય-આકાશના જેવી. તેજ અને વામાં અત્યંત મોમેન્ટમ-(વેગ). સુમાર વગરનું મોમેન્ટમ. જેની ધારણા ન થઈ શકે તેવું મોમેન્ટમ છે. તેજનું પણ તેવું. વા અને તેજની સાથે રજસનો સંબંધ. જળ અને પૃથ્વીમાં અત્યંત ઈનર્સીઆ-(જડતા). જળ અને પૃથ્વી તત્ત્વ તમસની સાથે જાય. આમ, પૃથ્વી અને જળનો તમસની સાથે, તેજ અને વાનો સંબંધ રજસની સાથે અને આકાશનો સંબંધ સત્ત્વની સાથે. હવે, આકાશ અને શબ્દ બંને એક છે. ઓતપ્રોત છે. એ શબ્દ જ્યારે આપણને એકાકાર થાય, આપણામાં સમગ્રપણે થાય, તો આપણે આકાશમાં ફર્યા એ તો સમજાય તેવી વાત છે. આકાશ મોખરે આવે એટલે સત્ત્વ મોખરે આવે. જો સત્ત્વ મોખરે આવે ત્યારે રજસ અને તમસ ગૌણ બની જાય. રજસ અને તમસ ગૌણ બને એટલે કામકોધાદિ વિષયો છે, એ ગૌણ બની જાય, એટલે આ પણ બધા ગૌણ બની જાય. એટલે શબ્દનો કેટલો મોટો ચમત્કાર-રેશનલી-(તાર્કિક રીતે) સમજાવી શકાય ! આની પાછળ મેં બહુ મથામણ કરેલી. કોઈ ઠેકાણે તમને આવું નહિ મળે. ‘ભાઈ, આ ભગવાનનું નામ લેવાથી આ કામકોધાદિ કેમ ઘટે છે ?’ મેં ઘણાને પૂછેલું. તો કહે, ‘એ તો શ્રદ્ધાનો વિષય છે.’ ગંગેશ્વરાનંદજી, વિદ્યાનંદજી,

ગોદડિયા મહારાજ, જાનકીદાસ મહારાજ એવા બધા તે કાળના પુરુષોને મેં પૂછેલું. તો કહે, ‘આ વેદાંત કી બાત હૈ, સાલા બેવકૂફ હૈ, યહ તો શ્રદ્ધા કી બાત હૈ.’ પણ એનાથી મને સંતોષ નહિ થયેલ સાહેબ. એ જે કરીએ તે કન્વીન્સ-(સમજાવું) થવું જોઈએ. જે કંઈ કરીએ તે રેશનલ-(તર્કબદ્ધ) થવું જોઈએ. હું નદી કિનારે જ્યારે ધ્યાનમાં બેઠેલો ત્યારે મને આ જ્ઞાન થયેલું. મેં મહાત્મા ગાંધીજીને વાત કરી. બહુ ખુશ થયેલા. મને લખ્યું, ‘છોકરા, તું આધ્યાત્મિક વિજ્ઞાનનો સાયન્ટીસ થજે. આ દુનિયામાં સાયન્ટીસ ઘણા બધા થયા છે, પણ આ આધ્યાત્મિક વિજ્ઞાનનો તું સાયન્ટીસ થઈશ. આ તેં બહુ સુંદર ખોળ્યું. તદ્દન સાચી વાત છે. નામસ્મરણ ઉપર કોઈ જગ્યાએ-કોઈ શાસ્ત્રમાં પણ હશે કે કેમ તે મને શંકા છે. આ તેં બહુ સુંદર ખોળ્યું. આ તો બહુ રેશનલ છે. સ્મરણ ઉપરના આ વિવરણથી સ્મરણને યજ્ઞ કલ્પો છે, તે હવે મને યોગ્ય રીતે સમજાય છે.

આપ પધારો છો તો મને આનંદ થાય છે. અને એક બે પ્રશ્નો લઈને જ આવવું. એટલે આપણાથી એના પર બોલવું હોય તો બોલાય અને તમારું જે ટેપરેકોર્ડર હોય તે લેતા આવવું. આ તો બધાંને ખપમાં આવે એટલે ઉતારી લેવાનું.

આપણે જો આકાશ હોઈએ તો આપણે સર્વત્ર હોઈએ કે ના હોઈએ ? પણ આપણે છીએ કે કેમ તેની ખાતરી શી રીતે થાય ? હું જરા બુદ્ધિવાદી ખરો. ગુરુમહારાજને આવું પૂછતો. અત્યારે હોય તો પૂછું નહિ. ક્યારેક આવું પૂછતો. અત્યારે તો જવાબ મળી જાય છે, પણ આકાશ અને પૃથ્વી તો સર્વત્ર છે. આપણું શરીર જો આકાશ થઈ જાય-આકાશતત્ત્વવાળું થઈ જાય, ત્યારે સર્વત્ર થઈ જાય કે ના થઈ જાય ? તો થાય.

કારણ કે પ્રશ્ન એવી રીતે મૂકીએ એટલે જવાબ આવે, આકાશ જેમ સર્વત્ર છે એમ જો શરીર આ આકાશ થઈ જાય. તો આકાશતત્ત્વવાળું શરીર થઈ જાય તો તે વિસ્તારવાળું થઈ જાય. તે વાત સાચી. આ શરીર છે તે આકાશતત્ત્વવાળું થઈ જતું હોવાથી તે અનેક જગ્યાએ પ્રત્યક્ષ થઈ શકે છે. ત્યારે મને એ વાત યાદ આવી કે ખરી વાત છે. ગુરુમહારાજ અહીં હતા તે અનેક ઠેકાણે રહી શકતા, પણ આવો અનુભવી પુરુષ આકાશતત્ત્વમાં હોવાથી, આકાશતત્ત્વ એનામાં જ્યારે ત્યારે પ્રિડોમિનન્ટ-(મોખરે) બની શકે છે. ત્યારે એ પ્રશ્ન થાય છે કે હું બધાંનો સ્વામી છું. બધાંનું સ્વામિત્વ ધરાવે છે. એટલે પાંચ તત્ત્વોનો પણ એ સ્વામી છે. એટલે ધારે ત્યારે જળરૂપ થઈ જાય. ધારે ત્યારે તેજરૂપ થઈ જાય, વા રૂપ, આકાશરૂપ એ થઈ જાય. અને એના ઉપરથી જ આપણા શાસ્ત્રકારોએ એની ચાર કેટીગરીઝ-(કક્ષાઓ) પાડી. હંસવત્, બાલવત્, જડવત્ અને પિશાયવત્. પિશાયના જેવું વર્તન કરે તો પિશાયવત્-જડની જેમ પડ્યો રહે તો જડવત્, બાળક જેવું વર્તન કરે તો બાળવત્-આ તત્ત્વ જ્યારે વિકસે છે અને આત્મસ્વરૂપમાં આ શરીર જ્યારે જાય છે, ત્યારે આકાશતત્ત્વ એનામાં પ્રિડોમિનન્ટ હોય, અથવા તો જ્યારે કંઈક કરવાની એવી અભીપ્સા હોય, ત્યારે આકાશતત્ત્વ એનામાં મોખરે હોય ત્યારે એ ગમે ત્યાં પ્રત્યક્ષ થઈ શકે છે. ગમે ત્યારે થઈ શકે છે. ગમે તે જાણવું હોય તે જાણી શકે છે. જ્યારે આકાશતત્ત્વ પ્રિડોમિનન્ટ હોય ત્યારે જ. હર વખતે નથી હોતું. અને ક્યારે હોય અને ક્યારે નથી હોતું. એના કાયદા એની પાસે. આપણે નક્કી નહિ કરી શકીએ. એ જાતે નક્કી કરે.

એક વખતે મને સંભળાયું-જબલપુર પાસે ધુંવાધારની ડાબી બાજુએ ગુફા, ત્યાં હું બેઠો હતો. ત્યારે ગુરુમહારાજ પધાર્યા. મેં કહ્યું, 'તમે તેજ સ્વરૂપ છો, તો તેજ સ્વરૂપ જેવા લાગતા નથી. મને તેજ સ્વરૂપનાં દર્શન આપો.' આખું તેજમય શરીર થઈ ગયું. તેજ સિવાય કંઈ નહિ. ટ્રાન્સપેરન્ટ-(પારદર્શક) શરીર. વાળ પણ ટ્રાન્સપેરન્ટ. પછી પગે લાગ્યો-'આપે તેજ સ્વરૂપનાં દર્શન આપ્યાં.' પછી કહે, 'કાલે તારી કસોટીનો કાળ છે. ગંભીર રહેજે.' બીજે દિવસે એટલું બધું પાણી એ ગુફામાં અંદર આવ્યું કે પછી મને કાલે કરેલ એ વાત સાચી લાગી. હું તો ગુરુમહારાજની પ્રાર્થના કરીને, એનો આકાર હતો તેને મારી સામે ને સામે જ રાખું. પાણી દસ મિનિટ રહ્યું અને પાછું જતું રહ્યું.

**સ્વજન :** મોટા, આવી રીતે દસ મિનિટ શ્વાસોશ્વાસ વિના રહેવું પડે, તે ભાવને લીધે થાયને ?

**શ્રીમોટા :** હા, ભાવને લીધે જ. બાકી શક્ય નથી. આ બધું દુઃખ અને વેદના સહન થાય છે તે ભાવને લીધે. અને વેદના એટલી બધી સખત થાય છે અને કોઈક વખત તો શૂટિંગ પેઈન-(શૂળ જેવી) થાય છે. તે તો જાણે હમણાં પ્રાણ નીકળી જશે. તે વખતે વધારે પ્રાર્થના કરું છું, કેમ કે આપણને ખબર નહિ કે ક્યારે પ્રાણ નીકળી જાય ! પણ ભગવાન તો સાથે હોવો જોઈએને ! આમ તો કોન્શ્યસનેસ-(સભાનતા)માં છે જ. પણ વ્યક્ત રીતેય ભગવાન હોવો જોઈએ. એટલે હું પ્રાર્થના કરું છું. બહુ પ્રાર્થના કરું છું, પણ આ ભાવને લીધે જ સહન થાય છે.



## (૧૮) નિમિત્ત છતાં-જ્ઞાની બંધન રહિત

શ્રીમોટા : આ પૃથ્વી પર બધે ઠેકાણે સૂર્યનાં કિરણો છે. એટલે કે સૂર્યનાં અનંત કિરણો છે. એ એક નથી. એ જ રીતે વેદમાં જ જ્ઞાન સમાયેલું છે, એમ કહેવાથી તો મર્યાદા બાંધેલી છે. જ્ઞાન તો અનંતાનંત છે. એને આપણાથી ટૂંકાવી કેમ દેવાય ? આપણાથી કેમ મનાય કે આટલું જ-આ જ સાચું ! જ્ઞાન તો અનંત છે, પણ વિદ્વાનોને કે બીજા લોકને ગળે નહિ ઊતરેલું. કબૂલ કરે ખરા કે જ્ઞાન અનંતાનંત છે, પણ જ્યાં વેદની બહારની વાત કરો તો પંચાત પાડે. જ્ઞાન સાથે માણસ સંકુચિત રહી શકતો નથી. એને સમાજ કેવી રીતે સ્વીકારે ? ના સ્વીકારે.

સ્વજન : સમાજ, એટલે એક જાતનું બંધિયારપણું થઈ ગયુંને ? અને બંધારણ ઉપર સમાજ ચાલે છેને ?

શ્રીમોટા : હા, એ જ. આ રીતે આ ખ્યાલ આપણામાં પણ આવી જાય. અત્યારે એ આપણામાં પ્રકૃતિરૂપે છે. એ અનંતરૂપ છે-એ ભગવાન અનંતરૂપ છે. અનંતરૂપ છે એવાનું એક રૂપ-પ્રકૃતિ- એ પ્રકૃતિ મનુષ્યના જીવનમાં આવેલી છે. બીજા જીવનમાં પણ પ્રકૃતિ છે. એ જળમાં છે અને ઝાડમાં પણ પ્રકૃતિ છે. તે પ્રકૃતિ ઝાડની રીતે અને આપણામાં પ્રકૃતિ છે, તે મનુષ્યની રીતે વધારે ઈન્વોલ્વ-(તદ્રૂપ) થયેલી પ્રકૃતિ છે. અને ઝાડની અંદર જે પ્રકૃતિ છે તે તેટલી બધી ઈન્વોલ્વ થયેલી નથી. આપણામાં જે પ્રકૃતિરૂપે એ બેઠેલો છે, તેથી આપણને વધારે વિચાર કરવાની શક્યતા જાગે છે. આપણામાં

મન, બુદ્ધિ, ચિત્ત, પ્રાણ અને અહમ્, એમાં બુદ્ધિ અને પ્રાણ એ બે તો વિકાસ થવા માટેનાં લાયક તત્ત્વો છે. પ્રાણ એટલે આશા, ઈચ્છા, કામના, લોલુપતા, તૃષ્ણા, કામ, ક્રોધ, લોભ, મોહ, મદ, મત્સર, રાગદ્વેષ આ બધું પ્રાણના ઈંકુશનમાં- (કાર્યક્ષેત્રમાં) આવી જાય. અને બુદ્ધિ જે છે તે શંકા કુશંકા, સંકલ્પ વિકલ્પ કરે છે. આ બે કરણો આપણા શરીરમાં એવાં છે કે પ્રકૃતિની અંદર અને બહાર વિકાસને પાત્ર છે. એ વિકાસનો અંત નથી, આ જે જ્ઞાન થાય તેને કોઈ અંત નથી. તેવી રીતે એ જો સ્વીકારાય કે જ્ઞાનનો કોઈ અંત નથી, તો અજ્ઞાનનો પણ કોઈ અંત નથી, કેમ કે એ બંને સામસામાં પાસાં છે. એમ ને એમ પણ જીવને લીધે જીવને ઈન્ડિવિડ્યુઅલ- (વ્યક્તિરૂપ) લઈએ તો એની પ્રકૃતિ અને પ્રાણ થોડાં થોડાં નહિવત્ જેવા દરેક જન્મે વિકાસ થયા જ કરતા હોય છે. ત્યારે જો આ ભગવાનની શક્તિનું અવતરણ થાય તો એની બુદ્ધિ અને પ્રાણ ઘણા વિકસે છે. અને સમગ્રતા તો-જેમ ભગવાન સમગ્રતામાં પ્રવેશી શકે છે અને સમગ્રતામાં બધે વિસ્તરેલો છે, તેવી રીતે આ અનુભવી જીવ એ સમષ્ટિમાં- 'સમષ્ટિ' એ શબ્દ જુદો છે અને 'સમગ્રતા' એ શબ્દ પણ જુદો છે. સમષ્ટિમાં એ સ્થળે જઈ શકે, પ્રવેશી શકે અને સમગ્રતામાં પણ પ્રવેશી શકે. જેમ ભગવાન સમષ્ટિમાં પણ છે અને સમગ્રતામાં પણ છે. એ રીતે આ અનુભવી જીવ છે, પણ એને માત્ર નિમિત્તની મર્યાદા છે. એ નિમિત્ત હોય ત્યારે એ કરી શકે છે. આ અત્યારના બધા અથવા તો ચાલ્યું આવેલું જે જ્ઞાન છે, એમાં આ વસ્તુ છે.



મેં પોતે એવું વિચાર્યું છે કે, સાલું જ્ઞાન થાય, અનુભવ થાય તો એને લિમિટેશન-(મર્યાદા) કેવું ? એક પણ લિમિટેશન એને હોવું ન જોઈએ. અને જો હોય તો જ્ઞાન નહિ ! આ તો મારી બુદ્ધિથી વિચાર્યું સાહેબ, હાં. મેં કંઈ કોઈ વિદ્વાન સાથે ચર્ચા કરી નથી અને જ્ઞાન વિશે ચર્ચા કરવી ગમે પણ નહિ. પણ મેં વિચાર્યું કે જ્ઞાન એટલે અનલિમિટેડ-(અમર્યાદ). એને કોઈ બંધન નહિ. નિમિત્તનું પણ એને બંધન કેમ હોય ? હોવું ના જોઈએ-વિજ્ઞાનની રીતે-સાયન્સની રીતે સ્વીકારીએ તો. જો બંધન, તો એને જ્ઞાન નહિ. જ્ઞાનને કોઈ બંધન નહિ એમ આપણે સ્વીકાર્યું, તો પછી નિમિત્તનું બંધન મૂકીએ એ કેમ ચાલે ? હા, નિમિત્ત હોય ખરું. એ બરોબર, પણ બંધનરૂપે નહિ. હવે ત્યારે જો એ બંધનરૂપે ના હોય અને નિમિત્ત હોય તો નિમિત્ત ઠેકાણે ગમે ત્યાં જઈ શકે છે. નિમિત્તના કારણે ત્યાં વહેવાર કરી શકે છે, એ બધું તો જાણે સ્વીકારાય તેવું છે, પણ એ એને બંધનરૂપ નથી. મેં મારા કોઈ કશા પુસ્તકમાં-‘સદ્ગુરુ’ કે ‘નિમિત્ત’માં લખ્યું છે. બહુ ચોખ્ખું લખ્યું છે. નિમિત્તનું એને કોઈ બંધન નથી. જ્ઞાનીને નિમિત્તનું કોઈ બંધન નથી.

વાત તો મૂળ એમ કરતો હતો કે જ્ઞાન જેમ અનંત છે, અનંતાનંત છે. સ્પેસમાં-(સ્થળમાં) છે. સ્પેસલેસ-(સ્થળ વિહીન)માં પણ છે. પણ આ બધું આપણે બોલીએ ખરાં, પણ એવું પ્રત્યક્ષ અનુભવી શકીએ છીએ કે કેમ ? કોઈ પણ જીવ-X.Y.Z.-અત્યારે છે-એ કોઈએ અનુભવ્યું છે કે કેમ એનો આપણી પાસે પુરાવો કંઈ છે નહિ ? કોઈક કહે છે કે એ મંગળમાં ગયો કે ફલાણા ગ્રહમાં ગયો. લોકોને એમ કહેતા

સાંભળ્યા છે. હું મારા ગુરુમહારાજ પાસે ગયો હતો. ત્યારે એવું કહેતા કે ‘હું મંગળમાં ગયો હતો’ પહેલાં, સાહેબ, હું બોલું ખરો. પછી તો બોલતો નહિ, છાનોમાનો બેસી રહું ! એટલે મેં કહ્યું, ‘બાપજી, મંગળ તો પાર વગરનો દૂર. બે પગવાળા માનવીથી તો જવાય જ નહિ. અશક્ય વાત છે. આ સાયન્ટિસ્ટો-(વૈજ્ઞાનિકો) પ્રયત્ન કરી રહ્યા છે. આ બલૂન છે, આ વિમાન છે, એ દ્વારા પણ માણસ ગયો હોત, પણ એમ બન્યું નથી.’ મને બે ચાર ગાળ દીધી. કહ્યું, ‘સાલા અહીંથી માણસો ત્યાં જાય છે, ત્યાંથી માણસો અહીં આવે છે. મંગળ છે. બીજે બધે ઠેકાણે આપણા જેવી પૃથ્વીઓ છે-ત્યાં આપણા જેવા મનુષ્યો છે. એ મનુષ્યો અહીં આવે છે. પૃથ્વી ઉપર ઊતરે છે. કોઈ જાણતું નથી. ક્યાંક ઊતરે છે અને આપણી પૃથ્વી પરથી બીજી પૃથ્વી ઉપર રહે છે. ‘ઊર્ધ્વ ગચ્છન્તિ’ એમ કરીને કંઈક શ્લોક બોલ્યા, એ ગીતામાં છે ખરું કે એ જે ઊર્ધ્વ પ્રકૃતિવાળા હોય તે ઊર્ધ્વમાં જાય છે અને નિમ્ન પ્રકૃતિવાળા નિમ્ન પ્રદેશમાં જાય છે. એવું છે ખરું-લખેલું છે. એવો કોઈ દેશ કે ગ્રહ હશે કે આવા જ લોકો વસતા હશે. એટલે ત્યાં જાય. આપણા દેશમાં નિમ્ન થયેલા હોય એ જીવ નિમ્ન એવા લોકમાં જાય અને ઊર્ધ્વ પ્રકૃતિનો હોય એ ઊર્ધ્વ પ્રકારના લોકમાં જાય. એમ જ મને તો બંધબેસતું લાગ્યું.

પણ આ તો કોઈક કોઈક એવા લોકો ખરેખર મનુષ્યના સ્વરૂપમાં જીવતાજાગતા પૃથ્વી પર આવે છે અને ઉચ્ચ પ્રકારના લોક પણ અહીં આવે છે. હજુ સુધી કોઈએ ઊતરેલા પ્રત્યક્ષ જોયેલા હોય એવું મારી છોંતેર વર્ષની ઉંમર સુધી ક્યાંય પણ

છાપાંમાં વાંચ્યું નથી. કોઈક વાર એવું વાંચેલું. બાકી, બીજું વાંચ્યું નથી, પણ મારા ગુરુમહારાજ એમ કહેતા ખરા. એ વખતે મારી બુદ્ધિની શક્તિ કેટલી ? મારી બુદ્ધિ જ જીવદશાની છે અને આ જીવદશાની બુદ્ધિ ટૂંકી છે. એ જે છે એ દ્વંદ્વવાળી છે અને દ્વંદ્વાતીત થયેલી નથી. અથવા તો જ્ઞાનની દશામાં પણ પ્રગટી નથી. એવી બુદ્ધિશક્તિ જ્ઞાનની દશામાં કેવી રીતે પહોંચી શકે ? માટે એમ વિચાર્યું કે ‘આ સ્થિતિમાં તારે એમ માનવું કે કદાચ એ સાચું પણ હોય અને કદાચ ના પણ હોય, પણ આમ નથી જ અને એ ખોટું જ છે, એમ માનવાને તારી બુદ્ધિ લાયકાતવાળી નથી. તું એમ કહી શકે છે કે ભાઈ, પોસિબલ-(શક્ય) છે કે ઈમ્પોસિબલ-(અશક્ય) છે. આ બેમાંથી એક હોઈ શકે. એમ બહુ બહુ તો તું કહી શકે, પણ આ ખોટું જ એમ તું કહે એમ કહેવાની તારી બુદ્ધિની શક્તિ નથી, કારણ કે તારી બુદ્ધિ જ્ઞાનમાં પ્રગટ થયેલી નથી. અજ્ઞાનવાળી તારી બુદ્ધિ છે અથવા તો પ્રકૃતિયુક્ત તારી બુદ્ધિ છે. એ તારી પ્રકૃતિવાળી બુદ્ધિ ! પ્રકૃતિનું જે કંઈ હોય તે વિશે તું અભિપ્રાય આપી શકે. જે જ્ઞાનનો વિષય છે-જ્યાં સુધી તું પ્રકૃતિમાં છે ત્યાં સુધી-એ જ્ઞાનના વિશે અભિપ્રાય આપવાને તારી બુદ્ધિ લાયકાતવાળી નથી.’ આમ મનને સૂઝ્યું. આ સાલું, આ વિશે અભિપ્રાય આપવો તે ખોટો છે. આપણે શાંત રહેવું અથવા તો આપવો હોય તો ‘મે બી પોસિબલ-મે નોટ બી પોસિબલ’-(હોય ખરું અને ના પણ હોય) એમ માનવું.

એ કહેતા ખરા કે ‘આમ હું જતો હતો. આમ ફલાણે ગયો હતો. આમ મને આવું થયું, ફલાણું થયું ! એવું બધું બોલતા. ત્યારે મને એમ લાગેલું. આજે એમ લાગે છે કે આવા

જ્ઞાનવાળા લોકો નિમિત્ત સંબંધ જ્યાં હશે ત્યાં જઈ શકતા હશે. જતા હશે, એમ આજે મને સાચું લાગે છે. ત્યારે સાચું લાગતું ન હતું.’

બીજું, મેં જે કહ્યું કે જેમ જ્ઞાન અનંતાનંત છે તેમ અજ્ઞાન પણ અનંત છે. અજ્ઞાન પ્રકૃતિની અંદર આવે છે. નિમિત્ત કંઈ જ્ઞાનવાળું જ હોય એમ કંઈ નહિ કહી શકાય. નિમિત્ત પ્રકૃતિમાં છે. નિમિત્તનો પ્રદેશ પ્રકૃતિમાં આવી શકે. નિમિત્ત જ્ઞાનવાળું પણ હોય અને નિમિત્ત અજ્ઞાનવાળું એટલે પ્રકૃતિવાળું હોય. ઘણાં ખરાં નિમિત્ત પ્રકૃતિ પ્રદેશનાં હોય છે. એટલે એ જ્ઞાની પુરુષ નિમિત્તમાં જાય-નિમિત્ત ગમે તેમાં હોય. પૃથ્વીમાં જ હોય તેમ નહિ. જ્ઞાન અનંતાનંત કહ્યું એમ અજ્ઞાન પણ અનંતાનંત હોય છે. એનો પણ છેડો નથી. એવી રીતે આવા જે જ્ઞાની પુરુષ છે, એ શરીર હોવા છતાં, આકાશતત્ત્વને લીધે ગમે ત્યાં જઈ શકે છે. એમ આજે પણ મને મારા મનથી સાચું લાગે છે. ગમે ત્યાં જઈ શકે છે. તો કહે, ‘તમે જઈને કોઈ સાબિતી લઈ આવો’-તો હું ના કરી શકું. કારણ, પ્રયોગાત્મક કોઈ નિમિત્ત થાય તો કરી આવે જઈને, પણ એ કહે નહિ. કોઈને પણ કહી શકે નહિ. એટલે પોતાના મનમાં એ વાત રાખે. X.Y.Z.-કોઈને પણ ગમે તે નજીકનો નજીક હોય તેને પણ કહે નહિ. આ વાત કહેવા જેવી હોતી નથી. કેટલીય વાતો, જ્ઞાનની વાતો એ અંદર જ રહે છે. જેમ ભગવાન પોતે સ્વયં પ્રત્યક્ષ જીવતો જાગતો ચેતનાત્મક હોવા છતાં, આપણામાં રહેલો હોવા છતાં, એ દેખાતો નથી. એના વડે બોલીએ છીએ, એના વડે જોઈએ છીએ, એના વડે સાંભળીએ છીએ, એના

વડે બધી પ્રક્રિયાઓ કરીએ છીએ. એ બધું હોવા છતાં, એ આપણામાં પ્રત્યક્ષ થઈ શકતો નથી. એવી રીતે જ્ઞાની માણસ ગૂઢ રીતે આપણી સાથે વર્તે છે. જેમ આપણામાં ચેતનાત્મક ભગવાન પોતે બિરાજેલો છે, પણ તેની ચેતના આપણી દૃષ્ટિએ ગૂઢ છે, એવી રીતે અનુભવી પુરુષ પણ આપણી સાથે એવી જ ગૂઢ રીતે વર્તતો હોય છે. એટલે ગમે તેટલા તેની પાસે રહોને, અને ગમે તેટલાં વર્ષો રહો, એને તમે નહિ ઓળખી શકો-ઈમ્પોસિબલ-(અશક્ય). જો એના ખરેખરા ભક્ત થાવ તો ઓળખી શકો. બાકી નહિ ઓળખી શકાય. હું તો વાત કરતો હતો કે, ગુરુમહારાજ આમ કહેતા હતા.

આપણા બધાંમાં માન્યતા છે કે જ્ઞાનીને નિમિત્ત છે અને નિમિત્તનું બંધન છે. તો જ્ઞાનીને કોઈ પણ પ્રકારનું બંધન હોતું નથી. નિમિત્ત એને હોય, પણ એને બંધન નથી. નિમિત્ત હોવા છતાં, નિમિત્તનું એને બંધન નથી. એ વાત ચોક્કસ અને બંધન હોય તો જ્ઞાની નહિ.

કોઈ પણ જાતનું-શરીરનું પણ એને બંધન નથી. સત-અસત એ પ્રકૃતિના પ્રદેશમાં આવી જાય છે. જ્ઞાનમાં સત-અસત આવતા નથી. નીતિ-અનીતિ એ બધા પ્રકૃતિના પ્રદેશો છે. જ્ઞાનના પ્રદેશમાં કંઈ કશું હોતું નથી. એટલે એને કોઈ પણ બંધન નથી. એને નિમિત્ત હોય ખરું, પણ બંધન નહિ. એ હું કહેતો હતો, પણ કોઈ સ્વીકારે નહિ. કોઈ પણ વિદ્વાન આને સ્વીકારે નહિ, પણ હું કહું છું કે નિમિત્ત છે, પણ એનું બંધન નથી. ‘સદ્ગુરુ’ પુસ્તકમાં લખ્યું છે કે શરીર હોવા છતાં

એ અશરીરરૂપ છે. કોઈની કલ્પનામાં ના આવે. શરીર હોવા છતાં અશરીરી છે, એ લોકો કેવી રીતે માને ?

સ્વજન : એટલે ‘એટ-એ-ટાઈમ’-(એક જ સમયે) બંને વસ્તુ હોઈ શકે ?

શ્રીમોટા : હોઈ શકે. આપણે તો ‘હોઈ શકે’ એમ કહીએ છીએ. પણ ‘છે જ’. શરીર એ તો શરીરનો ગુણધર્મ ભજવ્યા કરે છે અને આ ‘અશરીરી’ જે આપણે કહીએ છીએ તે સાલું, આ તો બુદ્ધિમાં બેસતું નથી, પણ બુદ્ધિમાં બેસાડીએ તો બેસે કે શરીર છે તે દેખાય છે, પણ અશરીરી તત્ત્વમાંહે રહેલું જ છે. એ અશરીરી તત્ત્વમાંહે રહેલું ના હોય તો બોલાય નહિ, ચલાય નહિ, સંભળાય નહિ. શરીરનું કોઈ પણ કર્મ, શરીરનો કોઈ પણ ભાગ એનું કર્મ કરી જ ના શકે. શરીરની અંદર અશરીરી તત્ત્વ રહેલું જ છે. એ તત્ત્વને લીધે આ બધું ચાલ્યા કરે છે. એ જો બુદ્ધિથી વિચારીએ તો એ સમજાય એવું છે. એ અશરીરી તત્ત્વ આપણાં અંગેઅંગમાં-આશુએ આશુમાં એકરસ છે, પણ એને આ શરીરનું બધું-રોગો કે આ બધું-ખાવાનું, પીવાનું કે ભોગવવાનું-વિલાસનું-જે કંઈ થયા કરે તેની અસર અંદરના અશરીરી તત્ત્વને ના થાય. જે એ અશરીરી તત્ત્વ છે. આપણા અંદર એને આપણા શરીરનું બંધન નથી. એ જો આપણા ખ્યાલમાં-બુદ્ધિમાં આવી શકે-મારી બુદ્ધિમાં તો મને આવે છે. પણ એ જો આવે તો, સાલા, જ્ઞાનીને નિમિત્તનું બંધન ક્યાંથી હોય ? એને બંધન હોય તો જ્ઞાની નહિ.

સ્વજન : મોટા, બંધન નહિ તો સહજ રીતે તે કોસ્મિક હાર્મનીમાં-(વૈશ્વિક સંવાદિતામાં) જ રહ્યા કરેને ?

શ્રીમોટા : હાર્મનીમાં રહ્યા કરે. બરોબર. જેમ હવા બધે પ્રસરેલી છે. કોઈ ઠેકાણે બાકી નથી. ગુફાઓની અંદર પણ રહેલી છે. ખીણમાં પણ રહેલી છે. પર્વતનો કેટલો કઠણ ભાગ છે, પણ તેના અણુએ અણુમાં હવા રહેલી છે. એવી રીતે આ જે આત્મતત્ત્વ છે, એ બધે જ છે. બધાંમાં જ છે અને એનામાં બધું છે. એની અંદર બધું જ છે. એ બધું જે એનામાં છે એ બધું જેમ છે એમ નિમિત્ત પણ એનામાં છે. નિમિત્ત એનામાં છે. છતાં પણ આ બધું જ છે ખરું, પણ એ એનાથી જેમ એ બંધાયેલો નથી, અથવા એનાથી અસ્પૃષ્ટ-એ નોખો છે. નોખો હોવા છતાં એની સાથે છે, પણ બંધાયેલો નથી-એની સાથે. એના બેનો સંબંધ એ રીતે છે. ત્યારે આકાશતત્ત્વની અંદર પેસાય એવું, એક તત્ત્વ રહેલું છે. ઈશ્વરીતત્ત્વ છે. એને માટે રહેવાય એવું, બેસાય એવું, ફરાય એવું આપણા શરીરમાં આકાશતત્ત્વ છે.

એ માંહલો એ આકાશતત્ત્વમાં રહેલો છે. એ આકાશતત્ત્વમાં આ ચેતનતત્ત્વ રહેલું છે અને આકાશતત્ત્વ એ આપણા શરીરના રોમેરોમમાં આકાશ છે. આપણા શરીરનો કોઈ ભાગ એવો નથી, જેમાં આકાશતત્ત્વ ના હોય. એ આકાશ એ બ્રહ્મ. પછી માણસ તપ કરે પછી તેજ શુદ્ધ થાય. પછી તેજમાં પ્રવેશે. આકાશ અને તેજ બે થઈને બ્રહ્મ થાય. કોઈ કોઈ તપશ્ચર્યા કરતાં કરતાં વા શુદ્ધ થાય. કોઈ કહે કે વા શુદ્ધ છે, પણ આ ઓરડાનો વા અને બહાર નીકળો ત્યાં વા છે. તપાસ કરો. એ બેના ભેદ પાડી શકાય છે. એવો જે વા આપણામાં છે અને બહાર છે, અને બ્રહ્માંડમાં છે અને વા એક તત્ત્વરૂપી છે, એ

બધું જુદું જુદું છે. એ વા છૂટો થાય છે એટલે આકાશ, તેજ, વા-એ ત્રણનો ભગવાન થાય છે.

જળ અને પૃથ્વીને ભગવાન થતાં વાર લાગે છે, પણ આ ત્રણ થયો એટલે શરીરનો ઘણો મોટો ભાગ શુદ્ધ થઈ જાય છે. એટલે એમાં ભગવાન પ્રવેશે છે. બાકી, ખરી રીતે તો આપણામાં ભગવાન રહેલો છે-એકલા આકાશતત્ત્વમાં જ. અને આકાશતત્ત્વમાં શરીરના રોમેરોમમાં અણુયે અણુમાં એ છે. એટલે એ બધાંમાં છે. બાકી, બીજા કોઈ તત્ત્વમાં ભગવાન નથી.

એ અનુભવી અહિંસામાં તો હોય જ. છતાં પણ જડ ઉપર તો ભયંકર હિંસા કરે છે. અત્યાર સુધીમાં કોઈએ ના કરી હોય એવી ભયંકર હિંસા એ કરે છે, પણ એમ તો કોઈ માની જ ના શકે કે જગતની દૃષ્ટિએ જે જે સારું કહીએ કે ખોટું કહીએ, પણ એ બધું પ્રકૃતિની દૃષ્ટિએ છે. એને તો પ્રકૃતિ છે જ નહિ. આપણે બધાં માત્ર માનીએ છીએ. એટલે એ તો જે કરવું ઘટે તે કરે. આ કુંભાર છે, તે ઘડવાને માટે કેટલાં બધાં ટપલાં મારે છે, તેવી રીતે એ પણ અમુક શેપ- (આકાર) આપવાનો હોય અથવા તો અમુક કારણ એનું પોતાનું હોય, આપણે તે સમજતાં નથી. એ કારણને માટે પણ કરે ! હવે, આ બીજાં બધાંની શી વાત કરું ? પણ મહાત્મા ગાંધી જેવા પણ સ્વીકારી શકતા ન હતા કે અનુભવી પુરુષ હિંસા કરે ! એમણે લખ્યું છે કે નહિ તેની મને ખબર નથી.





## (૧૯) વાતાવરણ વિજ્ઞાન

શ્રીમોટા : આપણા મગજ ઉપર આગળ પાછળના માણસોના વહેવારની પ્રકૃતિની કેટલી બધી અસર રહે છે. એની અસરથી વેગળા રહેવાય અને આપણે આપણાં કામમાં મસ્ત રહીએ તો સારું. એ મને ચોક્કસ લાગેલું. એ ઉપરથી મેં આ મૌનરૂમ કરેલા. એ પણ ગામમાં જ.

આપણી પ્રવૃત્તિનું વાતાવરણ એ અમુક વખત સુધી રહે છે. વાતાવરણમાં પણ એકબીજાના વિચારનાં મોજાંઓ છે. એટલે એ વિચારને પ્રહણ કરી લે છે, એમ તે એને થાય છે. એ વિચારો એનામાંથી પસાર થાય છે. એટલે જ્યાં આવા ઊંચા વિચારનાં મોજાં હોય ત્યાં ઓછામાં ઓછી અસરવાળા હોય તો બધે પ્રસારે ખરા. બહુ લાંબે સુધી ના જાય. વિચારની પાછી જબરજસ્ત શક્તિ ફેંકાયેલી હોય તો જુદી વાત. જેમ આ રેડિયો છે, એ અવાજનાં મોજાં બનાવે છે અને એ મોજાંની પાછળ શક્તિ છે. એને લીધે મોજાં આગળ જાય છે. ઘણાં દૂરના દૂર પૃથ્વીમાં ફેલાય છે. એવું કંઈ હોય તો જુદી વાત છે, પણ એવું તો આપણા સંસારમાં કોઈ હોય નહિ, પણ એવાં મોજાંઓથી દૂર જગામાં આપણે સાધના કરવા બેઠા હોઈએ તો આપણી પ્રગતિ થાય, પણ એટલે બધે દૂર તો કોઈ આવે નહિ. આ સંસારી માણસ તો કોઈ આવે નહિ. એટલે અમે આવા ઠેકાણે ઓરડાઓ રાખ્યા. એને લીધે આ બધાં મોજાંઓ ત્યાં ઓછા જાય. એ ભીંતોને વીંધીને વિચારો જાય. એ વિચારો કેવા અડચણરૂપે છે કે આજે કોઈ એ માને નહિ,

પણ કોઈ દિવસ સિદ્ધ થશે ત્યારે માનશે. મતલબ કે બીજા વિરોધી વિચારનું બળ ઓછું હોય. જેટલું બહાર હોય અને એને જે સ્પર્શે તેના કરતાં ઓછું સ્પર્શે. બારીઓ હું તો બંધ જ રખાવતો, પણ બધાં બહુ વિરોધ કરતા. એટલે એક ઉપરની આવી જાળી ખુલ્લી રાખી, પણ એમના લાભમાં નથી. માત્ર આટલા કારણને લીધે કોઈ ના બેસે, એટલે આટલી છૂટ રાખી.

**સ્વજન :** મોટા, પાણી એ બહારનાં આંદોલનોને અટકાવી શકે ? ધારો કે તળાવની વચ્ચે બેસીએ તો ફેર પડે ?

**શ્રીમોટા :** પાણી ના અટકાવી શકે. તણાઈ જાય. જમીનની અંદર, પાણી અંદર ખૂબ ઊંડું હોય તો ત્યાં આંદોલનો ઓછાં જાય. બાઈબલમાં કહ્યું છે કે ‘ધેર વોઝ નથિંગ.’ પણ ‘કંઈક હોય એ અર્થમાં લઈ શકાય. જો તેવું નથી તો કંઈક કશું હતું નહિ છતાં પણ હતું એ શું હતું ? આ ‘ઓલ પર્વેડિંગ એટ્રમોસ્ફીઅરમાં-(સર્વવ્યાપક વાતાવરણમાં) કંઈ કંઈ કશું બીજું એટ્રમોસ્ફીઅર ન હતું. એ એટ્રમોસ્ફીઅર ભરેલું ભરપૂર ચેતન હતું. અત્યારે જેમ એ ભરપૂર છે. આપણને દેખાતું નથી. પણ છે ખરું, કારણ કે આમાંથી એક કણ લઈએ-એ કણની અંદર કેટલું બધું ચેતન ભરપૂર છે, એ સાયન્સે પુરવાર કર્યું. હવે જો એટ્રમોસ્ફીઅર હતું, તો આ બધું બ્રહ્માંડ શી રીતે સમાયું ? એમ આપણને પ્રશ્ન થાય. તો આ એટ્રમોસ્ફીઅર જે હતું, તે એટ્રમોસ્ફીઅર એકસરખું-એકજાતનું જાડુંપાતળું એવું જુદે જુદે ઠેકાણે હતું નહિ. કોઈ જગાએ જાડું હતું, કોઈ જગાએ પાતળું હતું. આદિની વાત છે સાહેબ, એટ્રમોસ્ફીઅર માત્ર હતું. એ એટ્રમોસ્ફીઅરમાં આવું હતું. ત્યારે જ્યાં આગળ જાડા જેવું

હતું, તે વિશેષ ઘન થતું ગયું, એની મેળે, હા, કોઈએ કરેલું નહિ. એ પ્રોસેસ-(પ્રક્રિયા) એની મેળે. એ જે જાડું થયું તેને આપણાથી કંઈ નામ તો આપી શકાય નહિ. એ થયું કે ભાગવતમાં કે શાસ્ત્રોમાં એમ લખે છે કે એક:-અહમ્ બહુસ્યામ્- હું એક હતો, તે બહુ થયો. ભગવાનની વાત છોડી દઈએ. એને બીજા અર્થમાં ઘટાવી શકાય, પણ આવું એટ્મોસ્ફીઅરમાં જે થયું જે ઠેકાણે એ ઘન હતું તે વિશેષ ઘન થયું. ત્યાં આગળ સાકારરૂપ છે. એટ્મોસ્ફીઅર પાછું એકદમ આવું શાંત-સ્થિર ન હતું. એટ્મોસ્ફીઅરમાં પણ ઘણાં સ્વરૂપો હતાં. એટલે એ એટ્મોસ્ફીઅરમાં કઈ જાતની હીલચાલોને લીધે એ ઉગ્ર સ્વરૂપ પ્રગટે. ભયંકર ઉગ્ર સ્વરૂપ-જેમ દરિયામાં ભયંકર મોજાંઓ ઊછળે છે. એટલાં બધાં ભયંકર મોજાં કે પચાસ સાઠ ફૂટ ઊંચાઈવાળાં હોય. એનાથી વધારે ઊંચાઈવાળાં હોય. એવાં ભયંકર મોજાં છે. ત્યારે એવાં તોફાનો આ એટ્મોસ્ફીઅરમાં પણ થવાં લાગ્યાં. એ ઘનસ્વરૂપ થયેલું તેને પણ સ્પર્શવા લાગ્યાં અને ઘનસ્વરૂપ થયું હતું ખરું પણ એટલું બધું ઘન થયું ન હતું. એટલે એના ઘણા ટુકડા પડ્યા, પણ એ ટુકડા કેવા પોચા હતા. હાલ જે ગચ્ચા આપણી પૃથ્વી પર દેખાય છે એવા નહિ. આ તો આદિ કાળની વાત છે. એમ એટ્મોસ્ફીઅરનો દેહ બનેલો. એમ કરતાં કરતાં ધીરે ધીરે કરીને પેલા ટુકડા ઘનસ્વરૂપ થતા ગયા. એ ઘનસ્વરૂપ થતા ગયા તે ગતિમાન છે. ગતિ વગરનું કશું છે નહિ. આખા વિશ્વમાં- બ્રહ્માંડમાં-જે તે ગતિ વગરનું છે નહિ. તે ગતિમાં આવતાં આવતાં એકબીજા સાથે અથડાયા. અથડાયા એટલે એમાંથી

ભાગલા થયા. એમ થતાં થતાં, આખું બ્રહ્માંડ થયું.

હવે, અત્યારે પણ એ જ પ્રક્રિયા ચાલ્યા કરે છે. કેટલાય અથડાયાં કરે છે. આ બધું થયા જ કરે છે. આ કાળમાં જ-અત્યારે પણ-હું બોલી રહ્યો છું ત્યારે પણ તે પ્રક્રિયા બ્રહ્માંડમાં ચાલી રહી છે. આવી રીતે ઈશ્વર થયા. આપણે થયા, પૃથ્વી થઈ, પણ જે બાઈબલમાં એમ કહેવાયું કે ‘ધેર વોઝ નથિંગ’- (ત્યાં કશું જ નથી). એ કયા સંદર્ભમાં હશે તે હજુ સમજાણ પડી નથી. મને કોઈ વિષયના એવા જાણકાર, આ ફાધર વાલેસ કહે ત્યારે સમજાય, પણ મારે એમનો એવો પરિચય નથી- નહિ તો હું તો એમને મળું. પૂછું કે બાઈબલમાં કહ્યું છે એનો શો અર્થ છે ? મૂળ શો અર્થ કહેવાય ? એ ભગવાનનું અસ્તિત્વ હતું અને એ અસ્તિત્વ કોઈના અનુભવમાં કે જાણમાં નહિ આવેલું, કોઈ જાણતું ન હતું, એને તમે કહો છો કે ‘ધેર વોઝ નથિંગ’ ? તો બાઈબલનો બરોબર અર્થ બેસે, પણ ‘મટીરિઅલ વર્લ્ડ’-(ભૌતિક જગત) ત્યારે ન હતું એમ તમે કહો તો માની શકાય, કે ‘ધેર વોઝ નથિંગ.’ એટ્મોસ્ફીઅર માત્ર હતું. શરૂઆતમાં-આદિમાં, પણ મને પોતાને સાધના કરતાં કરતાં વિચાર આવેલો. હું ભયંકર જંગલોમાં એકાંત સ્થળે ચાલ્યો જઉં. સાથે કોઈ સાધન ના રાખું. એ વખતે સાધનબાધન કંઈ નહિ. ખાવાપીવાનું સાધન ના રાખું. પાણીનો પ્યાલો પણ ના રાખું. પૈસા થોડાઘણા રાખું. કોઈને આપવા જોઈએ. પાણીનો પ્રવાહ હોય ત્યાં બેસું હોં માત્ર, ભગવાનનું નામ દઉં, સ્મરણ કરું, પ્રાર્થના કરું, વારાફરતી વારાફરતી સાધન કર્યા કરું. પાંચછ દિવસના કડાકા થઈ જાય. ભૂખ લાગે ત્યારે જરી જરી પાણી

પીવું, પાંચછ દિવસ થઈ જાય. પછી કોઈ માણસ ખાવાનું લઈને આવે. હું કહું, ‘શું કામે આવ્યો ? તને કોણે મોકલ્યો ?’ ત્યારે કહે, ‘મને એમ થયું આ કોઈ માણસ આ નદીકિનારે બેસી રહેલો છે. એ ભૂખ્યો છે. એટલે હું તો લઈને આવ્યો.’ પછી એ તો જાય. તો હું કહું, ‘ભાઈ, હવે સાંજે ના લાવીશ. સવારે એક જ વખત લાવવું. અને રોટલો અને શાક. બીજું કંઈ લાવવું નહિ.’ એણે કહ્યું કે ‘આમાં તમારો હુકમ નહિ ચાલે, હું લાવું તે તમારે ખાવું પડશે.’ ‘તો જેવી તારી મરજી. ભાઈ, મિષ્ટાન્ન ના લાવે તો સારું, કારણ કે હું બેઠો છું, મને કોઈ મિષ્ટાન્ન નહિ ફાવે.’ ત્યાં આગળ મને સૂઝેલું સાહેબ, બહુ મોટી મહેરબાની કે મને કોઈ વિચાર નહિ આવતો. ત્યારે મને આ સૂઝેલું કે આ બ્રહ્માંડ શી રીતે થયું ? આપણામાં કહે છે કે ‘ધેર ઈજા નો બિગિનિંગ-નો એન્ડ’-(આરંભ નહિ, અંત નહિ). પણ મારા મનમાં તો સમાધાન હતું કે એને આદિ પણ નથી અને એનો અંત પણ નથી. એવું આ છે. તોપણ સાલું થયું કે આદિ નથી. ભલે, પણ એ આદિ પહેલાંય-એ દેખાય છે એ કઈ રીતે થયું હોય ? એમ મને પ્રશ્ન થયો. એ વિચારતાં વિચારતાં મને એમ થયું કે ભાઈ, આ એક જાતનું એટ્રમોસ્ફીઅર છે. આ જે હું બોલ્યો એ પ્રમાણે મારા મનથી સમાધાન કર્યું.

કોઈ પ્રશ્ન ઊઠે અને એનું સમાધાન આપણે ના કરીએ, તો એ પ્રશ્ન ફરી ચાલુ ને ચાલુ જ રહે છે. અને પછી અનેક ફણગા ફૂટે છે અને મનને તંગ કરી નાખે છે. એટલે જીવનમાં કોઈ પણ પ્રશ્ન ફરીથી ના ઊગે તે માટે તેનું સમાધાન આપણે કરી લેવું. એટલે મન શાંત જ રહે. ઘણાં તો પ્રશ્નો વિચારતા

જ નથી, પણ આપણે આવી સમાધાન કરવાની ટેવ પાડી દઈએ, તો મન હંમેશાં શાંત રહે છે.

સ્વજન : મોટા, પરદેશમાં એક અનુભવી પુરુષ થઈ ગયા. એમણે પણ આવું કંઈક લખ્યું છે.

શ્રીમોટા : એમ ?

સ્વજન : અનુભવ એટલે નથિંગનેસ-(ન હોવાપણું)નો અનુભવ થવો જોઈએ. પોઝિટિવ નથિંગનેસ-(વિધેયાત્મક ન હોવાપણું) બિલકુલ બ્લેન્ક-(શૂન્ય). કશું જ નહિ.

શ્રીમોટા : અનુભવ વિશે આ વાત બિલકુલ સાચી. બધું જ હોવા છતાં કંઈ જ નથી એવો એને અનુભવ થવો જોઈએ. ‘એ થવો જોઈએ’ એટલું જ નહિ, ‘હી ઈઝ લિવિંગ ઈન ઘેટ વેરી સ્ટેટ’-(એ એ જ અનુભવમાં જીવતો હોવો જોઈએ.) એ એમાં જીવે છે, બધું જુએ છે, કરે છે, અનુભવે છે, વ્યક્તિઓની સાથે બોલે છે, વર્તે છે. છતાં પણ કંઈ કશાની સાથે વર્તતો નથી. એ એની સ્થિતિ સર્જે છે.

સ્વજન : મોટા, તેમ જ કહ્યું કે જેમ જેમ આપણે આ સાધનામાં આગળ જતાં જઈએ, તેમ તેમ આપણામાં પ્રસન્નતા, આનંદ એ વધ્યાં કરે. હવે આમ નોર્મલી-(સાધારણ રીતે) આપણે બધા પ્રયત્નો કર્યા કરીએ છીએ, કે જે આપણને ગમે અથવા જેમાં આપણને હેપીનેસ-(સુખ) મળે, એ તરફ આપણે પ્રયત્ન કરીને જઈએ છીએ. હવે એ હેપીનેસ મેળવવા જતાં આપણને અનેક જાતનાં દુઃખો આવી પડે છે, કારણ કે આપણે કંઈક કરવા જઈએ, એમાં બીજાને કંઈક આડખીલીરૂપ થતા

હોઈશું કે બીજાની પાસેથી કંઈક છીનવી લેતા હોઈશું. માટે આમ થતું હશે ? એટલે આ જે ખરો આનંદ છે, ખરું સુખ છે, તે આપણી જાતને ઝીરો-(શૂન્ય) કરતા જઈએ, અને એમ કરતાં કરતાં જ અનુભવાય એ જને ?

શ્રીમોટા : આખી સૃષ્ટિ પ્રકૃતિની બનેલી છે. એ પ્રકૃતિ એ દ્વંદ્વ અને ગુણની બનેલી હોવાથી, એ પ્રકૃતિથી-દ્વંદ્વ અને ગુણથી-પર જઈએ ત્યારે જે આનંદ હોય, એ આનંદનો પ્રકાર જુદો હોય છે. એ આનંદ કંઈ શરીર પરથી અનુભવાય નહિ. અને ગમે તેટલી મુશ્કેલીઓ આવે તે કામમાં-આપણે જીવતા હોઈએ-ત્યારે જીવીએ છીએ તો પૃથ્વી ઉપર-અને બધા માણસોની સાથે, છતાં જે આનંદ થાય એ પરમ આનંદ.

તા. ૧૭-૮-૧૯૭૪



## (૨૦) કર્મ

સ્વજન : કર્મ વિશે કંઈ કહો.

શ્રીમોટા : આપણા આ પંડિતો, વિદ્વાનો, બધા સાધુ-મહાત્માઓ મારી સમજણ પ્રમાણે કર્મને ખોટી રીતે સમજ્યા છે. કર્મથી પાપ અને પુણ્ય છે, તે પણ મને સાચું નથી લાગતું. મારે દુઃખ ભોગવવું ના પડે માટે કહું છું એમ નહિ. સિન્સીઅર્લી-(નિષ્ઠાપૂર્વક) કહું છું, કારણ કે આપણે કોઈ કર્મ કરીએ છીએ, એટલે કે જ્યારે કર્મ થઈ રહ્યું હોય છે, બરોબર તે જ પળે-ત્યારે તો એ કર્મ આપણા કંઈ હાથપગ, શરીરથી થાય છે, પણ એને અંદરથી દોરનારાં મન, બુદ્ધિ, ચિત્ત, પ્રાણ અને અહમ્-મનાદિકરણ છે. એ તો ચોક્કસ. આપણાથી મનાય તેવું છે. ગપ્પાં નથી. સાચી વાત છે. મન, બુદ્ધિ, ચિત્ત, પ્રાણ અને અહમ્થી થાય છે. ત્યારે કર્મ કરતી વખતે એ કેવાં પ્રકારનાં રહે છે, તેના ઉપર કર્મનો આધાર છે. ધારો કે તમે ખરાબમાં ખરાબ કર્મ કરતાં હોવ, અને તમને સારામાં સારા વિચાર આવતા હોય. કર્મ તેનાથી ઊલટું હોય તો તે તેનું પરિણામ નહિ હોય, કર્મનું કલેવર જે બહાર લોકોને દેખાય છે તે ઊંધું દેખાય-ખોટું દેખાતું હોય અને આપણે પણ જાણીએ કે ખોટું છે, તોપણ જો તે વખતે આપણાં મન, બુદ્ધિ, ચિત્ત, પ્રાણ અને અહમ્ તે રીતે વર્ક-(કામ) ના કરતાં હોય અને બીજી રીતે વિચારતાં હોય, તો કર્મનું પરિણામ એ રીતે આવે. કોઈ દલીલ કરે કે ‘ભલા આદમી, તમે દીધે રાખો છો. પણ આપણે જે રીતે કર્મ કરતાં હોઈએ તે રીતના જ વિચારો આવેને ?’ પણ



એ રીતે નથી હોતું. તમે તમારા માનસમાં-બુદ્ધિમાં બરાબર તપાસો કે કેટલી વાર આપણે કર્મ કરતાં હોઈએ ત્યારે કંઈના કંઈ વિચારો કરતાં હોઈએ છીએ, કે જે તે કર્મ અંગેના હોતા નથી. એ તમારા અનુભવમાં તપાસો તો ખબર પડે. જો કમ્પ્લીટ એનાલિસિસ ઓફ અવર માઈન્ડ એન્ડ, ઈન્ટલેક્ટ-(મન અને બુદ્ધિનું સંપૂર્ણ પૃથક્કરણ) એ બધું જો આપણે કરતાં રહીએ તો સમજણ પડે કે આપણે આ જાતનું કામ કરીએ છીએ અને વિચાર બીજી જાતના થાય છે. કર્મ અને આપણા વિચારોને બુદ્ધિથી આપણે વિખૂટા પાડીએ-વિચારી શકીએ. અત્યારે પણ આપણે કરી શકીએ, ના કરી શકીએ એમ નહિ. અત્યારે ભલે આપણે એટલા ઊંચા ના ગયા હોઈએ. આમાં ઊંચા જવાની જરૂર નથી. તમે કર્મ કરતાં હોવ અને જે જાતનું કર્મ હોય, તે કર્મ કરતી વખતે, એ કર્મમાં જ પરોવાયેલા હોય તેવું હોતું નથી. કોઈનું હોતું નથી.

એક જણે મને કહ્યું, ‘મોટા, તમારી વાત ખોટી છે.’ ‘કબૂલ. ભાઈ, ખોટી હોય તો. જ્યારે કોઈ એક્શન-(કાર્ય) એવી જાતનું હોય અને આપણું કમ્પ્લીટ એટેન્શન-(સંપૂર્ણ ધ્યાન) માગી લે ત્યારે. દા.ત., કંઈ ઘડવાનું કામ હોય, મશીનનું કંઈ કામ હોય, એવું એટેન્શન માગી લે એવું હોય તો મનાદિકરણ એમાં જ રહે છે.’ મેં કહ્યું, ‘ભાઈ, તારી એ વાત હું કબૂલ કરું છું. મને અનુભવ નથી, પણ એ સમજાય છે ખરું કે એમાં રહે ખરું, કારણ કે આ પ્રકારનાં કામમાં એટેન્શન એમાં ને એમાં જ રાખવું પડે. જો જરાક બગડ્યું તો બધું બગડે. એટલે એટેન્શન એમાં ને એમાં રહે. તો એ વાત

ચોક્કસ.’ કર્મ કરતાં જડ વસ્તુની સાથે આપણું મનાદિકરણ લાગેલું છે. એમાં પાપપુણ્ય, શુભઅશુભ કંઈ કશું નથી. એટલે નિર્દોષ છે. એટલે એમાં કંઈ કશું લાગવાપણું છે નહિ. આવાં કામમાં પણ બીજું કશું કામ કરતાં હોઈએ ત્યારે તમારાં મન, બુદ્ધિ, ક્યાંય ને ક્યાંય હોય. જ્યારે ક્યાંનું ક્યાં વિચારતા હોય ત્યારે તે વખતે જે વિચારીએ, જેવા પ્રકારનું વિચારીએ, તેવું પરિણામ નીપજે છે. દેખીતું કર્મ જે કરીએ તે દોષ દે છે તેમ નથી, પણ જે કર્મ ભલે ખરાબમાં ખરાબ કામ કરતાં હોઈએ, છતાં તમે સારામાં સારા વિચાર કરતાં હોવ તો કર્મનું પરિણામ જુદું આવે.

‘દેખીતી રીતે ખરાબ કર્મ કરતાં હોવ અને સારા વિચાર કરતાં હોવ, તે તમે કેવી રીતે કહો છો ? કેવી રીતે બને ?’

તો એવું છે કે કોઈક વાર આપણે કર્મ ગમે તેવું-ખરાબમાં ખરાબ-આવ્યું. તે કોઈ દિવસ એકદમ પૂરું થતા વાર લાગે છે. ત્યારે આપણું માનસ છે, તે ત્વાગ્યે જ પાંચ છ ક્ષણ એકની એક જાતનું રહેતું હોય. એ બદલાતું જ રહે છે. મન, બુદ્ધિ, ચિત્ત, પ્રાણ અને અહમ્ બદલાતાં હોય છે. એક જ જાતનાં રહેતાં હોતાં નથી. ત્યારે આપણે જે ખરાબમાં ખરાબ કર્મ કરીએ છીએ તે કર્મ દેખીતી રીતે ખરાબમાં ખરાબ જાતનું હોવા છતાં, તેના પર પરિણામનો આધાર નથી, પણ તે વખતે આપણાં મન, બુદ્ધિ, ચિત્ત, પ્રાણ અને અહમ્ કેવા વિચારો કરતાં હોય છે, તેના પર પરિણામનો આધાર છે. જો ખરાબમાં ખરાબ કર્મ કરતાં હોઈએ, અને સારામાં સારા વિચારોમાં મુગ્ધ હોઈએ, તો પરિણામ ઉત્તમ છે.

‘આ વાત બરાબર નથી.’

‘હું શાસ્ત્ર ભણ્યો નથી ભાઈ. મને તો મારી બુદ્ધિને યોગ્ય લાગે અને મારી બુદ્ધિ સ્વીકારે એ રીતથી વાત કરું છું.’ પછી એ સામાવાળો એમ દલીલ કરે-‘ભાઈ તમે કહો છો, કે દેખીતી રીતે જે કર્મ ખરાબ કે ખોટું છે, જે દેખાય છે અને આપણી બુદ્ધિ કબૂલ કરે કે આ સાલું ખોટું છે, અને આ સારું છે કર્મ-એવાં કર્મ આપણે કરતાં હોઈએ, ત્યારે બુદ્ધિમાં એક વિવેકશક્તિ આવેલી છે. બુદ્ધિનો એક ભાગ છે, જે આ બધું નક્કી કરે છે, પણ એ નક્કી કરે તેથી કરીને કંઈ આપણે જે કર્મ કરતાં હોઈએ તેનો આકાર કાંઈ બદલાઈ ના જાય. એ આકાર અથવા તો એ કર્મ કંઈ છૂટી ના જાય. એ તો જેમ થતું હોય તેમ જ થાય. એ તો આપણે જે કર્મ કરવાનું આવ્યું, એટલે એ તો બહારથી એવું જ રહે. તે વખતે એ કર્મ આવ્યું એટલે કર્મના વિચારો તો આવવા લાગે. વિચાર ન આવે એવું બને નહિ. નહિતર તો કર્મ બને જ નહિ. પણ કન્ટિન્યુઅસ- (સતત) એ કર્મના વિચારો માણસને નથી રહેતા. વચ્ચે ભંગ પડે છે, તો તે વખતે જેવા વિચારો તેને આવે સારા કે ખોટા- તે વિચારો કર્મનાં પરિણામમાં ફળે, પણ કોઈ સારામાં સારો માણસ છે. માનસિક રીતે ઉત્તમ કેળવાયેલો, જેનાં મન, બુદ્ધિ, ચિત્ત, પ્રાણ ઉત્તમમાં ઉત્તમ રીતે કેળવાયેલાં છે, તેને કર્મસંજોગે કોઈ ખરાબ કર્મ કરવાનું આવી ચડ્યું, તો એ શું કરે છે ? તો એ વખતે પોતાનાં મન, ચિત્ત, પ્રાણ કબજે હોવાથી તે એકદમ ભાવમાં, હરિચિંતવનમાં મનનચિંતવનમાં બધો વખત ગાળે. એટલે કર્મ આવ્યું હોય તે એમ ને એમ પસાર થઈ જાય.

એટલે એનામાં કોઈ ભાગ ના ભજવે. એટલે કર્મનું એને બંધન નથી. આવા પુરુષને કર્મનું બંધન નથી. એટલે પેલું પસાર થઈ જાય. એટલે હરિ હરિ.

પેલું જે કર્મ છે તે કર્મનું મૂળ શું ? કર્મ આવાં જુદાં જુદાં કેમ આવે છે ? જુદી જુદી રીતનાં-સારાં અને ખોટાં. આપણને ગમે તેવાં કર્મ પણ કેમ કરવાં પડે છે ? આપણને આવા સવાલ થાય.

કર્મનું મૂળ આપણું ચિત્ત છે. મન, બુદ્ધિ, ચિત્ત, પ્રાણ અને અહમ્-એ પાંચ આપણા શરીરમાંનાં કરણો છે. જે કંઈ વિચાર આવ્યો-માનસિક-જે મોઢાથી વ્યક્ત ના કર્યો હોય-તેમ છતાં તે તમારા ચિત્તમાં સંગ્રહાઈ ગયો. જે કંઈ તમે બોલ્યા, ચાલ્યા, વર્ત્યા, વાતચીત થઈ, કર્મ કર્યું, કોઈની સાથે સંબંધ થયો, લડવાડ થઈ, કંઈ સારું બોલ્યા, ખોટું બોલ્યા, ગમે તે થયું કોઈ પણ જાતનું-કારણ, સૂક્ષ્મ અને સ્થૂળ-એ ત્રણે જાતનું તમારું બોલવાનું થયું, અથવા કર્મ કરવાનું થયું તે બધું જ ચિત્તમાં જાય. ચિત્ત ઓપન-(ખુલ્લો) કેમેરા છે. એમાં બધું સંગ્રહાઈ જાય. એને કહે છે ‘આપણા સંસ્કાર.’ એ સંસ્કાર ચિત્તમાં પડ્યા, એ કાળે કરીને ઉદયવર્તમાન થાય. ઉદયવર્તમાન એટલે કે ‘સ્પ્રિંગ્સ આઉટ-(અંદરથી બહાર ઊછળી આવે) બહાર આવે એટલે એને વૃત્તિ કહે. એ વૃત્તિ બહાર આવી એટલે એક્શનમાં મુકાય. એ કર્મનું મૂળ. કર્મનું મૂળ આ.

હવે એ બહાર આવ્યું એટલે જે પ્રમાણે વૃત્તિનું કે વિચારનું કે ભાવનાનું કર્મ હોય તે-તે જ ચેનલમાં તે કર્મ કરતું થાય. બીજી રીતે એ કર્મ વર્તી જ ના શકે. અહીંથી અમદાવાદ

જવાનું મને મન થયું અને ગાડીમાં બેઠો-પછી થાય કે ‘લાવ, હવે મુંબઈ જઈ’-તેવું નહિ થાય. હું અમદાવાદ જ જઈશ. તેવી રીતે ચિત્તમાંથી ઊઠેલા સંસ્કારો એ વૃત્તિરૂપે બહાર સ્ફુર્યા અને કર્મનું સ્વરૂપ લીધું. એ કર્મ-વૃત્તિ કે પેલા સંસ્કારને આધારે જ કામ કરવાનું. કર્મ ઈન્ડિપેન્ડન્ટ-(સ્વતંત્ર નથી). વૃત્તિ અને સંસ્કાર ઉપર ડિપેન્ડન્ટ-(આધારિત) છે. તમે ગમે તે કર્મ કરો, પણ તે વખતે તમારાં મન, બુદ્ધિ, ચિત્ત, પ્રાણ અને અહમ્ તે તદ્દન શુદ્ધ હોય તો બિલકુલ તમને પાપ કે કશું જ લાગતું નથી, પણ એવું હોવું જોઈએ.

આપણાં મન, બુદ્ધિ, ચિત્ત, પ્રાણ અને અહમ્ને આપણે કર્મ કરતી વખતે, ઉત્તમમાં ઉત્તમ પ્રકારની ભાવનાના પ્રવાહમાં વહેવડાવીએ તો કર્મ ગમે તે પ્રકારનું હોય તોપણ તે કર્મ આપણને દોષકર્તા નથી. દુષ્ટમાં દુષ્ટ કર્મ કરતાં હોઈએ, પ્રપંચી કામ કરતાં હોઈએ, એલફેલ ગમે તેમ કરતાં હોઈએ તોપણ આપણને પાપ નથી. આપણાં મનાદિકરણથી બીજા જ ભાવમાં ચાલ્યા કરીએ છીએ, એમ માનીને કોઈ પણ ઊંધી રીતે વર્તતું હોય તો તેને કર્મ ભોગવવાનાં નહિ આવે તેમ નહિ. તેને કર્મ ભોગવવાનાં તો આવશે જ અને પેલાને પણ આવશે. પેલાને આવશે તે જુદી રીતનાં અને આને આવશે તે જુદી રીતનાં. આ તો લુચ્યાઈ જ કરે છે. દંભ કરે છે. આ તો સારા દેખાવાનો પ્રયત્ન કરે છે. એ એનો પ્રયત્ન બધો ડિસેપ્શન-(છેતરપિંડી)નો છે. દંભનો છે. જ્યારે પેલો માણસ સિન્સીઅર-(સંનિષ્ઠ) છે. એક માણસ સિન્સીયર છે. એક માણસ દંભી છે. એટલે એને

દંભનું પરિણામ ભોગવવું પડે છે. આમ ખરી રીતે કર્મનું પરિણામ કર્મનાં સ્થૂળ સ્વરૂપ ઉપર નથી. ધારો કે હું ચોરી કરું છું, તો ચોરી કરતી વખતે હું બ્રહ્મ-ભગવાનના સ્મરણમાં રોકાયેલો હોઉં, તો હું ચોરી કરતો હોવા છતાં ચોરીનું પાપ મારા ઉપર નથી.

એક દાખલો હું તમને પ્રત્યક્ષ આપું. કે કબીર સાહેબ હતા. તે ઐતિહાસિક વ્યક્તિ છે. કાલ્પનિક નથી. આપણા દેશમાં થઈ ગયેલા છે. એમના ઘેર મહેમાન આવ્યા. તે ગરીબ માણસ હતા. આમેય બહુ મોટા માણસ હતા. સંસ્કૃતિની દૃષ્ટિએ વિચારીએ તો હાલના પોલિટિકલ-(રાજકીય) માણસો કરતાં તો ક્યાંય ચડી જાય. એટલા બધા ગ્રેટ-(મહાન) હતા. એમને ઘેર મહેમાનો આવ્યા. ઘરમાં લાકડાં પણ ના મળે. કબીર સાહેબે એમના છોકરાને કહ્યું, ‘જા લાકડાં લઈ આવ.’ તે લાકડાં લેવા કંઈ જંગલમાં જાય ? પાસે જ કોઈનું ઘર થતું હતું. ત્યાંથી જ લાકડાં ઉઠાવ્યાં. એને પૂછ્યું, ‘અલ્યા, કેમ લઈ જાય છે તું ?’ તો કહે, ‘ભાઈ સાહેબ, હું ચોરી નથી કરતો. મારે ત્યાં મહેમાન આવ્યા છે. મારે ત્યાં લાકડાં નથી. મારે ત્યાં લાકડાં આવશે એટલે તમારે ત્યાં મૂકી જઈશ.’ પેલા માણસે છોકરા ઉપર ફરિયાદ કરી, તો છોકરાએ તો કહ્યું, ‘સાહેબ, આવી રીત હતી. મારે ત્યાં મહેમાન આવેલા હતા અને લાકડાં નહિ, તો ખવડાવવું શી રીતે ? એટલે પાછળ લાકડાં પડેલાં હતાં, તો લઈ ગયો. અને મને પૂછ્યું તો મેં કહ્યું, ‘મારે ત્યાં આવશે એટલે હું તમારાં લાકડાં ભારોભાર

પાછાં આપી જઈશ. મેં એમને વાત કરી. મેં ચોરી નથી કરી. કહીને આમ કર્યું છે. હવે તમારે આ બાબતની જે કંઈ શિક્ષા કરવી હોય તે કરો.’ તે કાળના મેજિસ્ટ્રેટે વિચારીને કહ્યું- મેજિસ્ટ્રેટેને ‘કાજી’ કહેતા કે શું કહેતા હશે રામ જાણે ! તેમણે વિચાર્યું કે આ છોકરાએ લુચ્ચાઈ નથી કરી. એણે ચોરી નથી કરી લાગતી. એનો હેતુ ચોરી કરવાનો નથી. એટલે એને છોડી મૂક્યો. એટલે મારું કહેવાનું એમ છે કે ચોરી જેવું કામ પણ જો તમે સારા હેતુને માટે જ કર્યું હોય, તેના વગર બીજો છૂટકો જ ના હોય, તો તેની સજા નથી. તે કર્મથી કોઈ નુકસાન નથી. એવી રીતે જો કર્મ કરતાં-એને તો માત્ર પેલાને જમાડવાનો જ હેતુ હતો. તેને માત્ર ચોરીનો વિચાર જ ન હતો. હું ચોરી કરું છું એવો એના મનમાં બિલકુલ વિચાર જ ન હતો. એટલે એનું કોઈ પાપ એને પણ ન હતું અને પુણ્ય પણ ન હતું. ધર્મ હતો, ઘેર આવેલા માણસોને જમાડવા એ આપણો ધર્મ છે, એ ધર્મ આપણે અદા કરવો અને એને માટે એ કામ કર્યું.

હું સાદો દાખલો કહું. હું કરાંચીમાં હતો. સિંધિયા સ્ટીમ નેવિગેશનના મેનેજર મારા વડીલ. માંદોસાજો હોઉં ત્યારે એમની પાસે જઉં. મારી પાસે પૈસા તો હોય નહિ. એટલે રિવાજ જ કરેલો. એને તાર કરું કે ‘માંદો છું અને તમારી પાસે આવું છું. પૈસા નથી તો મોકલો, અને પછી હું જઉં. તે ત્યાં હું ચારપાંચ-છ મહિના રહેલો. પછી એમની સાથે બધે ફરું. મને કહે, ‘જા યૂનિયા, તારે ફરવું હોય ત્યાં ફર. શહેરમાં જરા ફર. મોટરમાં ધૂમી આવ. ફરી આવ તો ખરો.’ એટલે

હું ફરવા જઉં-અનેક ઠેકાણે ઊભો રહું. એક ઓલિયો કહે, ‘ઈધર આ લડકા-ઈધર આ.’ મારો ડ્રાઈવર ભીમજી મને કહે, ‘જશો નહિ. મોટા, આ તો બધા લૂંટી લે તેવા હોય છે.’ મેં કહ્યું કે ‘પૈસા જ ક્યાં છે ? મને શું લૂંટી લેવાનો છે ? પછી હું એની પાસે ગયો.’ તો કહે, ‘લડકા, તૂ અચ્છા હૈ, હમકો ખુદાકી દયા હૈ ?’ ‘અચ્છા’ તો ‘અચ્છા તો કામ ક્યા હૈ ?’ તૂ અચ્છા લડકા હૈ, ઈસલિયે બાત કરતા હૂં’. મેં કહ્યું, ‘અચ્છા બૂરા એ તો ભગવાન જાણે, ભાઈ, જૈસા હૂં વૈસા હૂં. વાત કહેવી હોય તો કહો.’ પછી મને કહે ‘મને બે અઢી મહિનાથી બહુ ગંદો વિચાર આવે છે. સામે એક વેશ્યા રહે છે. તે વેશ્યા બહુ સુંદર છે. મને ત્યાં રોજ જવાનું મન થાય છે. હું સાધુ ફકીર માણસ. એ વેશ્યાના ઘરે શી રીતે જઉં ? મારાથી જવાય કેવી રીતે ? મારી આબરૂ શી ?’ મેં કહ્યું, ‘એમાં ગભરાય છે શું ? તારે વેશ્યાને ઘેર જઈને તારે બોડિલી એક્શન-(શારીરિક કર્મ) કરવાનું નથી. તો કહે, ‘મારે તો જઈને માત્ર પાછા આવવું છે.’ મેં કહ્યું, ‘આ ટ્રેડિશન-(રૂઢિ)થી ગભરાય છે શું ? જવું હોય તો જવું. ગીત સાંભળવાનું હોય તો સાંભળીએ-ઘરમાં કોઈ ઊભા ના રાખે તો પાછા આવતા રહેવું. એમાં ગભરાવાનું શું છે ? જવું તે જવું. આપણે શી પરવા છે ?’ પછી કહે, ‘તું અહીં બેસ. મને હિંમત આપ.’ ‘શું બાવાજી તમે વાત કરો છો ? હિંમતની વાત-એમાં શી મોટી વાત છે ? હું તમારી સાથે આવું.’ પછી એ તો ઉપર ગયો. બેઠો. પછી એ તો કંઈ બોલ્યો કર્યો નહિ. એના માણસે બેચાર ધબ્બા માર્યા, તોય કંઈ બોલ્યો નહિ. પેલી બહેને ગાયન શરૂ કર્યું.



રોજ માણસો આવે અને તેમને પ્રસન્ન કરવા ગીત ગાય. તે ગીત ગાયું. આણે સાંભળ્યું. પછી ઊઠીને આવતો રહ્યો. પછી આવીને મને વાત કરી કે ‘ઘબ્બા પડ્યા, પણ ગીત સાંભળ્યું.’ અલ્લાનું જે ગીત તેણે ગાયું મને મનથી થયું કે આ બાઈ અલ્લાનું ગીત ગાય છે અને શારીરિક કામ આવાં કરે છે ! માનસિક આવાં ગીત ગાય છે અને શારીરિક આવાં કામ કરે છે, બંને કોન્ટ્રાડિક્ટ-(વિરોધી) થયા ત્યારે તેને કર્મનું ફળ શું ? ત્યારે એમાં અલ્લાની શક્તિનો ભાવ ન હતો. તે અલ્લાનાં ગીત ગાતી હતી તે ગાવા ખાતર ગાતી હતી. એક ટોન-(અવાજ) આવી ગયો. ગાવાની ઢબ આવી ગઈ, તે રીતે માત્ર તે ગાતી હતી. તેમાં નરસિંહ મહેતા કે મીરાંબાઈ, તુકારામ એવાં કોઈ ભક્ત ગાતાં હોય અને તેમાં જેવો ભાવ હોય, એ ભાવ એ બાઈનામાં હતો નહિ. તે તો માત્ર પેલા પ્રેક્ષકો આવેલા, તેમને રીઝવવા ખાતર જ ગાતી હતી. એને-પેલા લોકો બધા આવેલા હોય, તેને રીઝવવાનો જ માત્ર હેતુ હતો. તેથી તેને શારીરિક કર્મનું ફળ ચોક્કસ ભોગવવાનું. એ વાત ચોક્કસ. એ ભગવાનનાં ભજન ભલે ગાતી હોય, પણ એ ગાતી વખતે, એ શરીરથી વિખૂટી નથી. શરીરની સાથે મન, બુદ્ધિ, પ્રાણ બધાં વળગેલાં હતાં. પછી તો એ સાધુ દસ પંદર વાર ત્યાં ગયા હતા. આખરે એ બાઈ ભજનિક થઈ ગઈ. તે બાઈએ મહિના દોઢ મહિનામાં ધંધો-બંધો છોડી દીધો. ખાવું પીવું શું ? બાવો કહે, ‘હું તારું પૂરું કરીશ. જે જોઈએ તે તારે ચિકીમાં લખી મોકલવું. હું અહીં બેઠો છું.’ પેલો ફૂટપાથ ઉપર બેસી રહે. શિયાળામાં, ઉનાળામાં, ચોમાસામાં-ત્યાં જ

એનો અડો. રોજ પેલીની ચિટ્ટી આવે. જે કોઈ આવતાં જતાં હોય-ઘણાં વરસથી બેઠેલો-એટલે ઘણા માણસો ફકીરનાં દર્શન કરવા આવે. એ લોકો દર્શનને બીજું નામ આપે છે. આપણી ભાષામાં દર્શન કહીએ. જે આવે તેને ચિટ્ટી બતાવી દે. આ ચિટ્ટી છે, તેમાં જે માલ લખ્યો છે તે ઉપર મોકલાવી આપે, પણ કેટલાક સારા માણસ હોય તે મોકલાવી દે છે, પણ કેટલાક મારા જેવા હોય તો કહે કે ‘આ ફકીર સાવ લુચ્ચો લાગે છે. આ વેશ્યાને આ બધું શું કામ મોકલાવે છે ? જરૂર બંનેની વચ્ચે કંઈ કનેક્શન-(જોડાણ) છે. મન તો વિચાર કરેને સાહેબ ? મન કંઈ વિચાર કર્યા વિના થોડું રહે ? આ સાધુ અહીં વરસોથી પડ્યો રહ્યો છે. અમે જોઈએ છીએ એને બીજી કંઈ લખ્ખન છખ્ખન નથી. અને આ વેશ્યાને ત્યાં કેમ મોકલે છે ? જરૂર કંઈ અંગત સગપણ હશે ખરું. એવા બે ચાર પાંચ માણસોને મનમાં સંદેહ થયા હશે. તે તપાસ રાખતા જ રહ્યા. આને તો કંઈ લાજ-શરમ હતી જ નહિ. તે તો પેલી બાઈને ત્યાં મોકલતો જ રહ્યો. જ્યાં સુધીમાં તે બાઈ ચરખો શીખી ગઈ ત્યાં સુધી તે બાઈને ત્યાં મોકલતો જ રહ્યો. એમાંથી તાર કાઢીને એ તારમાંથી વણવાનું પણ શીખી લીધું. અને પછી થોડા વખતમાં તે ‘સેલ્ફ સપોર્ટિંગ’-(સ્વાવલંબી) થઈ ગઈ. દસ બાર મહિના લાગ્યા ત્યાં સુધી બાવાએ તેને સપોર્ટ-(ટેકો) કર્યો. પછી એ બાઈ કહે, ‘હું તમારું નહિ ખાઉં. મારો આ ધંધો છે, તેના પર હું રહીશ.’ બાવા કહે, ‘બેટા, આ જ સાચું છે. એ જ ખરું છે. બાકી, આ બધું ખરાબ. હવે હું તને નહિ

મોકલું. તારો વિચાર બહુ સારો છે.’ પછી પેલા ચાર પાંચ માણસો તપાસ કર્યા કરતા હતા, તે માણસોને કહે, ‘હવે તો આ બાઈને ત્યાં કશું મોકલતો પણ નથી.’ પછી પેલી બાઈને ત્યાં જાણવા ગયા. બાઈ કહે કે ‘હું હવે ધંધો કરતી નથી. મારાં કામમાં હું ખોટી થાઉં છું.’ તો કહે, ‘અમે રહસ્ય જાણવા આવ્યા છીએ. તે કશું રહસ્ય નથી. કામ કરો અને ખાવ અને અલ્લાનું નામ લો-એ રહસ્ય છે. બીજું કંઈ રહસ્ય નથી.’ પેલા બહુ મથ્યા. પણ બાઈએ કોઈ વાતની મચક ના આપી. એટલે પછી પેલા ઓલિયાને પૂછવાનું કર્યું. એને જ પૂછવા દોને. એ કંઈ આપણા પર ખોટું લગાડશે તો ભલે, આપણું શું બગાડી શકવાનો છે. આ બાવો એ કંઈ આપણું નુકસાન કરી શકે તેમ નથી. એને જ પૂછવા દોને ! માથાકૂટ મૂકી દો. એમ વિચારીને કહે, ‘મહારાજ, અમને એક શંકા થઈ છે, તે વાત પૂછીએ તમને ?’ ‘પૂછોને જે પૂછવું હોય તે પૂછો.’ ‘તમે દસ બાર મહિના સુધી પેલી વેશ્યા છે, તેનું ખાવાનું તમે પૂરું કર્યું તેનું શું કારણ ?’ તો કહે, ‘તેનું કારણ એમ હતું-મારા મનમાં બહુ વિચાર થતો હતો કે આ બાઈને ત્યાં જઈ. પણ મારું મન મને ના પાડે કે સાલું વેશ્યાને ત્યાં જવાતું હશે ! એટલી મડાગાંઠ તૂટેલી નહિ. બહુ ઊંચા પ્રકારની એટલી મડાગાંઠ તૂટેલી નહિ. મારા જેવાથી આવું કામ થાય ? એટલી મડાગાંઠ નહિ તૂટેલી-એટલે મડાગાંઠ તોડવા માટે આ પ્રસંગ જીવનમાં ઊભો થયેલો. આ પેલીને પણ સારા રસ્તે ચડાવી.’

દેખીતી રીતે કર્મ તદ્દન ખરાબ, પણ તેનું તે કર્મ કરતી

વખતે માનસિક વલણ કેવા પ્રકારનું ? તેના ઉપર કર્મનાં પરિણામનો આધાર છે.

બીજો એક દાખલો આપું. મેટ્રિકમાં હું ભણતો હતો. પરીક્ષાને હજુ વાર. ત્યારે અમારા વખતમાં ગોળીબાર થયેલા, તોફાન બહુ થયેલાં. એક પરીક્ષા ભૂમિતિની બાકી રહેલી. તે આપવા અહીં વડોદરામાં આવેલા. ત્યારે મારી જોડે એક છોકરો બેઠેલો. તે પોક મૂકીને રડે બિચારો. મેં કહ્યું, ‘રડે છે શું કરવા ?’ તો કહે, ‘આમાં હું નાપાસ થઈ જઈશ. ગરીબ મા-બાપ છે મારાં. મારા ઉપર આધાર છે. મેટ્રિક પાસ થાઉં, તો કંઈ નોકરી કરું અને માબાપ ખાય પીવે અને એટલું હું કમાઈ શકું-પચીસ ત્રીસ રૂપિયા મળી રહે એટલે મારે પૂરતા છે. ઘણી મુશ્કેલી છે.’ ‘તારે શી મુશ્કેલી છે તે મને કહે.’ તો કહે, ‘આ એકે દાખલામાં મને સમજણ પડતી નથી.’ તો મેં કહ્યું, ‘જો ચિંતા ના કર. હું તારી પાસે બેઠો છું તે જો. હું બહુ મોટા અક્ષરે લખીશ. તું જોજે અને લખજે.’ મેં મોટા અક્ષર લખ્યા. એણે જોયું અને લખ્યું. પછી તે છોકરો પાસ થયો. હું તો પાસ હતો જ. એકેએક વિષયમાં મારા ફર્સ્ટ ક્લાસ માફર્સ હતા, પણ મારા મનમાં હું આને ચોરી કરાવું છું, પાપ કરાવું છું, એવું મેં માનેલું નહિ. ઊલટું એમ માનેલું કે આ બિચારો નાપાસ થશે તો ઘેર એની શી વલે થશે ? પાસ થશે તો પાંચ-પચીસની નોકરી મળશે, તો એના કુટુંબનું પોષણ થશે. કેટલીક વાર ખરાબમાં ખરાબ કર્મ હોય છે. એમાં કેટલીક વાર ઈન્ટેન્શન-(આશય) ખરાબમાં ખરાબ નથી હોતો. તેથી આવું કરવું જોઈએ એમ મારે કહેવું નથી. કર્મની ફિલોસોફી-

(તત્ત્વજ્ઞાન) સમજી લેવી અને ખરાબમાં ખરાબ કર્મ કરતો હોય તે પરથી કોઈનું પણ જજમેન્ટ-(અભિપ્રાય) ન બાંધવું, કારણ કે તેના માનસમાં તે વખતે શું પ્રગટ હશે તે આપણે જાણતાં નથી. સામાન્ય રીતે તેનાં મન, બુદ્ધિ, ચિત્ત, પ્રાણ તે વખતે કેવી રીતે વર્તે છે, તેના પર આધાર છે.

સામાન્ય માણસને તે જાણવું બહુ અઘરું છે, પણ આપણે આપણા પોતાના વિશે ખ્યાલ રાખીએ કે આ કર્મ આવ્યું છે, તે કર્મ આપણે પૂરું કરવાનું છે. કર્મ કર્યા વિના છૂટકો નથી. આ કર્મને સારામાં સારી રીતે પૂરું કરો, અને એ કર્મ કરતી વખતે આપણાં મન, બુદ્ધિ, ચિત્ત, પ્રાણ અને અહમ્ને એમાં જ પરોવી રાખો. એમ હું ઈચ્છું છું. ભલે તમે ભગવાનનું નામ ન લેતા, પણ તમે એ કર્મમાં જ પરોવાઈ રહેતા હોવ તો તે કર્મયોગ છે.

**સ્વજન :** કર્મમાં જ એટલે કર્મના હેતુ પાછળ જને ?

**શ્રીમોટા :** હાસ્તો. કર્મ કરવાનું હોય તો કર્મ કરતી વખતે, આમ થશે-આમ કરવું જોઈએ-એને ઉત્તમમાં ઉત્તમ કેવી રીતે થાય તેની રીત-મેથડ-પહેલાં વિચારી લેવી જોઈએ-કર્મ કરતાં પહેલાં આખો નકશો ડ્રો-(તૈયાર) કરી લેવો જોઈએ. 'મારે આવી આવી રીતે એક પછી એક સ્ટેપ લેવાના છે. અથવા તો આવડતની રીત હોય-પૂરેપૂરી આવડી ગઈ હોય તેને આવું બધું વિચારવાનું રહેતું નથી. કહેવાનો મતલબ એ છે કે કર્મ કરતાં હોઈએ ત્યારે કર્મની અંદર જ આપણાં મન, બુદ્ધિ, ચિત્ત, પ્રાણ સંપૂર્ણપણે પરોવાયેલાં જો હોય તો એ પણ કર્મયોગ છે. ભગવાનનો ભાવ અંદર ના હોય તોપણ કર્મયોગ

છે. ભલે એ ભગવાનમાં જોડાયેલ ના હોય, પણ આપણાં મનાદિકરણ સંપૂર્ણતઃ એમાં જ પરોવાયેલાં છે. એનાં કર્મમાં જ કર્મયોગ છે. કર્મયોગ એટલે કર્મની સાથે તાદાત્મ્ય થઈ જાય છે. કર્મની સાથે તદ્દુપ એનાં મનાદિકરણ થઈ જાય છે. એટલે કર્મ એનું એ વખતે મુખ્ય કેંદ્ર છે. કર્મ કેંદ્ર હોવાથી તે કર્મયોગ થઈ જાય છે. યોગ એટલે ભગવાનની સાથે-કર્મની સાથે જોડાઈ જાય છે, યોગ એટલે જોઈન-(જોડાવું). એકબીજાની સાથે જોઈન થવું તે યોગ છે.

**સ્વજન :** મોટા, એ કર્મયોગ તો ખરો, પણ એનાથી સંસ્કાર તો પાછા પડ્યા કરેને! એનાથી ઊર્ધ્વ તો ના જવાયને?

**શ્રીમોટા :** ભગવાનમાં ચિત્ત રાખીને-ભગવાનમાં ભાવ રાખીને કર્મ કરે તો કર્મના ઓછા સંસ્કાર પડે. એમ કરતાં કરતાં બિલકુલ નીકળી જાય. કર્મ કરતાં રહેતાં હોવા છતાં, ભગવાનના ભાવથી કર્મના કોઈ સંસ્કાર પડે નહિ, કારણ કે તમારાં મનાદિકરણમાં ભગવાન જ પ્રિડોમિનન્ટ-(મોખરે) છે, પણ જે ભગવાનને માનતો જ ના હોય, તેને માટે આ યોગ છે, પણ એમ કરતાં કરતાં આ રીતે વર્તે તો તેનામાં ભાવ આવ્યા વગર રહે જ નહિ. પાંચ-દસ-પંદર વાર આ રીતે કર્મ આચરતો થાય, એનાં મનાદિકરણ કર્મના વિચારમાં રહે. અને કર્મની જોડે જોડે પ્રવર્ત્યા કરે અને કર્મમાં જ તાદાત્મ્ય રહે, તો મુખ્ય વાત ‘વનનેસ’-(એકરૂપતા) આવી જાય. ‘વનનેસ’ આવી ગઈ, તે પછી એને ‘ટર્ન’-(વળાંક) થતાં વાર ના લાગે. પછી એમાં વળી જાય. પછી એ સામાન્ય માણસ મથતો હોય તેના કરતાં, એકાગ્રતાને લીધે બહુ આગળ વધી જાય. કર્મની સાથે

જ મન, બુદ્ધિ, ચિત્ત, પ્રાણને જોડેલાં રાખી શકે, એવી શક્તિ એનામાં આવી ગયેલી છે, તે કરી શકશે. બાકી ના કરી શકે. આ તો એક રસ્તો બતાવ્યો. ભગવાનને ના માનતા હોય તોપણ આ રીતે આગળ જતાં જતાં એનામાં ભાવના જાગ્યા સિવાય રહે નહિ.

એક એવો સંવાદ પણ છે-કદાચ બનેલી હકીકત પણ હોય-મારા ગુરુમહારાજ કોઈકને વાત કરતા હતા. કોઈક વેપારી હતો. કોઈક સાધુ હતો-એ કહે કે ‘બનિયા, પૈસા કી ક્યા બાત કરતે હો. પૈસા તો હમારે ભગવાન કે પાસ દો લાખ, તીન લાખ માંગ કે લેતે હૈ, તુમ ક્યા કરેગા-તુમ્હારી જિંદગી મેં ભી નહીં કર સકતે હો.’ એમ પેલા બે જણ બોલ્યા કરે. એમ મારા ગુરુમહારાજે સાંભળ્યું એટલે વચ્ચે પડ્યા- ‘મૂર્ખા છો બંને-બિના સાધન ક્રિયા-સાધન કર્યા સિવાય વાણિયો પણ નહિ કમાય અને સાધન કર્યા સિવાય ભગવાનની પાસે આવી શકવાની શક્તિ નહિ ગણાય. ખોટાં ગપ્પાં ઠોકો છો. એનો કોઈ અર્થ નથી. એના કરતાં કંઈ કામ કરો. અને કામ ન કરવું હોય તો આ મેદાન સાફ કરો. ચોખ્ખું કરો. ચાલો, વાળવું હોય તો વાળો.’ એટલે આવા પણ હોય-એટલે આવી રીતે પણ ખાલી વાતો કરનારા પણ માણસો દુનિયામાં હોય. આપણે ત્યાં કામ બરાબર નથી થતાં, એનું કારણ કે કર્મની અંદર સિન્સીઆરિટી-(નિષ્ઠા), ઓનેસ્ટી-(પ્રમાણિકતા), ડિવોશન-(વફાદારી) સાથે હોતાં નથી. દા.ત., જયપ્રકાશ નારાયણ જે કામ કરે છે, એની સાથે એ જ ભાવથી કેટલાં બધાં કામ કરતાં હોય તો કામ વહેલું ફળે, પણ બીજા કેટલાય

લુચ્ચા અંદર પેસી જાય. એટલે પછી પેલાનું કામ સારું ના થાય. જેમ મહાત્મા ગાંધી હતા. એમનું તો બહુ જ ઉત્તમમાં ઉત્તમ ઈન્ટેન્શન-(આશય) સ્વરાજ મેળવવાનું હતું, આ લોકોની જેવી ભૂમિકા હતી, તેવું સ્વરાજ મળ્યું. એમાં ગાંધીજીનો કોઈ દોષ નથી. સ્વરાજની લડત ચાલતી એની આખી ‘પ્રોસેસ’- (પ્રક્રિયા)માં પણ આ લોકની ગડમથલ આવી જ જાત, કારણ કે તે બધું આપણા લાઈફ ટાઈમમાં થયું છેને. એટલે કર્મનાં પરિણામની ઉપર આપણે ભગવાનને દોષ દઈએ-કરીએ એ ખોટી વાત છે. તેમાં ભગવાનને કંઈ લેવાદેવા નથી. કર્મનાં પરિણામને માટે જો કોઈ દોષ હોય તો આપણાં મનાદિકરણનો છે. ભગવાનનો કોઈ દોષ નથી. એને ભગવાનની સાથે કોઈ લેવાદેવા નથી.

ભગવાનને પ્રાર્થના કરો તોપણ ભગવાન કંઈ સુધારી ના દે. કર્મ ભોગવવાનું છે, તે ભોગવવું જ પડે. માત્ર પ્રાર્થના કરવાથી તો જે ભોગવવું પડે તેમાં હળવાશ આવી જાય, અને ‘શૂળીનો ઘા સોયથી ટળે’-એ કહેવત છે. એવી રીતે થોડાકમાં જ પતી જાય. સહન કરવાનું છે, તે સહન તો કરવું જ પડે. પણ થોડાકમાં જ પતી જાય, પણ સમાજમાં શાસ્ત્રકારોએ, બ્રાહ્મણોએ, વિદ્વાનોએ, કથાકારોએ જે ડર પેસાડી દીધો છે, એ ડર ખરાબ વસ્તુ છે. ડર ના હોવો જોઈએ. ડરથી હંમેશાં પીછેહઠ થાય છે, તો માણસને દુનિયાની રીતથી સારું અને નરસું-જેવું કરવું હોય-તમારા અધિકારની વાત છે. બેઉ કરે જ છે. એ એની શરીરની રચનામાં છે. તમારા કહેવાથી, સાંભળવાથી એ સારો ખોટો થાય છે તેવું નથી. એની ભૂમિકામાં



જે સારાપણું હોય છે, તે સારાપણું તમારો વિચાર ગ્રહી લે છે, એ વાત સાચી. એમાંનો કોઈક સારો વિચાર ગ્રહી લે છે. એ વાત સાચી, પણ આવી વાત તો એની ભૂમિકા પ્રમાણે થશે. એટલે પેલાને લીધે સુધર્યા કે બગડ્યા છો એવું કંઈ નથી. એટલે એવા લોકોને પણ ન્યાય છે.

કર્મ એક છે. એ કર્મ કરતી વખતે કોઈ ઉત્તમ વિચારથી કરતો હોય, બીજો માણસ એ જ કર્મ કરતો હોય, પણ બીજા જુદા વિચારથી-તે પેલા તદ્દન ઊંધા પ્રકારના વિચારથી કર્મ કરતો હોય. કર્મ એક જ છે. દેખાવમાં એક જ છે. બાહ્ય પરિણામ કદાચ એક આવે છે, કદાચ ડિગ્રીનો તફાવત પડે, પણ પરિણામ અત્યંત જુદું આવશે.

સ્વજન : મોટા, તમે કહ્યુંને કે પરિણામ એક આવે.

શ્રીમોટા : પરિણામ તો ભયંકર જુદું-પરિણામ તો તમારાં મન, બુદ્ધિ, ચિત્ત, પ્રાણ અને અહમ્ તે વખતે શું વિચારતાં હોય તેના ઉપર આધાર રાખે છે, પણ આ તો હું કહું છું કે કોઈ બે માણસો છે. એક જ જાતનું કર્મ કરે. કર્મ કરતી વખતે બંનેની વિચારસરણી જુદી જુદી હોય. એક ઉત્તમ પ્રકારનો વિચાર કરે છે. એક ઉત્તમ પ્રકારની વિચારસરણી રાખતો નથી. અને કર્મને ગમે તે રીતે પાર પાડીને સારામાં સારી રીતે તેનો લાભ લેવો એવી વૃત્તિનો છે. અને બીજાને બહુ શુદ્ધ વિચાર છે. બીજો કંઈ આડુંતેડું વિચાર આવ્યા સિવાય, બહુ સારામાં સારી રીતે પેલાં કર્મને આટોપવાને માટે કર્મ કરતો હોય છે. હવે બંનેનું પરિણામ આખરે ભોગવવાને માટેનું જુદું જુદું આવવાનું. કર્મ એક જ છે, પણ પરિણામ ભોગવવાને માટેનું જુદું જુદું આવવાનું. જગતમાં એ કર્મનાં પરિણામે કોઈક એમાંથી

દસ હજાર કમાય, એ કર્મમાંથી કોઈક પાંચ હજાર કમાય છે, અને કોઈક બે હજાર કમાય, એ રીતનો તફાવત પડે.

સ્વજન : કર્મ કરતાં કરતાં નીરવતામાં જવું હોય તો...

શ્રીમોટા : કર્મ કરતાં નીરવતામાં જવું હોય તો કર્મ કરતી વખતે સતત તમને ભગવાનનું સ્મરણ, ભગવાનની યાદ આવવી જોઈએ. પછી નીરવતામાં જાવ એટલે ભગવાનેય નહિ રહે અને સ્મરણેય નહિ રહે. નીરવતા એટલે શૂન્યતા. તે વખતે તમે કર્મ કરો કે ના કરો. તે વખતે કોઈ વાંધો નહિ. કર્મ ના કરો. ખાલી બેસી રહો. કેટલાક એવા હોય છે. કંઈ નહિ-સડક ઉપર બેસી રહ્યા હોય. બહુ મોટા હોય. એક દાખલો મેં તમને કહ્યો હશે !



## (૨૧) દેશનો સ્થિતિવિચાર

સ્વજન : મોટા, આપણે કર્મનો વિચાર કરીએ, તો અત્યારે દેશમાં જે બની રહ્યું છે, તેમાંથી ઊગરવા માટે આપણે જાતે મથવું પડશેને ?

શ્રીમોટા : જાતે જ મથવું પડશે. સમાજને કોઈ ઉશ્કેરીને એક જાતનો મોટો પ્રવાહ ઊભો કરે તો જુદી વાત છે. બાકી, આખો સમાજ એવી રીતે વર્તે તેવું તો કદાપિ નહિ બને. અને હાલના કાળમાં જે કર્મ છે તે અને ગાંધીજી જીવતા હતા ત્યારે જે કર્મ-એ બે કર્મમાં આસમાન જમીનનો તફાવત છે. અત્યારે કોઈ પાપપુણ્ય, અહિંસા હિંસાનો ઝાઝો વિચાર કરતું નથી. અને પરિણામ પણ એવું જ આવવાનું છે, નહિ આવવાનું એમ નહિ. અને ઊથલપાથલ થવાની પણ જરૂર છે. એ વિના કશું પણ બનવાનું નથી. જો ઊથલપાથલ ના બની તો આપણા દેશમાં કોમ્યુનિઝમ-(સામ્યવાદ) આવ્યું જ સમજો-નિશ્ચિતપણે. અને અત્યારે લક્ષણો તો દેખાય છે. જરા પણ છાપાં વાંચનારો કોઈ માણસ હોય તો તેને દેખાશે કે સમાજનું આખું વહેણ કોમ્યુનિઝમ તરફ છે. એટલે આપણા દેશમાં આ રાજ્યની સામે ઊથલપાથલ થવી જ જોઈશે, તો આઝાદી ટકશે. એટલે મારી હંમેશાં પ્રાર્થના રહે છે કે જેમ બને તેમ જલદી, વધારેમાં વધારે ઊથલપાથલ થાય, કારણ કે હું તો હંમેશાં-છેક ઓગણીસો એકાવનની સાલથી કહેનારો માણસ છું. આપણા દેશમાં સુધારો નથી આવવાનો. કેઓસ આવવાનો છે. તમારી પાસે મિલકત હોય, ચીજવસ્તુ હોય તો રાખજો-ચીજવસ્તુને સંઘરજો. તો એ 'એપ્રીશિયેટ'-(મૂલ્યવૃદ્ધિ) થશે. રૂપિયો 'ડેપ્રીશિયેટ'-(મૂલ્યક્ષય) થશે, કારણ કે પૈસાથી માલ સંઘરે અને માલ એપ્રીશિયેટ થાય.



## (૨૨) પ્રાણ અને અહમ્ની શુદ્ધિ

સ્વજન : મોટા, આ પ્રાણ અને અહમ્ એને કોઈ શુદ્ધિ જેવું રહે જ નહિને ? એ તો એની મેળે એનું કામ કર્યા કરેને?

શ્રીમોટા : અહમ્ને તો પાટા પર રેલ જાય એવું છે. એ લઈ જનાર ચેનલ છે. તમે જે દિશામાં જવાનું નક્કી કર્યું, તે દિશામાં લઈ જનાર અહમ્ છે. હવે એમાં ખરો દોષ કોને લાગે છે ? પ્રાણ અને બુદ્ધિને. આપણામાં જુઓ. આ પાંચ તત્ત્વો છે ખરાં-મન, બુદ્ધિ, પ્રાણ, ચિત્ત અને અહમ્. પણ કામ કરતાં બે જ છે. બુદ્ધિ અને પ્રાણ. અને તેમાં વિશેષ પ્રાણ. આપણા શરીરમાં પ્રાણ જ પ્રાણવાન છે, કારણ કે એને આશા, ઈચ્છા, કામના, તૃષ્ણા, લોલુપતા, રાગદ્વેષ પછી ખાવું, પીવું, લેટ્રિન-આ બધાં કામો પ્રાણનાં છે. આની લાંબી યાદી થઈ શકે છે. અને એ બધું પ્રાણ કરે છે. આપણા જીવનમાં પ્રાણ ‘પ્રિડોમિનન્ટ’-(મોખરે) છે અને બુદ્ધિ પછી એને વિચાર્યા કરે છે. એને ચલાવવાના રસ્તા બતાવે છે. કોઈ વખત એ તુલના કરે છે. ‘આ આમ થશે. બગડશે.’ એમ બુદ્ધિ કહે છે ખરી, પણ સામાન્ય રીતે બુદ્ધિ પ્રાણ સાથે ભળી ગયેલી હોય છે. એટલે આપણા શરીરમાં બે તત્ત્વો મુખ્ય કામ કરે છે-પ્રાણ અને બુદ્ધિ. ચિત્ત તો સંસ્કારો ગ્રહ્યા કરે. મન એની મેળે સંકલ્પ વિકલ્પ કર્યા કરે. અહમ્ બિચારું કશું નથી કરતું. અહમ્ તો તમે જે ગતિ કરી આપો, તમારી જે વૃત્તિ થઈ તેના ઉપર તમને લઈ જશે. એ સારું છે કે ખોટું એ કંઈ કશું અહમ્ વિચારતું નથી. અહમ્ને એવું કંઈ કશું નથી. માત્ર તેને પ્રેરી

જવાનું છે. તમારી જે ‘લાઈન ઓફ એક્શન’-(કામની દિશા) છે, તમે નક્કી કરો ત્યાં તમને તે લઈ જાય. અહમ્ કર્તા મોટું છે. એના વિના લઈ કોણ જાય ? એ રીતે મોટું છે, પણ એને માથે કોઈ દોષ નહિ. તમે જેમ વિચારો અને તમે જે લાઈન નક્કી કરો ત્યાં તમને લઈ જાય. બસ. બાકી રામ તારી માયા. તમે જેમ કહ્યું તેમ મેં કર્યું. એને સારાખોટા સાથે કોઈ જાતની નિસબત નથી.

સ્વજન : એટલે પ્રાણ અને બુદ્ધિ બેને શુદ્ધ કરવાનાં ?

શ્રીમોટા : બસ, બે જાતનાં મુખ્ય તત્ત્વ અત્યારે કામ કરી રહ્યાં છે. બાકી બધાં ડોર્મન્ટ-(સુપ્ત) છે.

સ્વજન : પ્રાણ એટલે ?

શ્રીમોટા : પ્રાણ એટલે આશા, ઈચ્છા, કામના, તૃષ્ણા, લોલુપતા, કામ, ક્રોધ, લોભ, મોહ, મદ, મત્સર, રાગદ્વેષ એ બધું પ્રાણનું ઈન્ક્રશન-(કાર્ય) છે.

સ્વજન : મોટા, આપણે આ અભિમાન કહીએ છીએ, આ માણસો અહંકારી છે, અભિમાની છે-કહીએ એટલે એમાં પ્રાણને લીધે અહંકાર આવેને ? અહમ્ તો ખરુંને ?

શ્રીમોટા : અહમ્ તો જુદું. અહમ્ને કેટલીક વાર વેગ મળે-કેટલીક વાર સ્લો-(ધીમું) હોય. કેટલીક વાર પડી રહેલું લાગે અને ત્યારે વેગ તેને કેવી રીતે મળે ? કર્મ કોઈ ભારે ઉપાડ્યું હોય ત્યારે પેલાનો વેગ વધ્યા વિના રહે જ નહિ. જેવા પ્રકારનું કર્મ તેવા પ્રકારનો પેલાનો વેગ અને એની સાથે એને સંબંધ-મજબૂતાઈથી, હિંમતથી કામ કરવાનું હોય છે, તે કાળે પણ તમને એવું થાય છે, એવું રહે છે. અને કર્મના

જુસ્સા ઉપર, તેના પ્રકાર ઉપર, તેની કર્મની ઝડપ છે. તેનો વેગ છે. તેની જે જાતની વૃત્તિનો પ્રકાર છે, એ બધા ઉપર અહમ્નો આધાર છે. અહમ્ જે છે તે તદ્દન માત્ર ‘ઓન લુકર’- (ઉપલક જોનાર) છે. એ તમને ‘પુશ ઓન’-(આગળ ધક્કેલે) કરે. જ્યાં તમારે જવું હોય, તે દિશામાં તમને ‘પુશ ઓન’ કરે. એટલું જ અહમ્નું કર્મ. અહમ્ને પાપેય નથી અને પુણ્યય નથી.

**સ્વજન :** મોટા, તમે એક જગ્યાએ લખેલું છે કે અહમ્ ઓછું કરવા માટે બધાંને પૂછી પૂછીને કરતો-આ કરું-આ કરું- એટલે મારું અહમ્ ઓછું થાય, તો તે પ્રાણના ઉપર કાબૂ લેવા માટે ?

**શ્રીમોટા :** પ્રાણ ઉપર કાબૂ આવેને. આપણું અહમ્ કહેતું હોયને કે આમ કરો-આમ કરો. આપણા મનમાં નક્કી હોય જ. ત્યારે એ ધોરણને-આપણા અહમ્ને તોડવા માટે બધાંને પૂછું કે આમ કરું તો કેમ ? ફલાણું શું ? અને એ બધાંને પૂછી પૂછીને કરું. સાવ ભોટ હોઉં-બુદ્ધિ જ ના હોય તેવો બધાંને લાગું, કારણ કે હું મારી બુદ્ધિનું કોઈ દિવસ પ્રકાશન થવા જ ના દઉં. કોઈ કાળે નહિ. આમ બધું બધાંને પૂછી પૂછીને જ કરું. આશ્રમમાં મારા વિશેનો બધાંનો અભિપ્રાય જ. એવી રીતે જ ચાલુ હું. અને પછી મને મારી મેળે જ રસ્તો સૂઝે બરો. એમ ને એમ પૂછું. પાંચ છ જણ એવા નક્કી કરેલા. એમને બધાંને પૂછું. નરહરિભાઈ હતા. બહુ સજ્જન માણસ- એના જેવા બહુ ઓછા માણસ હોય છે. પોતાની માલમિલકત આપી દીધી. એમના છોકરાને કહીને આવેલ. જેનું કોઈ નથી

તેનો ભગવાન છે એમ કહે છેને. તો એનો એક દીકરો અત્યારે  
કાગળની મિલ ચલાવે છે. દેશી કાગળની. ઘણી સારી  
ચાલે છે.

સ્વજન : પછી મોટા, આ જાતનું વર્તન કરો, તેમાં પ્રાણની  
શુદ્ધિ થાય ?

શ્રીમોટા : હા, એમાં પ્રાણની શુદ્ધિ થાય. જરૂર શુદ્ધિ થાય.  
તા. ૧-૧૦-૧૯૭૪



## (૨૩) તાદાત્મ્ય

શ્રીમોટા : એ બધું જ્યારે જાય. આમ તો ભગવાનની ભક્તિનો જ ભાવ રહે છે. તે જ કામ કરે. ભગવાન જેની તેની સાથે તાદાત્મ્ય થઈ જાય છે. લાકડામાં લાકડા જેવો, માણસમાં માણસ જેવો, સ્ત્રીમાં સ્ત્રી જેવો, ઝાડમાં ઝાડ જેવો, જળમાં જળ જેવો થઈ જાય છે. એ તાદાત્મ્યનો ગુણ આપણામાં આવવો જોઈએ. પહેલવહેલા એ તાદાત્મ્યનો ગુણ આપણામાં આવે છે, ત્યારે આપણને એ નહિ સમજાય. આપણને જરા ગરબડ જેવું લાગે. આપણે બગડેલાં છીએ. કંઈ સારું નથી. આવું આ બધું શું ? તાદાત્મ્યની અંદર જે પરિસ્થિતિ આપણને આવે, ત્યારે શરૂઆતમાં આપણને પંચાત થાય છે. તે વખતે ભગવાન આપણને સંભાળી લે છે ખરો. જરૂર સંભાળી લે છે. આ એટલી બધી ખાતરીપૂર્વક કહું છું, કે જેમ હું છું, તેટલી ખાતરીપૂર્વક કહું છું કે ભગવાન આપણને જરૂર સંભાળી લે છે. પછી આપણને ધીરેધીરે ખબર પડે છે. તાદાત્મ્યના અનેક તબક્કામાંથી પસાર થઈએ છીએ. કેટકેટલાની સાથે તાદાત્મ્ય થઈએ છીએ. આપણને કારણ લાગે નહિ. આપણને કારણ સમજાય નહિ. હું હોઉં અને કોઈની સાથે તાદાત્મ્ય થઈ જઉં, પણ કારણ તો સમજાય નહિ. બીજાની સાથે તાદાત્મ્ય થઈ ગયો અને ભાન ના રહ્યું-એમ હું કહું ખરો. અને પરિસ્થિતિ આવે ત્યારે-તાદાત્મ્ય ગુણમાં ત્યારે-જાતિનું ભાન નથી રહેતું. જાતિનું ભાન જતું જ રહે છે. અસ્તિત્વ જ નથી. કોઈ સ્થિતિમાં એનું અસ્તિત્વ જ નથી. સામાન્ય લોકો તો એ જ જુએ. તાદાત્મ્યભાવ થાય ત્યારે બધાંમાં એકરસ જેવો. આ સ્ત્રી છે કે



પુરુષ છે એવું કંઈ નહિ. બધું જ એકસરખું. બધું જ સમરસ જેવું. એટલે જાહેરમાં જો કોઈ તાદાત્મ્ય થઈ જાય તો સંતપુરુષોને તાદાત્મ્ય થઈ જાય એમાં નવાઈ શી ? એમાં કંઈ નવાઈ નથી. ગમે તેની સાથે એ તાદાત્મ્ય થઈ જાય.

ગમે તેની સાથે કેમ તાદાત્મ્ય થાય છે ? તો આખી દુનિયાની સાથે કેમ તાદાત્મ્ય થતો નથી ? અને ગમે તે અમુક વ્યક્તિઓ સાથે જ કેમ તાદાત્મ્ય થાય છે ? એવા પ્રશ્નોમાં ઊતરીએ ત્યારે એમ થાય કે એ વ્યક્તિ સાથે આપણો કોઈ ઈનર-(આંતરિક) સંબંધ હશે. અનેક જન્મોનો સંબંધ હશે. કર્મને લીધે, એની સાથે એવો સંબંધ છે, કે એની સાથે તાદાત્મ્ય થઈએ. તાદાત્મ્ય થઈને આપણે કંઈ ભોગવવાનું નથી, પણ એ જીવને આ વહેણમાં લાવવાનો છે. ભગવાનના વહેણમાં લાવવાનો છે. એ સિવાય થાય નહિ. તાદાત્મ્ય થયા એટલે એનાં મન, બુદ્ધિ, ચિત્ત, પ્રાણ અને અહમ્ પણ બદલાય. અને બદલાય છે, એટલે આ વહેણમાં ચાલવા માંડે.

આ માર્ગમાં તાદાત્મ્ય જ એક સરળમાં સરળ રસ્તો છે. એવા કોઈ સંતપુરુષના અનુભવમાં આવ્યા, અને જો એ આપણી સાથે તાદાત્મ્ય થયો તો આપણું કામ જલદી પાક્યું, પણ એ ક્યારે તાદાત્મ્ય થાય અને ક્યારે તાદાત્મ્ય ના થાય એ કહેવાય નહિ. એ કાયદો એની પાસે છે. બીજાની પાસે નથી. એટલે એ ક્યારે થાય કે ના થાય, એ આપણે નક્કી ના કરી શકીએ. તેમ છતાં એની સાથેનો સમાગમ આપણા કલ્યાણ માટેનો છે, એ નિર્વિવાદ હકીકત છે. કોઈ રીતે એના વિશે શંકા ઉઠાવી શકાય એવી વાત નથી. એની સાથે સત્સંગ

કરવાથી, હળવાથી, મળવાથી, ભળવાથી, એની સેવા કરવાથી, એણે બતાવેલું કોઈ કામ કરવાથી પણ આપણું કલ્યાણ થાય છે, તે વાત સાચી છે.

પેટલાદમાં રમણભાઈ શેઠના ભાઈ નારાયણભાઈ શેઠ હતા. જાનકીદાસ મહારાજ તેમના ગુરુ હતા. સંતરામના મંદિરમાં જમણા હાથે એમની સમાધિ છે. સંતરામની વિશિષ્ટતા એ છે કે બીજા કોઈ સંપ્રદાયના, પોતાના સંપ્રદાય સિવાયના બીજા સંપ્રદાયના સાધુની સમાધિને મંદિરમાં ના રાખે, પણ સંતરામની એ વિશિષ્ટતા છે. જાનકીદાસ મહારાજ, ગોદરિયા મહારાજ પણ સમકાલીન અને મળતા ખરા. જાનકીદાસ મહારાજ બિલકુલ ગામડિયા જેવા હતા. ટ્રેનમાં નહિ બેસતા, કેમ કે હજારો માણસો ટ્રેનમાં બેસવાનું ભાગ્ય ભોગવી શકતા નથી. એમનામાં પણ મારો ભગવાન રહેલો છે. એ ભગવાન ભોગવી શકતો નથી, તો હું શા માટે ભોગવું ? શી રીતે ભોગવું ? એવી એમની દલીલ હતી. સિદ્ધાંતની રીતે નિરાગ્રહી હતા. કોઈ બેળે બેળે પકડીને લઈ જાય, તો પાછા જાય ખરા, પણ એમની મૂળ વાત આ. નિરાગ્રહી પાકા. પણ નિરાગ્રહ પથ્થર જેવો નહિ. એમના જે ગુણ છે તે પ્લાયેબલ- (સ્થિતિસ્થાપક) છે. જેમ વાળવો હોય તેમ વાળી શકાય તેવો ગુણ હતો.

ત્યારે મૂળ વાત તાદાત્મ્યની કરતા હતા. તાદાત્મ્ય જ્યારે પ્રગટે, એટલે એને હરિ પ્રત્યક્ષ થયો છે એમ ગણાય. એટલે હરિનું જ લક્ષણ એનામાં છે, એમ ગણાય. એવા પુરુષો જૂજ હોય. જ્યાં ને ત્યાં હોતા નથી, કારણ તાદાત્મ્યભાવ એ એનો

સમજી ના શકાય એવી જાતનો છે. એ હકીકત સ્વીકારવાની આપણી તૈયારી નથી. બીજી બધી તૈયારી છે. માણસ સાથે તાદાત્મ્ય થાય. ઊંટની સાથે થાય, ગાયની સાથે થાય, ઘોડાની સાથે થાય, ભેંસની સાથે થાય, વાઘની સાથે થાય, વરુની સાથે થાય, ડુક્કરની સાથે થાય, માણસની સાથે થાય. એ બધાંની તૈયારી છે, પણ બૈરાંની સાથે તાદાત્મ્ય થાય એ સ્વીકારવાની તૈયારી આપણા સમાજની નથી. છતાં એ કંઈ સમાજની તમા કરતો નથી. એ કંઈ સમાજને માટે જીવતો નથી. એ તો જીવે છે ભગવાનને માટે. તો એવો સમાગમ થાય. એવું નિમિત્ત આવે ત્યારે તે સ્ત્રીઓ સાથે સંપૂર્ણપણે તાદાત્મ્ય થઈ જાય છે. ત્યારે એ સ્થિતિ સ્વીકારવાની તૈયારી આપણી, સમાજની હોતી નથી. ત્યારે એ સમાજની દરકાર કરવાવાળો હોતો નથી. એટલે એ વખતે એવા માણસોને આપણે પિછાનવા, કદર કરવી એ આપણા માટે શક્ય નથી હોતું. અશક્ય હોય છે. આપણે કદી પણ એને સ્વીકારી નહિ શકીએ. એવા ઘણા કિસ્સા મેં જોયા છે. તાદાત્મ્યની એક પરીક્ષા. એ તાદાત્મ્ય કોઈનામાં થયો અને આપણને દર્શન થઈ જાય. એ કરાવે નહિ. તમે કહો કે આ કરી બતાવો, તો એ નહિ થાય. એક નિમિત્ત એને મળ્યું તો જ એ કરે. અને તે વખતે જો આપણે કોન્શયસ-(સત્માન) હોઈએ, તો જોઈ શકીએ કે આ થયું. આ માણસ આવું ના કરી શકે તે તાદાત્મ્યને લીધે આવું કરી શક્યો. આ માણસને માટે આ અશક્ય. તે આ કરી શક્યો. એની ચોપડી પણ મેં લખી છે. ‘હરિજન સંતો’માં એક વાત આવે છે. એ વાત પણ સાચી છે કે તાદાત્મ્ય જ્યારે

આવે છે, અને ભગવાનનો ગુણ આપણામાં પ્રવેશે છે, ત્યારે આપણે નથી હોતા. ત્યારે આપણા રૂપરંગ-એવા ને એવા જ-કે આ જ ચૂનીલાલ ભગત છે. બીજા જુએ તોપણ એમ જ કહે, પણ જ્યારે એનામાં તાદાત્મ્યનો ગુણ પ્રગટ્યો હોય ત્યારે એ બધી સીમા વટાવી જાય છે. એવો ગુણ તેનામાં આવે છે.

ગુણાતીત જેને કહીએ, તે શી રીતે ? અનુભવ આવ્યા સિવાય ભાવાતીત કે ગુણાતીતની તમને શી રીતે ખબર પડે ? તાદાત્મ્યના ગુણધર્મ તે ગુણાતીતના ગુણધર્મ છે. ગુણાતીત તમે થયા હોવ તો જ તમને તાદાત્મ્ય આવી શકે. એ એનું સાયન્સ છે. એ એવાં કર્મ કરે જે સામાન્ય માણસની શક્તિ બહારનાં હોય, એટલે પેલો તો અંદર જે આવો તાદાત્મ્યવાળો થયો છે, તેનામાં બુઢાપણું નથી. તેની બુદ્ધિ કંઈ વાણિયાના ઘેર વેચાતી નથી મૂકી આવ્યો હોતો. એટલે એની બુદ્ધિ ઊંચી જાતની હોય છે. એટલે એ સાક્ષી છે. એની સ્થિતિમાં સાક્ષિત્વનો ગુણ છે. સાક્ષિત્વના ગુણને લીધે એ જાણે કે આમ કે આમ, કે આવું કે આવું છે. અને પોતાની સ્થિતિ પણ સમજે છે. પોતે શું કરે છે, તે પણ સમજે છે. કયા ગુણધર્મથી, કયા હેતુથી પોતે કરે છે, તે પણ સમજે છે. એ પાછું પોતાને કશું લાગતું વળગતું નથી. એ પણ સમજે છે અને પોતાને જુવે છે ખરો, પણ આ લાગતું વળગતું કશું નથી.

જ્યારે તાદાત્મ્યનો ગુણધર્મ પ્રગટે છે, ત્યારે બધા જ ઈશ્વરી ગુણો એનામાં આવે છે. પછી જ અનુભવ. બીજો કોઈ અનુભવ નહિ. એ જ અનુભવ. એટલે પછી સાક્ષાત્ પોતે ઈશ્વર જ-બીજું કોઈ નહિ-ભલેને શરીરધારી હોય ! જેનામાં ઈશ્વરના

જેવા બધા ગુણો છે, એવો શરીરધારી બધું જાણી શકે છે, કારણ કે એનામાં આત્માના ગુણ પ્રકાશેલા છે. એટલે આત્મા હંમેશાં આકાશમાં હોય. આકાશ એનામાં પ્રિડોમિનન્ટ-(મોખરે) હોય છે. એટલે આકાશ ગમે ત્યાં જઈ શકે છે. ગમે ત્યાં હાજર થઈ શકે છે. એવા દાખલાઓ છે. લોકો એને ગપ્પાં માને. સાચી હકીકત જાણે નહિ. મેં પ્રત્યક્ષ જોયેલું છે. અનુભવેલું છે. આવું લોકો માને ખરા, પણ એવા તો ગણ્યા-ગાંઠ્યા લોકો હોય. એમના અભિપ્રાયને કોણ ટેકો આપે? આવી બાબતમાં કોઈ ટેકો ના આપે, પણ હોય છે ખરા. આવા ગુણાતીત થયેલા, શરીર ના હોવા છતાં પાસે આવે. આ સિવાય આવી દશા ના આવે. તાદાત્મ્યભાવની સ્થિતિ, ગુણાતીત થયા સિવાય કદી આવે જ નહિ. અશક્ય વાત.

ગુણાતીત થાય, ત્યાર પછી જ એ સ્થિતિ આવે. એમ ને એમ ના આવે. જ્યારે એવી દશા થાય, ત્યારે એ ગમે ત્યાં જઈ શકે. એટલે નિમિત્ત હોય ત્યાં જઈ શકે. હું અહીં બેઠો હોઉં અને નંદુભાઈ પાસે મારું નિમિત્ત હોય તો હું, નંદુભાઈ પાસે જઈ શકું, પણ પેલો કાયોપોયો હોય તો એને સ્વીકારશે નહિ. એ એને સમજે નહિ. સમજે નહિ એટલે કાયો પડી જાય. ભગવાન કામ કરવા આવે છે, પણ પેલો તૈયાર નથી, ત્યારે ભગવાન શું કરે? કામ ના થાય. એટલે ભગવાનનો સ્વીકાર કરવા માટે આપણો આધાર તૈયાર જોઈએ! આપણો આધાર તૈયાર ના હોય તો ભગવાન હોય તોપણ આપણું કશું દળદર ફીટે નહિ, એ વાત ચોક્કસ.

તાદાત્મ્ય ગુણધર્મ સ્વયં પ્રગટે છે. આપણે સાધના કરતાં કરતાં, એક સ્થિતિમાંથી બીજી સ્થિતિમાં, બીજીમાંથી ત્રીજી સ્થિતિમાં, ત્રીજી સ્થિતિમાંથી ચોથી સ્થિતિમાં, એમ કરતાં કરતાં તાદાત્મ્યના ગુણધર્મમાં આવીએ છીએ. અને તાદાત્મ્યના ગુણધર્મમાં આવીએ ત્યારે એકદમ ખીલેલો એ નથી હોતો, પણ ધીરે ધીરે થાય છે. જેમ આપણે પાઠ ભણવા હોય તો પહેલાં એકડિયામાં, પછી પહેલું ધોરણ, બીજું ધોરણ, ત્રીજું ધોરણ... સાતમું એમ હોય છે. એમ આ તાદાત્મ્યમાં પહેલાં એકદમ ખુલ્લાપણું હોતું નથી. એવું એકદમ થતું નથી. માણસ એ તત્ત્વને ઝીલી ના શકે. એ એટલું બધું જબ્બર તત્ત્વ છે. જેમ પહેલું ધોરણ ભણતો હોય એને સાતમા ધોરણનું કંઈ ના આવડે. એવી રીતે તાદાત્મ્ય ધર્મમાં એ જ્યારે પ્રવેશે ત્યારે એને બધું જ્ઞાન ખુલ્લું થઈ જતું નથી. ધીરે ધીરે એ થાય છે. એનો આખો ક્રમ હું જાણતો નથી.

હું તો મારા અનુભવની વાત કહું છું. પહેલાં નાનાં નાનાં અળસિયાં હોય, દેડકા હોય, તેની સાથે એ તાદાત્મ્ય થાય છે. એમ કરતાં કરતાં, ધીરે ધીરે આગળ જવાય. આમાં આપણી માનસિક તૈયારી બહુ જ જબરજસ્ત હોય તો આપણે છ આઠ મહિનામાં તૈયાર થઈએ. પછી માણસની સાથે તાદાત્મ્ય થતા થઈએ. એ સ્થિતિ ઊંચી ગણાય. એના કરતાં પણ બીજી સ્થિતિ ઊંચી છે જે દેખાતી નથી. જેને દેવ ગણીએ, રાક્ષસો ગણીએ અથવા તો અસુરો ગણીએ, એવી વ્યક્તિઓ સાથે તાદાત્મ્ય થઈએ. આપણી દુનિયાના વાતાવરણમાં દેવ અને અસુર બંને તત્ત્વો છે. જ્યારે તાદાત્મ્ય કેળવાય છે, ત્યાં એમના સંપર્કમાં

પણ એ લોકો કામ કરતાં હોય છે. અને અસુરો સાથે એને બહુ સાવચેતીથી કામ કરવું પડે છે. અસુરોની અને એની આખી પ્રકૃતિ જુદી. એ આખી પ્રકૃતિ ફેરવીને તે ભગવાનની પ્રકૃતિમાં લાવવું, તે બહુ અઘરામાં અઘરું કામ છે. જે સદ્ભાવી જીવ છે, તે જ કરી શકશે. મહાપાપીમાં મહાપાપી, દુષ્ટમાં દુષ્ટ જે જીવ હશે તેને પલટાવવો એ અઘરામાં અઘરું કામ છે. આકાશમાં પણ આવા જે જીવો છે-દેવ અને અસુરો-તે પણ તેના સંપર્કમાં આવે છે અને એકીસાથે અનેક ઠેકાણે કામ કરતો હોય છે. એ આપણા મગજમાં ના બેસે, પણ આકાશતત્ત્વ છે. એ આકાશવ્યાપી તત્ત્વ ‘એવરીલ્ડેર પર્વેડિંગ’-(સર્વત્ર) છે અને આ જે તાદાત્મ્ય ગુણધર્મવાળો જે જીવ છે-ગુણાતીત છે-એ ગુણાતીત છે એને જ આ ગુણ છે. એ ગુણોના તાબામાં નથી. એવી સ્થિતિ થઈ ગઈ હોય છે. જ્યાં સુધી એ ગુણમાં છે, ત્યાં સુધી એ આ પૃથ્વીના વાતાવરણને વળગી રહેવાનો. એનાથી બહાર એ જઈ શકશે નહિ. એને માટે ઈમ્પોસિબલ-(અશક્ય). પણ જ્યારે એ ગુણાતીત થાય છે, ત્યાર પછી જ એનામાં આ તાદાત્મ્યનો ગુણધર્મ પ્રગટે છે. અને એ ખીલ્યા પછી જ, દુનિયાના ‘એટ્રમોસ્ફીઅર’-(વાતાવરણ)ની બહાર જવું પડે છે. ત્યારે એ તાદાત્મ્ય ગુણ એકલો નથી જઈ શકતો, કારણ કે તાદાત્મ્ય જાય તો પેલો એક થઈ જાય. એક થઈ જાય છે, પણ એના ગુણધર્મને જાણવાને માટે બુદ્ધિ જોઈએ છે. માટે એની જોડે બુદ્ધિ હોય છે, કારણ કે સાક્ષીભાવની સાથે બુદ્ધિ સંકળાયેલી છે. બુદ્ધિ ત્યાં જાય, એટલે બુદ્ધિને લીધે બધું જાણે છે. તાદાત્મ્ય સાથે એક થઈ જાય. એક થઈ જાય એટલે જે જાણવાનું છે,

તે બુદ્ધિ જાણે છે. એ કામ એવું કે બહાર નીકળે એટલે એના બધા ગુણધર્મો બુદ્ધિ વર્ણવે છે.

આપણા અસલના ઋષિમુનિઓને જ્યારે લાગ્યું કે સાલું આ શરીર પીડાય છે, ત્યારે એવું આપણે કંઈ ખોળી કાઢો કે જેથી આપણને શરીર હેરાન ના કરે, અને આપણે સાધના બરાબર કરી શકીએ. ત્યારે આયુર્વેદ ખોળ્યો. મૂળ તો ઋષિ હતા અને ઝાડની સાથે તાદાત્મ્ય થયા. અને ઝાડની સાથે તાદાત્મ્ય થઈને, તેના ગુણધર્મો જાણ્યા. આજે એક ઝાડના તત્ત્વને ખોળવું હોય તો કેટલાંય વર્ષો નીકળી જાય છે. અનેકની સાથે તાદાત્મ્ય અને થોડાં વર્ષોમાં એ માણસે કેટલું બધું ખોળ્યું છે. આયુર્વેદ પણ આ માટે જ થયો. શરીરની હેરાનગતિ મટાડે. મટાડી પણ ખરી અને એમણે કર્યું પણ ખરું. અને આયુર્વેદ ટક્યો. જ્યોતિષ પણ પેદા થયું. શરીર એ પણ કાયમ રહે. ટાઈમ આપણને નડતરરૂપ લાગે છે, પણ તે ક્યાંય નડતરરૂપ ના થાય એટલે જ્યોતિષવિદ્યા નીકળી. આ વિદ્યા કંઈ ગમે તેણે ખોળી નથી. એ ઋષિમુનિઓએ જ ખોળ્યું છે. અંદરના ગુણધર્મો જાણવા હોય તો એમાં પેસી જવું પડે. એનામય થઈએ તો જ એના ગુણધર્મો જાણીએ. અત્યારે વસ્તુ લાવીને એને છેદ પાડીને એના ગુણધર્મો જાણીએ. એની જાણવાની સરળતા વધારે છે. વળી, આવી ગુણાતીત સ્થિતિ થાય ત્યારે સ્વાર્થ ના રહેલો હોય. જગતને તો સ્વાર્થ લાગે, કારણ કે જગતની દૃષ્ટિ એવી છે. એ કંઈ ગુણાતીતને સ્વાર્થ વિનાના ધારે જ નહિ. સ્વાર્થ જ છે એમ એ સમજે, પણ એને



કોઈ સ્વાર્થ નથી. એટલે એ કંઈ કશામાં જાય કે ભળે તો પેલાના કલ્યાણને માટે જ છે. એ સિવાય બીજો એનો કોઈ હેતુ નથી.

આ તાદાત્મ્ય ધર્મના આજે નહિ પણ ભવિષ્યમાં આપણને એવા દાખલા જોવા મળશે, કારણ કે આવા લોકોને કંઈ એવી ગરજ નથી હોતી, કે મારે આ સાબિત કરી જ બતાવવું છે ! આજના કાળમાં એવું હોય છે, પણ આ લોકોને એમ નહિ હોય કે આ સાબિત કરી બતાવું. કોઈ નિમિત્ત આવે અને કરે અથવા એનાથી થઈ જાય તે વાત જુદી, પણ જાતે કોઈ કરશે નહિ. કોઈ દિવસ આવું કર્મ એને મળે-કોઈના કલ્પે નહિ કરી શકે. એટલે આ વિદ્યા છે ખરી, પણ જણાતી નથી. કોઈ દિવસ જણાતી નથી. એને જાણવાની કોને પરવા ? એને સમજવાની કોને પરવા ? ધારો કે આપણને એવો કોઈ મળ્યો, તો એને એ દષ્ટિએ સમજવાની, અનુભવવાની કોને ગરજ હોય છે ? એવી ઝંઝટમાં પડવાની શી જરૂર ? આપણે આપણો ધંધો જ કરોને ! આમાં આની સાથે, આ બાવાની સાથે રખડવા કરવાથી શો લાભ ? એમ જ આ સમાજ તો કહે છે. અને આજે એને સમજવા માટે કોઈની તૈયારી નથી. જો એને સમજણપૂર્વક વળગી રહે, તો સમજાય એવા પ્રસંગોના દાખલા એને મળ્યા વગર રહે નહિ. એટલા માટે શ્રીકૃષ્ણને કોઈ નહિ સમજી શકે ! વિદુરને મોકલેલો. એ ભગવાનનો ભક્ત હતો. એ જાણતો હતો. તેથી જ મોકલ્યો, પણ એની ભક્તિ પણ ત્યાં ટૂંકી પડે. ભગવાને કહ્યું કે ભક્તિ ભક્તિ બસ કર્યા કરે છે, પણ તારી ભક્તિ ટ્યૂકડી છે. ત્યાં જઈને જો, ત્યારે તને ખબર પડે !

મતલબ કે આ કાળમાં પણ એવા માણસો છે. નથી એમ નથી. પણ એ બહાર આવતા નથી. અને સમાજ એને પરખી શકતો નથી. અનુભવી શકતો નથી. જાણી શકતો નથી. તો પછી લાભ તો લઈ જ શી રીતે શકે ? સંસારના ગુણધર્મની રીતે, આ જે લક્ષ્મી છે, એ લક્ષ્મીનો લાભ કોઈ લઈ શકે એમ નથી. લક્ષ્મીનો લાભ પણ લઈ શકાય એમ છે. અમુક સંજોગોમાં કોઈ કાળે મસ્ત હોય તો એ કહી દે ખરો કે આટલું કરો. પણ તે જો શ્રદ્ધાપૂર્વક આપણે ના કરીએ, અને વગર વિચાર્યું કર્યું તો આડુંતેડું થઈ જાય, અને એની શ્રદ્ધા તૂટી જાય. એને થાય કે આનું કહ્યું માન્યું એટલે આવું થયું. મેં એવા દાખલા જોયા છે. એક વાત બે માણસને કહેલી. એ પહેલાએ સાંભળેલી અને બીજાએ પણ એ વાત સાંભળેલી, પહેલાએ તાત્કાલિક કર્યું અને બીજાએ સાત આઠ દિવસ પછી કર્યું. બંનેને ફરક પડેલો. પેલાને ઘણી ખોટ ગઈ. બિચારો રડતો રડતો આવ્યો. શું કરીએ આપણે ?

જેનામાં તાદાત્મ્ય ગુણધર્મ પ્રગટ્યો એ સ્ત્રી થઈ જાય- નિમિત્તકાળ પ્રગટ્યો હોય તો. માણસ કેવી રીતે સમજે ? માણસની સમજણની બહારની વાત છે. પણ વાત સાચી છે.

**સ્વજન :** આ તાદાત્મ્યનો ગુણ ધીમે ધીમે, જેમ જેમ આપણે સાધના કરતાં જઈએ તેમ તેમ આપણામાં ખુલ્લો થતો જાય ?

**શ્રીમોટા :** ખીલતો જાય. ધીરે ધીરે. એમાં આપણે પોતે કશું કરવાનું હોતું નથી-કંઈ પણ. એને આપમેળે વાત કરે. જેમ આપણામાં તાદાત્મ્ય ગુણની શરૂઆત થઈ, તે

આપણામાંના સૌથી નાનામાં પ્રવેશે, ધીરે ધીરે મોટામાં જાય, એનાથી મોટામાં, એનાથી મોટામાં...એમ બધે ફરી વળે. અને પછી તેને જ્ઞાનના સંબંધો, જ્ઞાનનાં નિમિત્તો હોય. બધે ઠેકાણે એ જાય છે અને અનુભવે છે. તાદાત્મ્ય થાય એટલે જ્ઞાન પ્રગટે છે.

**સ્વજન :** એ તત્ત્વ આકાશતત્ત્વની અંદર છે, અથવા તો તેની જોડે પણ તાદાત્મ્ય થવાય ત્યારે એ જે આઈડેન્ટિટી- (ઓળખ) હોય છે, એ પણ અમુક વખતે ત્યાં ને ત્યાં રહે ?

**શ્રીમોટા :** જેમ સુર અને અસુર બે જાતિ છે, એમ આપણામાં-આપણા પોતાનામાં સત અને અસત છે. આપણે તેનાથી પર થઈએ, ત્યારે આપણને જ્ઞાન મળે. તેવી રીતે પેલામાં પણ અસુરને અને સુરને બંનેને જીતવા પડે. બંનેને જીતીએ ત્યારે ગુણાતીત સ્થિતિ પ્રાપ્ત થાય. તાદાત્મ્ય સ્થિતિ પણ ત્યારે જ પ્રાપ્ત થાય. અસુરોને જીતવા પડે. પણ અસુરોની લડત બહુ ભારે છે. એટલી બધી ભારે છે કે તે વખતે આપણે અનેક વાર હારી જઈએ છીએ. અને હારીને આપણે ભગવાન પાસે જઈને પ્રાર્થના કરીએ છીએ. અને ભગવાન આપણી મદદે આવે છે. અને ત્યાર પછી એની સાથે લડીએ છીએ અને પાછા જીતીએ. કોઈક વાર હારીએ છીએ, ત્યારે તે વખતે આપણી પાસે ભગવાન સિવાય બીજું કોઈ હોતું નથી. એટલે ભગવાન પાસે જઈને આપણે પ્રાર્થના કરીએ છીએ ત્યારે ભગવાન આપણી વહારે ધાય છે અને ત્યારે જ ભગવાનની પ્રત્યક્ષ હાજરીની-એના ગુણની સ્થિતિ સમજાય છે. આ બધું, તાદાત્મ્ય ગુણ કેળવાતાં કેળવાતાં થાય છે. તાદાત્મ્ય ગુણ

કેળવવાની સ્થિતિમાં જ સુર અસુરની લડાઈ આવે છે. અત્યારે હોય છે-નથી હોતી એમ નહિ-પણ અત્યારે જુદા પ્રકારની હોય છે. દેવ અસુર દરેક ભૂમિકામાં રહેલા છે, પણ અત્યારની ભૂમિકામાં દેવ અસુર જુદા છે. ત્યારે આપણે ઘણી વાર અસુરોથી હારી જઈએ છીએ. હારી જઈએ છીએ ત્યારે આપણે નમાલા નથી થઈ જતાં. આપણાં ખુમારી કે ખમીર તૂટી નથી જતાં. આપણું માથું કપાઈ નથી જતું. ત્યારે માથું અણનમ રહે છે. અને ભગવાનનું અખંડ સ્મરણ આપણામાં રહે છે અને ભગવાન પાસે આપણે જઈએ છીએ. ભગવાનને પ્રાર્થના કરીએ છીએ કે ‘પ્રભુ, હવે તો આવું થયું. અમે સ્મરણ ચૂક્યા નથી. તો હવે અમારે શું કરવું?’ ભગવાન કહે છે કે ‘જાઓ, હું તમને નવી શક્તિ આપું છું. તમે જીતશો.’ પાછા નવી શક્તિ લઈને જાય છે અને અસુરોની સામે લડીને જીતે. અસુરોને થાય છે કે ‘મારા બેટા, આ પાછા આવ્યા ! આ બધા આપણને હરાવે, એટલે એમનામાં કોઈ શક્તિ છે. તેમનામાં બહુ શક્તિ છે.’ તેમને પણ જ્ઞાન થાય. પણ એ ભગવાનને સ્વીકારતા નથી.

અસુરો બહુ બળવાળા હોય. બળવાળા હોય એટલું જ નહિ, પણ પરકાયા પ્રવેશ કરી જાણનારા હોય છે. દા.ત., હું અસુર છું, તે રમણભાઈ થઈ જઉં. ધીરજબહેન કે જ્યોતિબહેન પણ ઓળખે નહિ. એવું તાદાત્મ્ય ગુણ સાથે એક થઈ જાય. અસુરોનો એટલો બધો ગુણ છે. એ અસુરોને જીતવા બહુ કપરા છે. એનું વર્ણન કોઈક ઠેકાણે આવે છે ખરું. પણ મને યાદ નથી. પણ એ તાદાત્મ્ય ગુણ થતાં પહેલાં, આ લડત આવે છે. આખરે પેલો ભગવાનનો ભક્ત જીતે છે. તોપણ એ

અસુરો પ્રત્યે અણગમો દાખવતો નથી. સદ્ભાવ જ દાખવે છે અને એ એમનું કામ હોય અને આવી પડે છે તો તેનું કામ પ્રેમથી કરી દે છે. ‘કંઈ નહિ કરું’ એવું ખરો ભક્ત નહિ કહે. બહુ ઊંચી સ્થિતિ છે. જેવા પ્રકારનું નિમિત્ત થાય, એવું શરીર પણ ધારણ કરી શકે. માણસ હોવા છતાં એ પક્ષી થઈ શકે. ગમે તે થઈ શકે. એવો ગુણધર્મ હોય છે. એક ઠેકાણેથી બીજે ઠેકાણે પણ જઈ શકે છે. કોઈકને અચંબો લાગે. આ સંસારમાં દાખલા બનેલા છે. પણ કોઈ નોંધાયેલા નથી.

વડોદરા રાજ્યમાં નોંધાયો છે. અહીં વડોદરામાં મોટો યજ્ઞ થયેલો. મહારાજ સાહેબ પધારેલા. એક નિશાળના માસ્તર હતા. ભક્ત હતા. પૂનમે ડાકોર જવાનું વ્રત હતું. પૂનમ આવી એટલે નિશાળ છોડીને ગયા, પણ તે જ વખતે નિશાળમાં ઈન્સ્પેક્ટર આવ્યા. માસ્તરનું બીજું સ્વરૂપ ખુરશીમાં બેઠેલું. ઈન્સ્પેક્ટરે બધું પૂછ્યું. ઈન્સ્પેક્ટરે વિઝિટબુકમાં લખ્યું. એ પછી એ ચાલ્યા ગયા. ઈન્સ્પેક્ટર ગાડીમાં બેસવા ગયા. જે ગાડીમાં પેલા ચડવા જાય છે, તે જ ડબ્બામાંથી માસ્તર ઊતરતા હતા. માસ્તરે ઈન્સ્પેક્ટરને કહ્યું, ‘સાહેબ હું તો રજાનું કાર્ડ મૂકીને ડાકોર ગયો હતો.’ ઈન્સ્પેક્ટરે કહ્યું, ‘તમે તો નિશાળમાં હતા. તમે મને મૂકવા આવ્યા-છેક સ્ટેશન સુધી. અને તમે આવી વાત કરો છો, તે કેમ મનાય ?’ ‘ના, સાચી વાત છે. હું તો ડાકોર ગયેલો. મારું રજાનું કાર્ડ મૂકેલું હતુંને ? મારી વાત સાચી છે.’ ‘હોય નહિ. ગપ્પું છે.’ પછી તો આ વાત ઘણે ઠેકાણે ફેલાઈ. એથી એમની નામના થઈ. ઘણા લોકો એમની પાસે આવતા થયા. એમણે પછી નિશાળ છોડી દીધી. ‘ભગવાનની ઈચ્છા મુજબ થવાનું હોય તે થાય’ એમ કરીને

નોકરી છોડી દીધેલી. પછી વિચાર થાય છે કે ‘આવો મોટો યજ્ઞ કરીએ.’ અને યજ્ઞ કરેલો. એ વખતે મહારાજ સાહેબ પધારેલા. હું પણ મારી મા સાથે ગયેલો. મારી ઘણી નાની ઉંમર હતી. એમનું નામ મનસુખરામ માસ્તર હતું. લોકો જાણતા ના હોય તો આ વાતને લોકો બનાવટી જ કહે. લોકો પાસે બરોબર માહિતી હોય નહિ, એટલે માને નહિ.



## (૨૪) ગુણાતીત માટેની પ્રક્રિયા

ગુણાતીત થવું હોય આપણે, તો એકદમ થવાતું નથી. પહેલાં તો ગુણને કેળવવા પડે. આપણે બધાય સર્વશ્રેષ્ઠ ગુણો કેળવવા પડે. જીવનના જે સર્વશ્રેષ્ઠ ગુણો છે, તે આપણે બધાએ જીવનમાં કેળવીને કામ કરતા રહેવું. એ જીવનમાં કામ કરતાં કરતાં કરી શકીએ છીએ, કે આ ગુણ છે. એ આપણે પારખી શકીએ. અને એમ કરતાં કરતાં એ ગુણો ક્યારે વધે છે ? ભાવ વધે ત્યારે ગુણો વધે છે. ભાવ બેકગ્રાઉંડ છે. ભાવને લીધે ગુણોની ચડતી છે. જો ભાવ જ ના હોય, તો ગમે તેટલા ગુણ હોય, પણ તે ગુણ શ્રેષ્ઠ કામ નહિ આપી શકે. ભાવને લીધે જ ગુણ શ્રેષ્ઠતા આપે છે. મને કોઈ એમ સવાલ પૂછે કે આ બધા ગુણો કેમ વધે અને આપણા જીવનમાં કેવી રીતે પ્રગટી શકે, તો તેનો જવાબ સરળ છે. એક ગુણ જે છે, તેમાંથી બીજો ગુણ ફૂટે, ત્રીજો ફૂટે, એમ ફૂટ્યા જ કરે છે. ગુણ પણ એક આવ્યો, બીજો આવ્યો, ત્રીજો આવ્યો, તેમ ગુણ પણ વધતા જાય છે. તેમ આપણાં કામ વખતે ગુણ પ્રગટે છે. કામને લીધે ગુણ છે. ગુણને લીધે કામ નથી. કોઈ કર્મ આવ્યું, તો કેવા પ્રકારના ગુણનો વપરાશ જોઈશે, તે આપણી બુદ્ધિ જાણે છે. કર્મ અને ગુણ બંને એ જાણે. એટલો એ નિર્જીવ નથી. ઘણા લોકો-વિદ્વાનો પણ-એને નિર્જીવ કહે છે. પણ જ્યાં સુધી આપણામાં જીવ છે ત્યાં સુધી કર્મ અને ગુણ અથવા એનું ક્ષેત્ર-એ કોઈ પણ નિર્જીવ નથી. બધા સજીવ છે. આપણી બુદ્ધિ પણ સજીવ છે. શરીરમાંથી ચાલ્યા ગયા પછી, કોઈ સજીવ નથી. એટલે ત્યાં સુધી સજીવ છે. વળી, એ બધું ભાવને

લીધે છે. આમાં ભાવ એસેન્શીયલ-(જરૂરી) અને કામ કરવાને માટે જે શક્તિ જોઈએ, તે શક્તિ કર્મમાંથી મળે છે. એ કર્મને લીધે ગુણનું એગ્ઝીસ્ટન્સ-(અસ્તિત્વ). કર્મ જ ના હોય તો ગુણનો કશો અર્થ નથી. કર્મ હોય તો કર્મમાં ગુણ વપરાય છે. અને તેવી રીતે કામ આવે છે, અને જે જે બધી હૈયાઉકલત આવે છે, તે અને જે જે ગૂંચો આવે છે, તે પણ એ ઉકેલે છે. એવું બધું કામ જે આપે છે તે ગુણ. તે ગુણની પરીક્ષા ત્યારે આપણને થાય.

આપણે માનીએ છીએ કે આપણે અનુભવી થઈએ, ત્યારે જ સાક્ષીભાવ આવે છે એવું નથી. સાક્ષીભાવ તો અત્યારે પણ આપણામાં છે, કારણ કે આત્માના જે મૂળ ગુણો છે તે બધા ગુણો આપણામાં કામ કરતાં હોય છે. એ ગુણોને જો આપણે ઊંચે ઊંચે શ્રેષ્ઠ સુધી લઈ જઈએ, એની જોડે ભાવ કાયમ રહ્યા કરે તો એ જ્ઞાનસ્વરૂપ-આત્માસ્વરૂપ જ છે, પણ મનુષ્યને તેમ થતું નથી. એટલે આ તાદાત્મ્ય છે તે ભાવને લીધે વિકાસ પામે છે. અને નાનાં નાનાં કામમાંથી વિકસે છે. જો કામ જ ના હોય તો એ વિકસે નહિ. અને કામ કરતી પળે એ બહાદુરીના ગુણ કામ કરે. કોઈ ધીરજના ગુણ હોય, કોઈ હૈયાઉકલતના હોય. કોઈ કામ એવું હોય કે બહુ લાંબા કાળ સુધી ચાલે તેમ હોય તો તે આપણને તેમાં ટકાવી રાખે. તેમાં ઉતાવળ ના કરવા દે. ઝટ આપણે કરી નાખીએ, તેમ નહિ કરવા દે. આમ, ગુણ તો નિર્જીવ લાગે, પણ ત્યારે ગુણ સજીવ છે. અને કર્મ યથાયોગ્યપણે સારામાં સારું કેવી રીતે થાય, તેવી રીતે કર્મમાં આપણને દોરવે છે. કર્મ અને ગુણ બંને સજીવ



છે. આપણે ના કહીએ, તોપણ બુદ્ધિને તે માનવી જ પડશે. બુદ્ધિ સજીવ છે. આપણને અનેક ઉત્તરો આપે છે. આપણે જાણીએ છીએ કે અનેક તુક્કા સૂઝે છે-એના ઉકેલ આપે છે. બુદ્ધિ પ્રેરણા આપે છે. એ બધું કામ બુદ્ધિનું છે. બુદ્ધિ આપણા ક્ષેત્રમાં વિકાસ કરાવે છે. સમજણ આપે છે. કામનો ઉકેલ કરાવી આપે છે. એ વળી જુદો સવાલ છે. અહીં એનું અનુસંધાન નથી. પણ પેલો સવાલ જે થયો, તાદાત્મ્ય, ભાવ અને ગુણની વાત રહી ગઈ. એ આપણામાં પ્રગટે ક્યારે ? એ મૂળ સવાલ. આવો સવાલ પૂછવામાં આવેલો નહિ, એટલે મેં કંઈ એનો જવાબ આપેલો નહિ. પણ આજે મને યાદ આવે છે કે મૂળ મુદ્દો આ છે. તાદાત્મ્ય મનુષ્યમાં ક્યારે પ્રગટે એ પ્રશ્ન આપણે બધાંએ ચર્ચ્યો. તે પછીનો સવાલ કે એ ક્યારે આવે ? ક્યારે પ્રગટે ? તાદાત્મ્યભાવ પ્રગટે એ માટેનું ધ્યેય આપણા જીવનમાં વણાઈ જવું જોઈએ. એ ધ્યેય જેવું તેવું નહિ ચાલે. અને એ ધ્યેય આપણને હંમેશાં ગોડિંગ-(ગતિ તરફ પ્રેરતું) કરતું રહે. ગતિ કરાવતું રહે. બેસાડી ના રાખે. ડુબાડી ના રાખે.

તમે તમારાં કર્મમાં પરોવાયેલા રહો અને તમે નજર સમક્ષ એક ગોલ-(લક્ષ્ય) રાખો. એ ધ્યેય માટે તમારાં મનાદિકરણ વપરાતાં હોય એવાં બધાં કામ કરતાં હોય તે એમ ને એમ થયા કરે. એની મેળે જ. કોઈ કહે, ‘મોટા, તમે આ તો નકામી વાતો કરો છો. બને જ નહિ !’ પણ હમણાં જ મુંબઈમાં મેં દાખલો આપેલો, કે એક શેઠના હાથમાં પાંચ છ હજારની નોટો ગણીને રાખી. એટલામાં બીજો માણસ આવ્યો. આ શેઠનો

ધંધો ધીરધાર કરવાનો હતો. એટલે માણસો તો આવે જને? ત્યારે પેલા પાંચ હજાર રૂપિયા એણે આડાઅવળા ક્યાંક મૂકી દીધેલા. ક્યાં મૂક્યા એનો ખ્યાલ રહ્યો નહિ. અને તે પેલા માણસ સાથે વાતોમાં ને વાતોમાં પરોવાયેલો રહ્યો. તે કહે, ‘મને આજે ને આજે પચીસ હજાર રૂપિયા જોઈએ. હું તમને ચાર દિવસમાં પાછા આપી દઈશ. તેના વ્યાજને માટે બે વચ્ચે ટસાટસી થયેલી. એટલામાં શેઠને પેલા રૂપિયા યાદ આવ્યા. ઊઠ્યા. ગભરાયા. આમ તેમ જોયું. ખબર ના પડી. એણે રૂપિયા તિજોરીમાં મૂકેલા ખરા, પણ તિજોરીમાં મૂકી દીધા છે, એ ખ્યાલ ભૂલી ગયો.’

હું પણ આજે સવારે ભૂલી ગયો હતો. ગાંડપણ આવી ગયેલું ! ‘મને બીજે ક્યાં લઈ જાઓ છો. મારે આ દવાખાનામાં જ રહેવાનું છે.’ ભાઈ કહે કે ‘આપણે ભાઈલાલભાઈના દવાખાનામાં જ છીએ.’ મેં કહ્યું, ‘મારે તો રમણભાઈના દવાખાનામાં જવાનું છે !’ સવારમાં પેલી ગોળીને લીધે આવું રહે છે. આમ, પેલા શેઠિયાને થયું કે ‘પાંચ હજાર મારા હાથમાં હતા અને ક્યાં મૂક્યા ?’ પણ એને તિજોરી યાદ ના આવી. એમ કરતાં કરતાં પેલા વેપારીની સાથે મુદ્દો પૂરો કરી, વ્યાજની વાત પૂરી કરી, ચાર દિવસમાં પાછા આપવા એવું લખાણ કર્યું, અને પછી પેલા આપવાના રૂપિયા કાઢ્યા. રૂપિયા પેલી તિજોરીમાંથી જ કાઢ્યા, તોય એને ખ્યાલ ના રહ્યો કે પેલા રૂપિયા પડ્યા છે. આ મૂક્યા છે તે પેલાને ખ્યાલ ના આવ્યો. એણે તો તિજોરી વાસી દીધી. ચાવી ઓટીએ ખોસી દીધી. ઘેર જઈને પણ, ‘રૂપિયા ક્યાં ગયા ?’ ‘રૂપિયા ક્યાં ગયા ?’ એ

જ ચિંતન. તે એમની બૈરી હોશિયાર હશે. એ કહે, 'તમે ઠંડા પડો. ચા પીવો.' બેસાડ્યા, અને પછી કહ્યું 'જરા ઊંઘી જાઓ. ઊંઘી જશો પછી તમને જ્ઞાન પ્રાપ્ત થશે.' પેલો કહે, 'તું શું કહે છે ?' 'હું ખરું કહું છું.' ઊંઘમાં એને એકદમ ખ્યાલ આવ્યો કે 'રૂપિયા તિજોરીમાં મૂક્યા છે !' પૈસા નીકળ્યા. બૈરીને કહે, 'તેં સાચું કહ્યું. મને પૈસા મળ્યા.'

હવે, આપણે તટસ્થતા વિશે વાત કરીએ. તટસ્થતા માટે જાણે કે નિશ્ચયાત્મક ધ્યેય હોવું જોઈએ. જો ધ્યેય નક્કી હોય તો જ બીજા બધા ગુણો આપણામાં તે પરત્વેના વિકસ્યા કરે. સાથે ભાવ પણ જાગે. એટલે આપણે મથામણ કરીને જે દિશામાં જવું છે-આપણે જવું હોય તો-એ ત્યાં જવા માટે આપણે શું શું જોઈએ ? એ નક્કી કરવું જોઈએ. પહેલાં જ્યારે ચાલીને પરગામ જવાનું હતું, ત્યારે ઢેબરાં તે બધું બાંધી લેતા. મારે ગામ જવાનું હોય, ત્યારે મારી બા મને ઢેબરાં-કોરું શાક-બાંધી આપતી. અમે વૈષ્ણવ ખરા, એટલે ઢેબરાં પાણીનાં નહિ પણ દૂધનાં બનાવે, કેમ કે અજીઠાં ના થાય. આપણને ખાવાની મજા પડે. એક વખત કોઈક કામે હું પરગામ જતો હતો. તે રસ્તામાં એક વેકળો આવ્યો. વેકળો એટલે નાની નદી. રાજરાજ થઈ ગયો. મને થયું, અહીં નાહી લઉં અને બેસું. ત્યાં નાહ્યો કર્યો, બેઠો અને પોટલી છોડી. ત્યાં તો ચાર માણસો આવ્યા. મને કહે, 'મને બધું આપી દે.' મેં કહ્યું, 'લઈ લે, મને કશો વાંધો નથી. પણ મારા જેટલું થોડુંક રાખ. ભૂખ્યો છું. મારે આગળ જવાનું છે, તો ભૂખ્યા પેટે મારાથી શી રીતે જવાશે ? તમારે જે જોઈએ તે મારી પાસેથી લઈ લો. આના સિવાય મારી પાસે કંઈ છે

નહિ. પૈસા છે નહિ. આ લૂગડાં છે. તે જોઈએ તો ઉતારી આપું. એટલે એ લોકોને વિશ્વાસ બેઠો. એ પણ બેઠા. આમાંથી આપણા ભાગ પાડ. આપણે ચાર છીએ, તો ચાર સરખા ભાગ પાડ. મેં સરખા ચાર ભાગ પાડ્યા. ‘તમારે જે લેવા હોય તે લો. આ ચાર ભાગ પાડ્યા છે. ચારેય સરખા જ છે, જે જોઈએ તે લઈ લો !’ મેં મારો ભાગ લઈ લીધો. અને હું જરા ધીરે ધીરે ખાઉં. પેલા જલદી ઝાપટી ગયા. મારે અર્ધા ઉપર ભાગ વધ્યો હતો. પેલા લોકો કહે, ‘છોકરા વાહ ! તેં તારો ભાગ વધારે લીધો છે. અમે બધા ખાઈ રહ્યા અને તું કેમ ખાઈ રહ્યો નથી ? તેં તારો ભાગ વધારે લીધેલો છે. તે વાત ચોક્કસ. માટે એ બાકીનો ભાગ અમને આપી દે !’ તો ત્યાં તો આપણું જોર ચાલે નહિ. ‘લો ભાઈ, તમે લઈ લો. તમે રાજી થાવ.’ ‘તો ક્યાં જાવ છો ?’ ‘મલાવ જઉં છું.’ મારા બાપા રહે છે. તે રંગાટીનું કામકાજ કરે છે. ત્યાં જઉં છું. તો કહે, ‘અમે તેમને ઓળખીએ છીએ. ભગત માણસ છે. તને અમે ક્યાં લૂંટ્યો ? એ તો બહુ ભગત માણસ છે. અમે તેનાં ભજનો સાંભળવાં જઈએ છીએ. તે અમને સારું લાગે છે. અમને પહેલેથી ખબર હતી તો અમે તને હેરાન ના કરત. હશે-હવે-જે થયું તે ખરું. બાપાની આગળ અમે માફી માગી લઈશું.’ હું તો પછી ગયો. મેં બાપાને બધી વાત કરી. મારા બાપાએ કહ્યું, ‘ભગવાન એમને માફ કરે. આપણે એટલું ઓછું ખાધું. આપણે એક દિવસ ભૂખ્યા રહીએ તોય શું ?’

મને મારા બાપા બહુ વહાલા. મારી બા અને બાપુજીને બને નહિ. હું તો મારા બાપાનું ઉપરાણું લઉં. મારી બાને

મારા વિના ચાલે નહિ. ઘરમાં કામ કરવાવાળો છોકરો જ હું. મોટાભાઈ ભાષણો કરવા ફરતા ફરે. આર્યસમાજ થયેલા. તે ભાષણો કરે. બીજા ભાઈઓ મૂળજીભાઈ અને સોમાભાઈ મારાથી નાના. એટલે એમને થોડું ભણાવવામાં મારું લક્ષ બહુ અને બીજું મારી બાને મદદ કરવા લાગું. ઘણીવાર તો દળાવાય લાગું અને બીજું જે કહે તે મદદ કરું. પાણી ભરવાનું કહે તો પાણી ભરી લાવું. એટલે મારી બાને હું બહુ વહાલો. મારી બાને કહું પણ ખરો કે ‘બા, આ તું બરોબર નથી કરતી. મારા બાપાને ગાળો દે છે, એ તારો ધર્મ નહિ. તું એની પત્ની ગણાય. બૈરું ખરું-પણ કજોડું થોડું છે ? માટે આપણો ધર્મ કયો ? એ સમજવું જોઈએ. તું જે કરે છે, તે કંઈ અમારા ઉપર ઉપકાર કરે છે ? અમે મોટા થઈશું એટલે તને ભરપૂર બદલો વાળી દઈશું, પણ તારી આ રીત બરાબર નથી, પણ એ સુધરે નહિ. મારા બાપાને સખત રીતે ટ્રીટ કરેલા. હજીય મને એ સાલે છે, ત્યારે તો હું મારી બાને વારું ખરો, પણ વધારે કહી શકતો ન હતો. બીજું ગરીબીનું જીવન-સાલું બહુ સારું નહિ. ‘ભૂલેચૂકે, ભગવાન, કોઈને ગરીબી ના આપતો.’ બહુ પંચાત છે. બહુ હેરાન થવાય છે અને ત્રાસ ભારે છે. અન્યાય તો ઠેકાણે ઠેકાણે છે. આપણે એ જીવન જીવ્યાં નથી એટલે ખ્યાલ નથી, પણ એમાં બહુ અન્યાય છે. આઠ દિવસ હું કામ કરું અને ઔશી પૈસામાંથી દસ પૈસા કાપી લે. હું તો કહું પણ ખરો કે ‘અમારા પૈસા શાને કાપે છે ?’ અમે તો આઠ દિવસ તારું પૂરેપૂરું કામ કરીએ છીએ. કંઈ ઓછું કામ નથી કરતાં તો અમને પૂરેપૂરા પૈસા મળવા જોઈએ. આ તો

અન્યાય છે. ત્યારે એ કહે, 'તારે કામે નહિ આવવાનું.' આવી રીતે ચાલે ! અત્યારે તો પ્રમાણમાં અન્યાય ઘણા ઓછા થઈ ગયા છે, પણ ત્યારે તો આવા ઘણા અન્યાય થતા. આ તો આડફંટે ચડી જવાયું.

ધ્યેયની જ લગની જ્યાં સુધી આપણને લાગી નથી, ત્યાં સુધી આ ઊર્ધ્વ પ્રકારના કોઈ પણ ગુણો આપણામાં પ્રગટતા નથી કે ખીલતા નથી. ધ્યેય એટલે આદર્શ, શેનો આદર્શ ? ભગવાન માટેનો આદર્શ. ભગવાન જ્યાં સુધી આપણામાં પૂરેપૂરો જીવતો ખીલ્યો નથી, ત્યાં સુધી પેલા ગુણો છે બરા, પણ તે બધા ડોર્મન્ટ-(સુપ્ત) પડ્યા રહે છે, પણ જ્યાં પેલો ધ્યેય ખીલે ત્યાં પેલા ચપોચપ, ચપોચપ બધા ગુણો ઉપર આવી જાય છે અને આપણને ખીલેલા લાગે છે અને કામ કરવા પણ મંડે છે. આ તટસ્થતાનો જે ગુણ છે તે આ જગતમાં કોઈ કશું નથી, તેવું નથી. આપણે કુટુંબમાં જોઈએ તો, કેટલા બધા જુદા જુદા માણસો છીએ, આપણા કુટુંબને જોઈએ તો, આઠ માણસો છે કે દસ માણસો છે. એ એક જ ફેમિલી ગણાય, પણ દરેકનો સ્વભાવ જુદો જુદો. તે જેમ આપણને વાત સાચી લાગે, તેમ તાટસ્થ ગુણધર્મમાં તે ગુણો સાથે સાથે આવે છે. તે ગુણો એ જુદા જુદા હોય છે. જુદા જુદા એટલે પ્રકારમાં જુદા જુદા.

તાટસ્થમાં તટસ્થ રહેવું, એટલે ડખલ નહિ કરવી. મદદ પણ નહિ કરવાની. તટસ્થતાનો ગુણધર્મ આપણને બુદ્ધિથી સમજાવે કે 'આમાં ભેળવાઈ ગયા. આ બરાબર ના કર્યું. આ ખોટું કર્યું. આ અજુગતું કર્યું. આ વધારે પડતું થઈ ગયું એવું

બધું સમજાવે ખરું ?' તાટસ્થ્યનો ગુણધર્મ એ બધું બરોબર સમજાવે. આપણી બુદ્ધિ સ્વીકારે. અને તે પ્રમાણેનાં આપણે કર્મ કરીને યથાયોગ્ય તેને બનાવી પણ શકાય. આ તાટસ્થ્ય ગુણધર્મથી પણ આવું થાય છે. જીવનમાં રેગ્યુલર-(નિયમિત) આવું બને છે. ભલે એ કશામાં ભાગ ના લે. તાટસ્થ્ય રહે. પણ એ તાટસ્થ્ય ગુણને લીધે આવું બધું આપણને સૂઝે. અને તેને બીજા ગુણો તાત્કાલિક પકડી લે. અને પકડીને બેસી ના રહે. એ પ્રમાણે કામ કરવા મંડી જાય. વીજળી છે. અહીંથી વીજળીનું કનેક્શન-(જોડાણ) ઘણે દૂર હોય, અને ત્યાંથી વાયર લાવે, અને અહીં અજવાળું આપે, પણ જો ત્યાં અંધારું થઈ જાય તો અહીં અજવાળું રહે નહિ. એવી રીતે તાટસ્થ્ય ગુણધર્મ એ કોઈ દિવસ અંધારામાં ફરી શકે જ નહિ. અજવાળું કરનારો ગુણ છે. એ અજવાળું જ આપ્યા કરે. એ આપણને સમજણ આપ્યા કરે, ડહાપણ આપ્યા કરે, ગુણ આપ્યા કરે. પણ આડકતરી રીતે પોતે તો તટસ્થ રહેવાનો. પણ એ તટસ્થ રહેવાથી, બીજું ઘણું સૂઝી આવે છે. માત્ર તટસ્થ રહેવાથી એ કર્મ પરત્વેનું બીજું ઘણું આપણને સૂઝી આવે છે. એટલે તે વખતે મન, બુદ્ધિ, ચિત્ત, પ્રાણ અને અહમ્ બધાંય ખપમાં લાગે છે. અને એ ખપ કેવી રીતે લાગે ? કે આપણે આડે ચીલે જઈએ છીએ કે સીધે ચીલે છીએ ? ત્યાં એ કંઈ ના કરી શકે. આડે ચીલે જવું હોય તો જાવ. તટસ્થતામાં તેને ભાન ખરું કે આડે ચીલે છે. પણ જો આડે ચીલે ચડ્યા, તો તેને પાછા વાળવા એ તાટસ્થ્ય ગુણધર્મ કામ કરતો નથી. નહિતર એ તટસ્થ ગુણધર્મ ના કહેવાય. એટલે એ શું કરે છે ? કે

એની સાથે વળગેલા ગુણધર્મો છે, એ ગુણધર્મોમાં પ્રવેશે છે. પેલી વૃત્તિ-બુદ્ધિમાં, વિવેકમાં-બધાંમાં-પ્રસરે છે. અને કહે છે કે, આ તો આપણે આડા ચાલ્યા ! આને આડા કેમ જવા દેવાય ? એટલે બુદ્ધિ, વિવેક, પ્રાણ, ચિત્ત, અહમ્ એ બધાં દરેક એકસામટાં તેના ઉપર તૂટી પડે છે અને ખરાબ રસ્તે, ઊંધે રસ્તે જતાં તેને અટકાવે છે.

તા. ૨૫-૯-૧૯૭૪





## (૨૫) ચેતનશક્તિનું યુદ્ધ

સ્વજન : મોટા, તમે પેલું કહેતા હતા-ચેતનશક્તિનું-આકાશ, તેજ અને વા. તો તેમાં ચેતનશક્તિ ઊતરી જાય. પછી જળ અને પૃથ્વીમાં ઊતરતાં તેને વાર લાગે. અને બીજું, આપણાં જે મન, બુદ્ધિ, ચિત્ત, પ્રાણ અને અહમ્ એ બધામાં માં જે સંસ્કાર હોય છે, તે ચિત્તમાં પડી જાય. એ બધા ઊકલી જાય, અને આપણે જે કર્મ કરતાં હોઈએ તે કર્મ કરતાં વિચારો જે જાતના થાય તે તરફ આપણી ગતિ થાય. હવે, આમાં આપણા ધ્યેય તરીકે શૂન્યતા હોય, તો પછી એ જે જળ અને પૃથ્વીતત્ત્વ છે, તેમાં ચેતનને ઊતરવા એ જળ અને પૃથ્વીના સંસ્કાર બધા ડિઝૉલ્વ-(ઓગળી જવું) થઈ જવા જોઈએ, એ બધું કેવી રીતે બને ?

શ્રીમોટા : વ્યક્તિની આપણે વાત કરીએ કે જેનું ધ્યેય મોક્ષ હોય અને તેની સ્થિતિ કેવી થાય ત્યારે તેને મોક્ષ થાય ? જળ અને પૃથ્વી એ બે તત્ત્વોની અંદર એનર્જી ઓફ ડિવિનિટી-(દિવ્ય શક્તિ) કેવી રીતે ત્યાં ઊતરીને એક થાય ? જ્યારે માણસ રિઅલાઈઝેશન-(સાક્ષાત્કાર) કરે ત્યારે આ પ્રશ્નનો સબસ્ટન્સ-(સાર) આ જ છે. ત્યારે જળ અને પૃથ્વીતત્ત્વની સ્થિતિમાં હજી સુધી રિઅલાઈઝેશન ઊતર્યું નથી તો પછી જ્યારે કોઈ અનુભવી થાય ત્યારે જળ અને પૃથ્વીની કેવી સ્થિતિ હોય ? રિઅલાઈઝેશન થાય ત્યારે ઈમ્પોસિબલ-(અશક્ય)નું પોસિબલ-(શક્ય) થાય. જેમ આપણે ઈઝરાયેલમાં જોઈએ છીએ કે રણમાં તેણે ખેતી કરી. આપણા માન્યામાં ના આવે. ત્યારે કેટલાંક કામો એવાં થાય છે કે હાલની આપણી બુદ્ધિ સમજી શકતી નથી. હકીકત

બનેલી હોવા છતાં આપણી બુદ્ધિ ગ્રાસ્પ-(ગ્રહણ) કરી શકતી નથી. તમારી અને મારી બુદ્ધિ ગ્રહી શકે. આપણે છાપાં વાંચ્યાં હોય એટલે. આપણે સ્વીકારી લઈએ કે આ દુનિયામાં પણ કેટલીક વખતે, કોઈક કોઈક પ્રસંગે, કોઈક કાળે, અશક્યનું શક્ય બને છે અને ખરેખર તે પ્રમાણે ચાલતું હોય છે, બનતું હોય છે. અને બધાંને અજાયબીભર્યું લાગતું હોય છે, પણ થતું હોય છે ખરું. એવી રીતે આપણા પેલા શરીરમાં-વ્યક્તિગત દાખલો લઉં છું. સમૂહગત નહિ. ટોટાલિટીમાં નહિ-ત્યારે આકાશ, તેજ અને વામાં તો સરળતા છે. ત્યાં સુધી તેને વાંધો નથી, પણ જળ અને પૃથ્વીમાં ઈનર્સીયા-(જડતા) પુષ્કળ છે. એ તો આપણી બુદ્ધિમાં માન્યામાં ના આવે. વિજ્ઞાનમાં લોકોએ સાબિત કરીને કહ્યું છે એમ ને એમ નહિ. એ જડતાને ભેદવી એ મોટામાં મોટું-હિમાલય કરતાં પણ મોટોમાં મોટું કર્તવ્ય. હિમાલયને કાપવો એ જાણે અશક્ય લાગે. એના જેવું જ એ કર્તવ્ય છે. ઈનર્સીયાના પડને ભેદવું એ તો જાણે કે પ્રકૃતિનું કર્મ જ નથી. પ્રકૃતિથી તો થાય જ નહિ. કોઈ અનુભવીમાં આકાશ, વા અને તેજમાં એ ઊંચું એટલે શરીરના અમુક ભાગની જે ડેવલપમેન્ટ-(વિકાસ) થઈ તેની પણ એક જાતની અસર રહે છે. ભલેને જડમાં જડ હોય, તોપણ તેની અસર થાય. તેના દાખલા સંસારમાં આપણને જાણવા મળશે. જડમાં જડ દેખાતા માનવીને પણ આગળ પાછળની જે સમૃદ્ધિ અને પ્રવૃત્તિ થતી હોય છે-ઉદ્યોગની કે, આ કે તે, કોઈ પ્રવૃત્તિ થતી હોય, તો તેની અસર પેલા લોકોને થાય છે.

ભીલ લોકોમાં હું ઓગણીસો એકવીસની સાલમાં કામ કરતો હતો, તોપણ તેમને-ઉદ્યોગની-આ શહેરમાં જે કંઈ

પ્રવૃત્તિની અસર થતી હતી. મને કહે કે ચૂનીભાઈ, તમે અમને એવી પ્રવૃત્તિ બતાવો કે અમે થોડી કિંમતે આ બધું કરી શકીએ અને પૈસા કમાઈએ. પછી મેં બીજું વિચારેલું. મારી ઉંમર નાની અને બહુ અંદર ઊંડા ઊતરવાની શક્તિ પણ ઓછી, તોપણ મેં કહ્યું કે ‘ભાઈ, જો તમે શહેરમાં દોરા મળે છે. તેમાંથી તમે ફીરકી બનાવી અને વાળીને એના ગોટા કરી, તેના દોરડાં બનાવો. મિલમાં કાચું સૂતર મળે છે. બહુ બગડેલું હોય છે, તે તમે લાવીને દોરડાં બનાવો. તો થોડાક ખર્ચે થાય. તમારે તેમાં મહેનત કરવાની. અને સખત દોરડું બનાવો, તો પછી તે બધ્યાં જ કરે. એ જાતનું કરો.’ મેં તો મને સૂઝ્યો તે એક જ જાતનો ઉપાય બતાવ્યો. મેં કહ્યું, ‘આવું કોઈ પણ કામ કરતાં તમે થાવ. તમે ચાર મહિના ખેતી કરો. પછી કંઈ કામ નહિ. એટલે ઝઘડા થાય અને તોફાન થાય અને જિંદગી વેડફાઈ જાય. એના કરતાં દરેક જણ કામમાં પરોવાઈ રહેતો હોય, તો આવક વધે અને તમને સારું લાગે. એવું કંઈ કરો તો સારું.’ લોકોને ગળે વાત તો ઊતરી ગઈ. ત્યાં એ જાતનો બધો સામાન આણી આપનાર, વેચનાર અને એ બધી વ્યવસ્થા કરનાર કોણ ? એટલે એ બિચારા કરી શક્યા નહિ. અને અમે લોક કંઈ ના કરી શક્યા.

જ્યારે ઓગણીસો એકવીસમાં પહેલવહેલો ગયો ત્યારે અમારી પાસે પૈસા બૈસા કંઈ મળે નહિ અને કૉંગ્રેસ પાસે પણ કંઈ મળે નહિ. એટલે આ લોકોને કહ્યું કે અહીં વાંસ તો ઊગે છે, તો વાંસ કાપી લાવો. વાંસની સુંદર ગૂંથણીવાળી ટોપલીઓ રંગરોગાન કરીને વેચો. સરસ દેખાય તેવી બનાવો. આવું બધું બતાવતા, પણ કંઈ થઈ શકેલું નહિ.

આનું ઉદાહરણ એટલા માટે આપ્યું કે ઉદ્યોગની અસર કંઈ ના થઈ શકે એવા પ્રદેશમાં પણ પડે ખરી. એનો પ્રવેશ થાય છે ખરો. એવી રીતે આપણા શરીરમાં આકાશ, વા અને તેજમાં આ ચેતનનો પ્રવેશ થાય છે ત્યારે એ પ્રવેશ માત્ર સ્ટેટિક-(સ્થિર) નથી હોતો. ડાયનેમિક-(જોરદાર) હોય છે. અને વિસ્તાર પામતો જાય તેમ તેમ પેલાં જળ અને પૃથ્વીતત્ત્વો એક જ ક્ષણે આપણા શરીરમાં છે તેવું થોડું છે ? એ તો બધે જ છે. કણકણમાં પ્રસરેલાં છે. એટલે પછી ત્યાં આગળ ફુલ સ્ટ્રગલ-(સંપૂર્ણ સંગ્રામ) થાય છે. જળ અને પૃથ્વીતત્ત્વનો ઝઘડો થાય છે, તે આપણે જાણીએ છીએ. એ વખતે આપણામાં પૂરેપૂરી વિટ્નેસ-(સાક્ષીપણું)ની સ્થિતિ આવી ગઈ હોય છે. અને ટટાર ઊભો રહીને જબ્બર સામનો કરી શકે. સંજય જેમ ધૃતરાષ્ટ્રને માત્ર સમાચાર આપ્યા કરતો હતો, તેવો એ તટસ્થ નથી. તટસ્થતા એક મોટામાં મોટું બળ છે. એ માત્ર જોયા જ કરે એવું નથી હોતું. એ તટસ્થતા જ્યારે કંઈક કશું આત્માના વિરુદ્ધનું કે કશાનું ગમે તે થતું હોય, ત્યારે એ માત્ર જોયા કરે છે એવું નથી હોતું. આપણે તટસ્થતાને એવી સમજ્યાં છીએ કે એણે તો કશું કરવાનું નહિ. એણે તો માત્ર જોયા જ કરવાનું. એને બીજી કશી લેવાદેવા નહિ. પણ એમ નથી હોતું. તટસ્થતા જુએ અને હોય તેનો ક્યાસ પણ કાઢે. વસ્તુસ્થિતિનો ક્યાસ પણ કાઢે. તટસ્થતા એકલીઅટૂલી નથી. બીજાની સાથે સંબંધવાળી છે. બીજાં આપણાં જે તત્ત્વો છે, તેની સાથે સંકળાયેલી છે. એટલે બુદ્ધિને, વિવેકશક્તિને પછી પ્રાણને, આપણા અહમ્ને બધાં તત્ત્વોને કહે કે તમે અહીં હુમલો કરો.

જબરજસ્ત છે. નહિતર પંચાત પાડશે. નહિ તો તમને પાડી નાખશે. હવે તે વખતના આપણામાંનાં મન, બુદ્ધિ, ચિત્ત, પ્રાણ અને અહમ્માં ચેતન તો ઊતર્યું છે અને જ્યારે તે આકાશ, તેજ અને વામાં છે જ. ત્યાં સુધી આવ્યું જ છે ત્યારે તેની શક્તિ-હાલ ના જણાય, પણ ઘણી બળવાન છે, માત્ર સંકલ્પથી જ કામ કરી શકે તેવી એની શક્તિ હોય છે. ત્યારે તે વખતે પેલાં જળ અને પૃથ્વીતત્ત્વમાં, આળસ, પ્રમાદ એટલો બધો હોય છે કે પ્રમાદને તોડવો અને પ્રમાદની આગળ જવું તે મુશ્કેલ કામ હોય છે. ઈશ્વરીતત્ત્વોને માટે પણ મુશ્કેલ કામ છે. એણે જ ઉપજાવેલું, એણે જ ઘડેલું એને જ પીડે. આપણા ઘરનાં કેટલાંય છોકરાં એવાં નથી હોતાં કે પોતાને જ હેરાન કરે ? મેં તો એવું ઘણે ઠેકાણે જોયું છે. તો એવી રીતે જળ અને પૃથ્વીતત્ત્વ જબરજસ્ત સામનો કરવાવાળાં છે, કારણ કે ચેતનના કરતાં તદ્દન ઊંધી જાતનો ગુણધર્મ છે. આમાં પૃથ્વીનો તદ્દન ઊંધી જાતનો ગુણધર્મ છે.

સરળ હોત તો વાંધો ના આવત, પણ તદ્દન ઊંધી જાતનું. આ જળ અને પૃથ્વીતત્ત્વનું વર્તન ચેતનની સાથે બિલકુલ મળતું નથી અને પૃથ્વીતત્ત્વની સમગ્રતા લઈને એ જડતાનો વિચાર કરીએ તો પણ આનો આપણને પૂરેપૂરો ખ્યાલ ના આવે. આપણામાં જળ અને પૃથ્વીતત્ત્વ રહેલાં છે. તેને લીધે આ પ્રમાદ અને બીજું બધું છે. તેનો પણ પૂરેપૂરો ટોટાલિટીથી- (સમગ્રતાથી) ખ્યાલ આવી શકે એમ નથી. એની સરખામણીમાં માનવજાતની સમગ્રતા સાથે આપણે કેવી રીતે આવી શકીએ અથવા સમજવામાં કેટલા બધા ઓછા પડીએ. તેમ છતાં જ્યારે

આકાશ, વા, તેજમાં તે આવે ત્યારે તે ત્યાં સ્ટેટિક-(સ્થિર) રહેતા નથી. એ જે પ્રોગ્રેસ આવ્યો તે માત્ર સ્ટેટિક રહેતો નથી. તે આગળ ને આગળ જવા મથ્યા કરે છે. એટલે ત્યાં યુદ્ધ શરૂ થાય છે. દેવ દાનવનું યુદ્ધ જે કહ્યું છે, તે દેવ દાનવનું યુદ્ધ ત્યાં શરૂ થાય છે. તે જળ અને પૃથ્વીતત્ત્વો તામસવાળાં અને બીજી બાજુ શુદ્ધ ચેતન. આપણામાં ચેતન પ્રવેશ્યું એટલે એ એક ઠેકાણે રહેતું નથી. તે પ્રસરવા માંડે છે. તેનો સ્વભાવ જ પ્રસરવાનો છે. એટલે જ્યાં જ્યાં પ્રસરે છે ત્યાં ત્યાં એ જળ અને પૃથ્વી તત્ત્વ તો હોય જ. આખા શરીરમાં તેમ જ કણકણમાં બધે જ છે. ત્યારે ત્યાં ક્ષણે ક્ષણે-કણે કણે-ઠેકાણે ઠેકાણે યુદ્ધ ચાલ્યા કરે. આ રાક્ષસોનું અને રામનું જેમ યુદ્ધ ચાલે તેમ ચાલ્યા કરે. આ યુદ્ધમાં ઈશ્વરીતત્ત્વ જ્યારે લડાઈમાં ઊતરે છે, ત્યારે એનું બળ બહુ ભારે છે, છતાં એને (ઈશ્વરીતત્ત્વને) હરાવી શકે છે અને બધું કરી શકે છે અને કેટલીક વખત આપણે લોકો આ લોકોની સાઈકોલોજી-(માનસ)ને સમજી શકતાં નથી અને એવી બધી ખોટી કલ્પનાઓ હોય છે કે ભગવાન તો હારે જ નહિ. અરે, મારા કૃષ્ણ ભગવાન કેટલીય વખત હારીને નાઠા છે. ઈતિહાસ કહે છે. એવા કેટલાય અવતારી માણસો પાછા પડે છે. સામે થયા હોય તો તે પાછા પડે છે. ત્યારે એ આપણે સમજતાં નથી. એને પાછા પડવું પડે અને હારવું પણ પડે. જોકે તેની પાછળ હેતુ તો હોય છે. એ હેતુ એકલો એ જ જાણતો હોય છે. બીજા કોઈને ખ્યાલ ના આવે કે ભાઈ, આટલો મોટો માણસ હારે નહિ અને હાર્યો કેમ ? તે સકારણ હારે છે. હારતો હોય તો પૃથ્વીનો જળપ્રલય

થઈ જાય. ‘ભગવાન જ્યારે નાઠા ત્યારે છેક ગુફામાં ભરાઈ ગયા હતા. પણ ભગવાન કૃષ્ણ, રાક્ષસને સંહારવા ગુફામાં પેઠા હતા તે ઈન્સીડન્ટ-(પ્રસંગ) કોઈ પહેલો ના મૂકે, પણ મારા મનથી તો ભગવાન હાર્યા તે ઈન્ટેન્શન-(ઈરાદો)ત્યાં જવા માટેનું-પાછા ફરવામાં કોઈ એવો ઈન્ટેન્શન હતો, જે આપણે પારખી શક્યાં નહિ. ગુફામાં રાક્ષસ રહેલા છે. તેને સંહારવા માટે ગયેલા અને બીજું એણે જોયું કે આ દેશમાં બહુ યુદ્ધ થાય છે અને કંઈ પ્રગતિ થતી નથી. એટલે આપણે બીજો દેશ ખોળો એટલે ફરીને દ્વારકા તરફ આવેલા અને મથુરા બાજુથી આવીને ત્યાં રાજધાની ફેરવેલી. જુદા વિષય ઉપર ઊતર્યો. મૂળવાત કહેવી હતી-જ્યારે એ કણેકણ યુદ્ધ ચાલે છે-આપણે તો માનીએ કે ભગવાનના બળ આગળ આ જળ અને પૃથ્વીનું શું જોર ? તે ક્યા વિસાતના સાલા ! એમ આપણી બુદ્ધિથી લાગે, પણ સમગ્રતઃ જળ અને પૃથ્વીતત્ત્વ ટોટાલિટીમાં-(સમગ્રતઃ) આસુરીબળ રહેલું છે, એ ટોટાલિટી જળ અને પૃથ્વીતત્ત્વમાં છે.

સમગ્રતામાં આ જે એન્ટી-(વિરુદ્ધ) ગોડ, ભગવાનની વિરુદ્ધની જે જડતા છે-આખરે તો એકનું એક જ છે. હાલમાં તો આપણે એના એક વિરોધી તત્ત્વ તરીકે વિચારીએ છીએ. એટલે જળ અને પૃથ્વીતત્ત્વ શરીરની અંદર કણેકણમાં બધે છે. એ વખતે આ જે અંદર પ્રવેશેલું-ભગવાનનું તત્ત્વ એ પણ કણેકણમાં પ્રસરે છે. એ પણ સ્ટેટિક હૃદયમાં કે કોઈ ઠેકાણે જ રહેલું નથી. શરીરના આટલા બધા અગણિત કણ છે. ત્યાં આ યુદ્ધ ચાલે છે. આ યુદ્ધ આપણને દેખાતું નથી. પેલા અનુભવીને, તટસ્થ હોવાથી, સાક્ષી હોવાથી જણાય છે કે ‘આ છે.’ હવે જે

છે તે મન, બુદ્ધિ, ચિત્ત, પ્રાણ અને અહમ્ તે ઈવોવ્લ્ડ-  
(ઉત્કાંત) થયેલાં છે. એ વખતે મન, બુદ્ધિ, ચિત્ત, પ્રાણનું  
જેટલું બળ છે, એની જેટલી શક્તિ છે અને એનું જેટલું તેજ  
છે એના જેવું અત્યારે હાલ જેવાં આપણાં મન, બુદ્ધિ, ચિત્ત,  
પ્રાણ અને અહમ્ છે, એવા પ્રકારની હોતી નથી. એ જુદા  
પ્રકારની હોય છે. એટલે કોઈ મહાભારત કામ કરી શકે એવી  
જાતની પેલી શક્તિ પેલાનાં ડેવલપ તત્ત્વોમાં થયેલી છે. અને  
એકબાજુ આ લડાઈ ચાલે છે-ડિવાઈન એન્ડ અનડિવાઈન-  
(દિવ્ય અને આસુરી). એમાં મન, બુદ્ધિ, ચિત્ત, પ્રાણ અને  
અહમ્ પણ એની સાથે જ એને મદદ કરે છે. અને આ  
અનડિવાઈન તત્ત્વોમાં એવું બળ રહેલું છે કે અનડિવાઈન,  
ડિવાઈનનું સ્વરૂપ ધારણ કરી શકે છે. ડિવાઈન, અનડિવાઈન  
થઈ શકતું નથી. એટલે ઘણીવાર પેલો સાધક આગળ જતાં  
પછડાય છે. આગળ જતાં એને સમજાય છે કે આ તો  
અનડિવાઈન જ છે. આ તો ખોટું જ છે. તે ત્યાં એ પછડાટ  
ખાય છે. એ ચેતે છે. તેને ઉપર આવી જતાં વાર લાગતી  
નથી. એટલે ઘણીવાર અંદર સ્ટ્રગલ-(સંગ્રામ) ચાલે છે. તે  
ચાલતાં ચાલતાં આખરે જળ અને પૃથ્વીતત્ત્વને હાર કબૂલ  
કરવી પડે છે. હારે છે. ત્યારે ત્યાં તે પ્રવેશ પામે છે, પણ  
અત્યાર સુધી આખી દુનિયામાં જળ અને પૃથ્વીતત્ત્વની અંદર  
સંપૂર્ણપણે ભગવાન અવતર્યો છે, તેવું બહુ બન્યું નથી. કોઈક  
દાખલો બન્યો હશે. આપણાથી બહુ નક્કી કહેવાય નહિ.  
નહિ બન્યો હોય એમ નહિ. વિશ્વામિત્ર જેવા ઋષિમુનિઓ  
થઈ ગયા. ત્યારે એવું થાય છે, મનુષ્યની આવરદા વધી જાય



છે. જળ અને પૃથ્વીતત્ત્વમાં ચેતન અવતરે ત્યારે આવરદા વધી જાય છે. આપણું મરણ વહેલું થાય છે, તે પણ જળ અને પૃથ્વીતત્ત્વને લીધે જ. આ બધું ખરાબ કે શરીરને નુકસાન કરે એવું છે અને સારું કરે એવાં આકાશતત્ત્વો પણ છે. આપણા શરીરમાં આ જળ અને પૃથ્વી જ છે. શરીરને પણ સુગંધી હોય તો એ સૂંધી લે. નાકતત્ત્વ દ્વારા એ એનો લાભ લઈ લે. દુર્ગંધ હોય તોપણ લેવી જ પડે. એને છૂટકો જ નહિ. આ જળ અને પૃથ્વી બે તત્ત્વો એવાં છે કે આખી દુનિયા કે બ્રહ્માંડ કહો કે જે પૃથ્વીપણું છે તે સારુંનરસું જેવું હોય તે બીજું કેટલું બધું આવી જાય તે જળ અને પૃથ્વીમાં જ રહેલું છે. આકાશ, તેજ અને વામાં નથી. એ તો જુદાં રૂપનાં છે.

આકાશમાં જડત્વ નથી અને પ્રમાદેય નથી. તેજ અને વામાં ખરાં. પણ એનું રૂપ જુદું છે. એનું કામ જુદું છે, પણ જળ અને પૃથ્વીમાં ભગવાનનો પ્રવેશ જ્યારે થાય છે અને એ પ્રસરવા માંડે એટલે ડગલે ડગલે યુદ્ધ. બહાર કંઈ એને દેખાય નહિ. એને બધું જીતવું પડે. એક ડગલું પણ જીત્યા વિના આગળ નહિ જવાય. એક એક ડગલું એને જીતવું પડે. ત્યારે એ દશામાં કેટલીક વાર ચેતન તે મૂકી દે છે-હારીને નહિ. અહીં થાય એવું નથી. લાયક નથી. આ શરીર લાયક નથી. આ શરીર સ્વીકારવાને માટે તૈયાર નથી. જળ અને પૃથ્વીતત્ત્વને ચેતનને આવકારવાની ઈચ્છા જાગવી જોઈએ. ઈચ્છા જાગી ના હોય તો પ્રવેશી પણ ના શકે. ત્યારે ઈચ્છા, એને જગાડવાનું કામ આપણું છે. આપણે જળ અને પૃથ્વીતત્ત્વની-ભગવાન આપણામાં પ્રવેશે એવી જાતની સ્થિતિ આપણે કેવી રીતે કરી

શકીએ ? એની બધી પ્રાર્થનાઓ પણ આવે છે. આપણા લોકોએ એવી પ્રાર્થનાઓ પણ કરી છે. હું જાણતો નથી. મેં વાંચી પણ નથી, પણ મેં કરેલી છે ખરી. આ જાતની પ્રાર્થનાઓ-તે દશામાં હોઈએ ત્યારે-હાલ બોલીએ તો એ કામચાબ ના નીવડે. એટલે કે ઉપયોગી ના નીવડે. અમુક સ્થિતિ થાય ત્યારે જ ઉપયોગી નીવડે. તંત્રમાં એવા ઉપયોગો છે કે જેનો ખ્યાલ પણ ના આવે. દા.ત., શરીરથી મારા જેવો હેરાન થતો હોય તો શરીરની હેરાનગતિ ઓછી કરવા માટે ઓપોઝિટ-(વિરુદ્ધનો) જીવ હોય તેનો લાભ એ લઈ શકે છે. ઈન્દ્રિય ભોગ વિના. તેમ છતાં સામાના જીવની જે એનર્જી-(શક્તિ) છે, તે ખોવાયા સિવાય, ઓછી થયા સિવાય, એ એનર્જી પોતાનામાં એ લઈ શકે છે, અને કામ કરી શકે છે. શરીરને સુધારી શકે છે. એવા કેટલાય પ્રયોગો છે. આપણા લોકોએ આ બધું અનુભવ્યું છે કે જ્યારે ભગવાન પોતે આકાશ, તેજ અને વામાં એ ત્રણેયમાં પ્રવેશે છે. પછી સ્ટેટિક રહેતો નથી. એ આપણે કબૂલીએ છીએ. એ પ્રસરવા માંડે છે. એ પ્રસરવા માંડે ત્યારે જળ અને પૃથ્વીતત્ત્વના જે અણુઓ છે કે જેની અંદર આખી સમગ્રતા આ પ્રમાદની અથવા તો આ રાક્ષસો અથવા ‘ઈવિલ’-(ખરાબ) તત્ત્વોની ટોટાલિટી બધી સામે ત્યાં આવે છે. આપણને લાગે એક અણુના ભાગમાં છે, પણ એ અણુના ભાગમાં તે વખતે પેલી ટોટાલિટી પેલાં ડિવાઈન તત્ત્વોની સામે થવા આવે છે. ત્યાં આગળ લડાઈ જામે છે. તે ભયંકરમાં ભયંકર લડાઈ છે. આ તો બોલવામાં છે. તે લડાઈ એવી જાતની હોય છે કે એનું સંપૂર્ણપણે વર્ણન કરવું તે લગભગ શક્ય એવું કામ નથી. તોપણ શ્રીઅરવિંદે

વર્ણન કર્યું છે. ‘સાવિત્રી’ પુસ્તકમાં એમણે લખ્યું છે ખરું. બહુ સ્પષ્ટ લખ્યું છે.

**સ્વજન :** મોટા, આ તમે જે કહ્યું કે ટોટાલિટીમાં ઈવિલ તત્ત્વો છે. એટલે આમાં જે વધારે ડિફિકલ્ટ-(મુશ્કેલ) છે, તાદાત્મ્યનો ગુણ થાય છે, તેને લીધે થતું હશે આ ?

**શ્રીમોટા :** એને લીધે ડિફિકલ્ટ નથી થતું. ચેતનનો તાદાત્મ્યનો ગુણ છે ખરો. ચેતન જે આ ત્રણ વસ્તુ છે-આકાશ, તેજ અને વા-એ ત્રણમાં દાખલ થયું, ત્યાં આ તાદાત્મ્યનો ગુણ પ્રગટતો નથી. પૂરેપૂરો પ્રગટતો હોત તો એકરૂપ થઈ જાત. અને એ પોતે જ એનો સામનો કરત. બહુ સુંદર રીતે એ સામનો કરત, પણ એ સંપૂર્ણપણે ત્યાં એકરૂપ નથી થઈ શકતું. એને વાર છે. ત્યારે આપણામાં થાય છે શું ? આપણી વાત કરું. એ ચેતન આપણામાં પ્રગટ્યું. આકાશ, વા અને તેજમાં પ્રગટ્યું. પછી એને ઊતરવું છે જળ અને પૃથ્વીમાં. ઊતરતાં ઊતરતાં અનેક જગ્યાએ સંગ્રામો થાય છે એને. ક્યાંક એ જીતે છે, ક્યાંક એ હારે છે. હારવાનું કારણ એને એટલું જ-હારવાનું કોઈ કારણ નથી-પણ એ હારે છે કેમ ? એમ આપણને સવાલ થાય, તો એનું મૂળ કારણ એ છે કે એ ડિવાઈન તત્ત્વ હારીને પાછું, પોતાનું સમગ્ર બળ એકઠું કરે છે, અને કયે ઠેકાણે કઈ ભૂલ છે, ક્યાં આગળ એની ‘વીકનેસ’-(નિર્બળતા) છે, ક્યાં આગળ અવલોકનથી એ પછાડી શકે એમ છે. એ બધું જાણી લે છે. આ તો બધું બોલવાની ભાષામાં છે, એને કંઈ વાર લાગતી નથી. આ તો મનમાં બધું ક્ષણવારમાં થઈ જાય. આ તો સમજવાની ખાતર બોલવાનું, ભગવાને કાળીનાગને નાશ્યો,

તો એ સિમ્બોલિક-(રૂપકાત્મક) તત્ત્વ, પણ એના જેવું આ સિમ્બોલિક નથી. પણ આ ખરેખર રિઆલિટી-(વાસ્તવિક) છે, કે આવાં યુદ્ધો અંદર થાય છે, પણ આપણને ખબર પડતી નથી, અને સામાન્ય લોકને તો બિલકુલ નહિ, કારણ કે એ લોકોની દિશા જ નથી. એ દિશા તરફ એ લોકોને જવાનું મન થયું જ નથી. એ પણ આપણે બુદ્ધિથી કબૂલ કરવું પડે. ના કરીએ તો ના ચાલે. એ કબૂલ કરવું જ પડે એવી હકીકત છે કે જળ અને પૃથ્વીતત્ત્વનો આધાર આકાશ, વા અને તેજ ઉપર છે. આકાશ, તેજ અને વા ઉપર કમ્પ્લીટ કન્ટ્રોલ-(સંપૂર્ણ કાબૂ) ચેતનનો છે. અને જળ અને પૃથ્વી તત્ત્વનો આધાર આ ત્રણ આકાશ, તેજ અને વા ઉપર છે. એને લીધે જ એનું અસ્તિત્વ છે. જળ અને પૃથ્વી ઉપર આકાશ, તેજ અને વાનું પ્રભુત્વ છે. હવે એ પ્રભુત્વ કંઈ નાસી જતું નથી. અજ્ઞાનની સ્થિતિમાં પણ તેમનું પ્રભુત્વ હતું, તો જ્ઞાનની સ્થિતિમાં તો તે વધુ તેજદાર થાય. એટલે પેલી જે લડાઈ ચાલે છે, ત્યારે આ સાથે ને સાથે જ છે. એટલે કહે કે ‘અલ્યા ભાઈ, ક્યાં તું સામું થાય છે ? આપણે તો જોડેજોડે જ છીએ-કેટલાય કાળથી. એટલું સમજતું નથી અને આમ સામે શું થાય છે ? આપણે તો સાથે છીએ અને એ જે તત્ત્વ છે તે અમારામાં આવી ગયું છે અને તારામાં આવ્યું નથી. એટલે તું અજ્ઞાનનું અજ્ઞાન રહ્યું છે. અમારી પાસે પૈસા આવ્યા અને તારી પાસે પૈસા નથી આવ્યા. એટલે તું ગરીબ થઈ નકામાં ફાંફાં માર્યા કરે છે. માટે એ નહિ ચાલે. બરાબર સમજ.’ એટલે જે આકાશ, તેજ અને વાનું જે તત્ત્વ છે, જે ભગવાનવાળું છે, પણ આપણે જ્યારે ભગવાનને

ઓળખતા ન હતા, જાણતા ન હતા, ત્યારે પણ એ તત્ત્વ તો હતું જ. તો એ ત્રણે તત્ત્વોનું જે બળ તે બળ પેલા જળ અને પૃથ્વીનું બળ, એ બે બળને સમજાવટ થાય છે. થોડો ક્લેશ- (સંઘર્ષ) પણ થાય છે. એ સાથે ને સાથે જ રહ્યા છે. એટલે આ જે ત્રણ તત્ત્વોમાં ભગવાન ઊતર્યો છે, એ ત્રણ તત્ત્વોની એનર્જી પાછી ઓલ પર્વેરિંગ-(સર્વ વ્યાપક) છે. કોઈ એક ઠેકાણે આપણામાં હોવા છતાં, બધે જ છે. બધે જ પ્રસરેલી છે એ ત્રણ. જે એનર્જી આપણામાં પ્રગટી, એ પહેલાંના સ્વરૂપની, જે આકાશ, તેજ અને વાની જે સ્થૂળ એનર્જી હતી-અનુભવ પહેલાંની-એ પેલાં તત્ત્વોને સમજાવે છે કે ‘ભાઈ, આ તમારે કરવા જેવું નથી. આ તો જુદી વાત છે. આ રમત જુદી છે. આમાં તમે હારી જશો ! મરી જશો, માટે સમજાવટ કરી લો અને સમજી જાવ તો સારું.’ આવી પણ જોડે જોડે સમજાવટ ચાલતી હોય છે. આખરે એ સમજાવવાનું મૂકી દે છે, પણ ભગવાન એવો છે કે પકડે તેને છોડે નહિ. કોઈક વાર પકડીને છૂટો મૂકી દે, તો પેલાને ઠીક થવા દેવાને માટે. રખડી રખડીને ઠીક થાય. સમજણમાં આવે. પછી પાછો પકડી લે છે. કોઈ દિવસ એને છોડી દેતો નથી. એણે જેને પકડ્યો તેને છોડી દેતો નથી. કોઈક વાર લાગે ખરું કે છોડી દીધો, પણ એને ઠીક થવા દેવા માટે.

એટલે એવી રીતે આ જ્યારે આકાશ, તેજ અને વામાં ચૈતન્યનો અવતાર થયો, તો એ પ્રસરવા માંડે છે, જ્યાં જ્યાં, આપણા શરીરમાં બધે ઠેકાણે પ્રસરવા માંડ્યો ત્યાં ત્યાં આ જળ અને પૃથ્વીતત્ત્વના કણોએ એનો સામનો કરવા માંડ્યો.

એનો સામનો હજી થાક્યો નથી. જળતત્ત્વમાં પેઠા પછી પૃથ્વીતત્ત્વમાં આવે. પૃથ્વીતત્ત્વમાં તો ઓર ઘોર તામસ છે. જળતત્ત્વમાં તો હતું. જળતત્ત્વનું જે તામસ છે, તેના કરતાં પૃથ્વીતત્ત્વનું તામસ ઓર ઘોર છે. ચેતનથી એમાં તો પ્રવેશાવું મુશ્કેલ છે. એટલે ત્યાં પણ લડત ઊભી છે. એમ લડત લડતો લડતો આત્મા અથવા તો ભગવાન એને પણ હરાવે છે. અને આખરે પાંચે પાંચ આપણા આખા બ્રહ્માંડનાં તત્ત્વો-આકાશ, તેજ, વા, જળ અને પૃથ્વી-એ પાંચેમાં પ્રવેશીને પોતે આખરે જીત મેળવે છે, પણ એ પ્રયોગ હજી સુધી સિદ્ધ થયેલો નથી. એ વાત ચોક્કસ છે. હજી લડત ચાલ્યા કરે છે. આ ચેતન-આકાશ, વા અને તેજ એમાં પ્રવેશેલો આત્મા-એ જળ અને પૃથ્વીમાં સંપૂર્ણ પ્રવેશીને પોતાના કબજામાં લઈ લીધેલા નથી. ત્યારે એમ થાય કે, આપણો આ ભગવાન આટલો બળવાન નથી ? કે આટલાં આ તત્ત્વોને એની સાથે નથી કરી શકતો ? આ ભગવાન કેવો ? એવો પ્રશ્ન આપણને થાય.

કંઈ કશાનો વિકાસ સ્ટ્રગલ વિના નથી. જો તમારા જીવનમાં સ્ટેબિલિટી-(સલામતી) આવી ગઈ તો જીવનવિકાસ નથી. એ વિકાસને મારી નાખશે. જો સલામતી આવી તો એ વિકાસ થવા જ નહિ દે. આ એક એસ્ટાબ્લિસ્ડ ફેક્ટ-(સિદ્ધ હકીકત) છે. એ બુદ્ધિથી માનવું જ પડે. જેને ના માનવું હોય તો જુદી વાત છે. (H<sub>2</sub>O) જેવી વાત છે. સ્ટ્રગલ ચાલુ જ રહેવી જોઈએ. સ્ટ્રગલ ચાલુ ના રહે તો 'સ્ટેટ્સ કો'-(જ્યાં છો ત્યાં) તમે રહેવાના. અને 'સ્ટેટ્સ કો' તો જીવનનું મૃત્યુ છે.

એટલે આખું બ્રહ્માંડ આ પ્રકારનું એક યુદ્ધ છે. એક વિકાસ માટેનું જ યુદ્ધ છે.

આપણા દેશમાં પણ તોફાનો, લૂંટ ચાલી રહેલાં છે, તે વિકાસને માટે જ છે. વિકાસને માટે બહુ જરૂરી છે. આળસુ અને નબળી પ્રજા વિકાસ વિના સબળ નહિ થઈ શકે. સબળ થવા માટે સંગ્રામ જરૂરી છે.

આપણને લાગે છે પણ આખું જગત છે-કેટલું મોટું છે. પણ ભગવાનની શક્તિ ગમે તે ઠેકાણે એકાગ્ર થઈ શકે છે. જેમ આ વીજળીની શક્તિ છે, એ શક્તિ આઠ તત્ત્વોમાં એક થઈને અનેકગણી આપણે કરી શકીએ. એ જેમ આપણાથી મનાય તેવી વાત છે, એવી રીતે આ શક્તિ છે, તે જરૂર પડે ત્યાં પોતે એકાગ્ર અને કેંદ્રિત થઈ શકે છે. અને અનેકગણી મોટી થઈ શકે છે. એવી રીતે આ ડિવાઈન તત્ત્વ છે, એ પોતાની સમગ્ર શક્તિ ત્યાં લાવીને ગોઠવી દે છે. પેલા અનડિવાઈન અને ડિવાઈનની સાથે જે લડાઈ છે ત્યાં લાવીને મૂકી દે છે. ડિવાઈનને તો કોઈ શંકા નથી. તેને તો એમ જ કે છે કે મારી જીત છે. એનો એમ જ નિશ્ચય છે. અને ખરેખરું એમ જ છે. તે એક બે જણને લડાઈ થઈ, ભયંકર લડાઈ થઈ. હવે લડાઈ તો જાણે સારી, પણ આખરે થયું શું ? જળ અને પૃથ્વીતત્ત્વનું શું થયું ? તો એ જળ અને પૃથ્વીતત્ત્વ, પેલાં તમસતત્ત્વને લીધે જ સંપૂર્ણપણે હારી શકે એવાં નથી, કારણ કે લોઢાની અભેદ દીવાલ હોય તેમાં પ્રવેશવું અઘરું ગણાય, પણ માણસો બુદ્ધિથી વિચારે. અઘરું તો નથી. ભાઈ-ઈલેક્ટ્રિસિટી મૂકીએ તો ઝપાટાબંધ પસાર થવાય. એમાં

જરાપણ અઘરું નથી. ઈલેક્ટ્રિસિટી લોઢામાંથી પસાર થઈ શકેને? ત્યારે તેવી રીતે ભગવાનને જ્યારે એમ લાગશે ત્યારે એક ક્ષણવારની અંદર બધાને હરાવી દેશે. એવો ટાઈમ આવે, સાનુકૂળ ટાઈમ આવે એટલે ‘એને ખલાસ કરું, હરાવી દઉં’ પણ આપણને ખબર નથી કે ક્યારે સાનુકૂળ ટાઈમ આવે ! આપણે માટે તે વખતે-મનુષ્યને માટે-પ્રાર્થના અને ભક્તિ બે જ રહે છે. એ વખતે એવી સ્થિતિ થતી હોય છે, ત્યારે આ વસ્તુ બનતી હોય છે.

આપણા આખા આધ્યાત્મિક ઇતિહાસમાં આ ‘સ્ટ્રોગલ’- (સંગ્રામ) વિશે કોઈ ઠેકાણે લખાયું છે ખરું. મને ખબર નથી. પણ આ બહુ મોટી હકીકત છે. એટલે કોઈક ઠેકાણે જરૂર લખાયું હશે. શ્રીઅરવિંદે તો લખ્યું છે. મેં વાંચ્યું નથી. આ તત્ત્વ એવું મોટું છે કે એ લખાયા વિના રહેજ નહિ. અને અત્યાર સુધીના ઇતિહાસમાં કોઈ પણ મનુષ્ય આ પાંચેય તત્ત્વની અંદર પ્રવેશીને સંપૂર્ણ થયો હોય એવો દાખલો હજુ આપણને મળ્યો નથી.

આ ત્રણ તત્ત્વ જીત્યા તો ભગવાનના એ સ્વરૂપને સંપૂર્ણપણે આપણે પામ્યાં એવું નહિ ગણાય. જોકે એની પછી જીવદશા નથી રહેતી. એ ત્રણ તત્ત્વોમાં ભળેલો છે. આકાશ, તેજ અને વામાં ભળેલો છે. પણ પછી જીવદશાવાળો નથી રહેતો. એ પણ એટલું જ ચોખ્ખું. એ જીવદશાવાળો નહિ પણ કોઈક ઊર્ધ્વ જીવ અને માનવીની ઉપરની કક્ષાવાળો માણસ પણ જીવદશાવાળો તો બિલકુલ નહિ. પછી એ ત્રણ તત્ત્વ હોવા છતાં એ પાપપુણ્યથી પર થઈ જાય. તેનું મહત્ત્વ



ઘણું છે. એની લડત ચાલુ છે. લડત કદી અટકતી નથી. લડત હંમેશાં ચાલુ છે. આટલી મને સમજણ છે. એનાથી વધારે સમજણ મને નથી.

**સ્વજન :** આથી વિશેષ સમજવા અમારી યોગ્યતા પણ નહિને ?

**શ્રીમોટા :** આખરે તો જાણે જીતશે પેલું તત્ત્વ, પણ ક્યારે જીતશે એ આપણાથી કંઈ નક્કી કહી ના શકાય, પણ અત્યારે તો આ સંગ્રામ ચાલી રહ્યો છે, કેમ કે આખરે તો આપણે પેલા ડિવાઈન તત્ત્વને મેળવવું છે-અનુભવવું છે, તો તેના વિરોધમાં જઈશું તો કેમ પત્તો ખાય ? તે નહિ ચાલે. તેમાં સંગ્રામ અનિવાર્ય છે. સંગ્રામ તમને ડિવાઈન પાર્ટમાં હોવ કે અનડિવાઈન પાર્ટમાં હોવ, તો તમારે લડવું તો પડશે, પણ જો તમારે ડિવાઈન પાર્ટમાં જવું જ હોય અને એ તરફ જવાનો તમારો નિશ્ચય હોય તો તમે સામાવાળા પ્રત્યે સદ્ભાવ રાખીને લડો, ના લડો એમ નહિ, બાયલા ના થઈ જાવ. લડો. જ્યાં સુધી જવાય તેવું હોય ત્યાં સુધી જાવ. નમતા નહિ એની સામે. ભગવાન કૃષ્ણ સમાધાન કરવા ગયા, તો માગતાં માગતાં પાંચ ગામ માગ્યા. એટલું મોટું સામ્રાજ્ય, એ આપણા જેવાને માટે દૃષ્ટાંત છે કે આપણો સામાવાળો હોય, એ આપણી સાથે લડતો હોય, તો એની સાથે સમાધાન કરવાને માટે તમારાથી પ્રેમથી જેટલું નમાય એટલું નમો. કોઈ કહેશે, ‘આ તો મૂર્ખાઈ છે. પેલો તો તમારી મૂર્ખાઈનો લાભ લઈ જશે.’ જગતવહેવારવાળા બધા જ લોક આમ કહેવાના, કારણ કે તેને પેલા ડિવિનિશ-(દેવી તત્ત્વ)નો ખ્યાલ નથી. આપણે જવું છે પેલા ડિવિનિઝેશન-(દિવ્ય જીવન)માં,

તો સંસારવહેવારમાં પણ એને લાયક આપણું વર્તન સમજી વિચારીને હોવું જોઈએ. પણ એવું બહુ ઓછા કરે છે. મેં સમાજમાં જોયું છે. મારી આજે છોંતેર વર્ષની ઉંમર થઈ, પણ મેં એવું જોયું છે. ઘણા ઓછા લોકો કરે છે. સદ્ભાવ કાયમ રહેવો જોઈએ. ગમે તેટલી દુશ્મનાવટ હોય, પણ સદ્ભાવથી તમે ગમે તેટલું કરવું હોય તેટલું કરો. તો આજ કે કાલ તે તમારી સાથે મિત્રતા બાંધવા આવશે. એ વાત નક્કી.

તા. ૧-૧૦-૧૯૭૪



## (૨૬) સમૃદ્ધિ વિશે

(પૂજ્ય શ્રીમોટાનું ઉદ્બોધન)

સમષ્ટિની સમૃદ્ધિ વિશે આપણે વિચાર કરતાં થઈ જવું જોઈએ. વ્યક્તિના સ્વાર્થની વાત મૂકી દેવી પડશે. કાળ એવો આવે છે કે પહેલું સમગ્રતાનું લક્ષ રાખવું પડશે. આ સમૃદ્ધિ વિશેનો વિચાર છે, એનો આજે દુનિયામાં પવન ફૂંકાવા લાગ્યો છે. એની પાછળ આપણી સમૃદ્ધિ પણ છે. આજે આપણા દેશમાં પણ એ જાતનાં પગલાં લેવાઈ રહ્યાં છે. પણ જે રીતે પગલાં લેવાવાં જોઈએ કે જેથી દેશની સમૃદ્ધિ વધે, દેશનો વિકાસ થાય તે રીતે પગલાં નથી લેવાતાં. જે કોઈ આજે અર્થશાસ્ત્ર ભણેલા હોય, તેમાં નિપૂણતા મેળવી છે એને બરાબર ખબર છે કે રાજતંત્રની નીતિ બહુ ગેરવાજબી છે. સમાજનું કેટલું બધું નુકસાન થઈ ગયું છે. આપણે બધાં બહુ પાછળ છીએ. આપણા દેશના અર્થતંત્ર વિશે, અર્થશાસ્ત્ર જાણનારા માણસોએ આપણી સરકારને કાગળો લખેલા છે-મેમોરેન્ડમ પણ આપેલા છે. એ લોકોએ આપણી સરકાર પર કાગળો લખેલા હોય કે ગમે તે હોય, પણ તમે બધા ભણેલાગણેલા છો, પણ કેટલા આમાંથી સમજતા હશે તે ભગવાન જાણે ! આજે આપણા દેશનું અર્થશાસ્ત્ર, અર્થનીતિ કાઈસિસ-(કટોકટી)માં છે, એની ભાગ્યે જ આપણને ખબર પડે.

ઉદ્યોગ વિના તો ચાલવાનું નથી. ઉદ્યોગ વિના તો દેશ આગળ આવવાનો નથી, પણ મારો કહેવાનો અર્થ એ કે હવે આપણે વ્યક્તિની વાત, વ્યક્તિના સ્વાર્થની વાત છોડી દેવી પડશે. એ બધું અત્યાર સુધી ચાલ્યા કર્યું, પણ હવે નહિ ચાલે.

જે ચાલતું હતું તે ચાલ્યું, હવે કોઈ ચલાવશે તો ખત્તાં ખાશે. આ આપણે નહિ સમજીએ તો સમાજ આપણને ઉખેડીને ફેંકી દેશે. અંગત સ્વાર્થની વાત મૂકી દઈએ, સમાજના સ્વાર્થની વાત-સમજિના સ્વાર્થની વાત આપણે એ રીતે મનમાં રાખીએ અને એ તરફ સમાજનો વિકાસ થાય એ રીતે આપણે વિચારતાં થઈએ. માત્ર બૌદ્ધિક રીતે વિચારવાનું નહિ, પણ કર્તવ્યની રીતે. તમે શું કરો છો ? તમે બોલનારા, ભાષણ કરનારા કંઈ કહેવાની જરૂર નથી. આ તો બધાંનો દેખાવ છે-મનથી-બુદ્ધિથી દેખાય એવી રીતે કહું છું. એમ ને એમ ખાલી કહેતો નથી. મારા ગુરુમહારાજ મને લાત મારે. આજે પણ જો ખાલી ખાલી બોલું તો મને છોડે નહિ. હું આચરીને સાચું કહું છું. સમાજનું હિત-કલ્યાણ આ રીતે વિચારીશું નહિ, કાળના પ્રવાહની સાથે આપણે નહિ રહીએ તો આપણે ફેંકાઈ જઈશું.



## (૨૭) ખાતમુહૂર્ત વિધિનો મર્મ

ખાતમુહૂર્તવિધિ એક એવું કામ છે કે તેની ઉપરથી આપણી સંસ્કૃતિ કેટલી ઊંચી છે, આપણા સંસ્કારો કેટલા ઊંચા છે, એનું ભાન થાય છે. આપણે ભૂલેચૂકે કોઈને અથડાઈ જઈએ છીએ તો ‘સોરી’-(દિલગીર) કહીએ છીએ. એ તો ચીલેચલુ રિવાજ છે. ખરેખર તો એ બોલતી વખતે આપણા મનમાં એ પ્રકારની લાગણી થવી જોઈએ. મતલબ કે આપણે કંઈ પણ કશામાં પણ અડચણકર્તા થઈ પડીએ ત્યારે એવી લાગણી થાય છે, એમ આપણા સંસ્કૃતિકારો સમજેલા અને આ પૃથ્વીને, ‘પાદસ્પર્શ ક્ષમસ્વ મે’-હે ધરતી માતા ! અમે તને પગ અડાડીએ છીએ તોય તું અમને નડતી નથી. એવી હે મા ! તને તળે ઉપર કરીએ છીએ.

ખાતમુહૂર્તની આ વિધિ એ ધરતીમાતાને કરેલી એક જાતની પ્રાર્થના છે. આજના કાળમાં એનું મહત્ત્વ બરાબર નહિ સમજાય, કેમ કે આજકાલ આપણા સમાજમાંથી સંસ્કૃતિ સંસ્કારશીલતા ઘટતી જાય છે. સંસ્કૃતિનું નામનિશાન જતું હોય એવો કાળ આવે છે. એવું પણ ખરું કે જર્જરિત જબરજસ્ત મકાન તોડી જ નાખવું પડે. તેને તોડી પાડીને મકાન નવું બનાવવું પડે છે. એવી તો આપણા હાલના સમાજની સંસ્કૃતિ જર્જરિત થયેલી છે. તે તૂટી ફૂટીને સર્વ પ્રકારે નાશ થશે. તેમાંથી પાછી નવી સંસ્કૃતિ જન્મશે. આપણી સંસ્કૃતિના કેવા ઉત્તમ પ્રકારના સંસ્કાર હતા-સંસ્કારશીલતા હતી, તેનો કંઈ ખ્યાલ આવે માટે વિધિ કરી છે.

એ વિધિ જો ના હોત તો કદાચ આપણી સંસ્કૃતિનું નામનિશાન ભુસાઈ ગયું હોત. આવી વિધિ આપણી સંસ્કૃતિનું દિગ્દર્શન કરાવે છે. ત્યારે મારે તમને બધાંને તસ્દી આપવી પડે છે.

આ સાત ધાન છે. તે દરેક જણે લઈ આમાં નાખવાનાં. અને પછી ધાતુઓ છે તે પણ ધાન છે. પાંચ રત્ન પણ ધાન છે. આ બધું અગડં બગડં છે, એમ આ ભણેલાગણેલા લોકોને થાય, પણ બધું હેતુપૂર્વકનું છે, આ બધું કરીને તમારે મેળવવાનું છે. આ અમસ્તું નથી. પણ કોઈ રહસ્ય સમજતા નથી. એટલે મગજમાં એમને કંઈ ઊતરે નહિ ! આ ખાતમુહૂર્ત વિધિમાં આ બધું ધાન ભૂમિમાં મૂકો છો. સાત ધાતુઓ, પૈસો પણ અંદર મૂકવાનો હોય છે. અને પાંચ ધાતુઓ, પાંચ રત્નો એ બધું. આ બધું તમારે કમાવાનું-તેનું જ્ઞાન પ્રગટે, હેતુ સમજાય, તે વિધિ પાછળનો હેતુ છે. એટલે તમે બધા ભાઈઓ એક પછી એક આવીને તમારાથી તે વખતે પ્રાર્થના થાય તો કરજો કે ભગવાનની કૃપાથી ઉદ્યોગ ફૂલજો ફાલજો. આમાં કોઈ વ્યક્તિના સ્વાર્થની વાત નથી, સમાજના સ્વાર્થની વાત છે, એમ પ્રાર્થના થાય તો કરજો, ના થાય તો એમ ને એમ મૂકી દેજો, પણ દરેક જણ આ સાત ધાન લઈ આવી આમાં મૂકી દેજો. એટલી તમને બધાંને મારી વિનંતી અને પ્રાર્થના છે.

હવે, આ બધું કરતાં પહેલાં આપણે આ પ્રાર્થના બોલી જઈએ. ખાતમુહૂર્તની પ્રાર્થના છે.

## ખાતમુહૂર્ત : મંગલ પ્રાર્થના

(અનુષ્ટુપ)

મંગળ સર્વ કાર્યોમાં, રિદ્ધિસિદ્ધિ ગણેશને,  
પ્રાર્થના કરી ભૂમિમાં, પ્રતિષ્ઠિત થવા પદે. ૧  
વરાહ, કૂર્મ, દેવોની, સાથે સાથે સ્તવી હદે,  
પ્રતિષ્ઠાઓ જગા વિશે, થજો સૌ દેવની ખરે. ૨  
લીધેલાં કર્મમાં કોઈ વિઘ્ન, મુશ્કેલી ગૂંચ જે,  
નિમિત્તે સાંપડે તેથી, મળજો મુક્તિ કર્મપે. ૩  
સર્વ સરળતા પાકી, આ કર્મમાં મળ્યા કરી,  
ભાવના શુદ્ધ સંપૂર્ણ, રખાવજો અમારી શી ! ૪  
આ કર્મ જે અમારાથી, ઉત્તમોત્તમ રીતથી,  
પરિપૂર્ણ બધી રીતે, પાર ઉતારજો વળી. ૫  
'મહત્તા કર્મને પૂરું, યોગ્યતા એની સૌ થવા,  
ત્યાં અપાજો અમારાથી', પ્રાર્થના એવી પાઠમાં. ૬  
અમારી બુદ્ધિમાં સ્વાર્થ, ચડી ના બેસજો નર્યો,  
યોગ્ય થવા બધાંનુંયે, સદ્બુદ્ધિ દિલ પ્રેરજો. ૭  
કર્મની યોગ્યતા રીતે, સધાજો કર્મ તે બધું,  
દેવાદિ, શક્તિની સૂહાય, કૃપાથી મળજો સ્તવું. ૭



આપણી વિધિઓમાં મોટામાં મોટું લક્ષણ ભાગ્યે કોઈને  
ખ્યાલમાં હશે. દરેક વિધિમાં સૌ પહેલાં ગણપતિની સ્થાપના  
કરાય છે. આમાં પણ ગણપતિ. ગણપતિની સ્થાપના સૌ

પહેલી. તે વિના ચાલે જ નહિ, પણ તેનું રહસ્ય બ્રાહ્મણો કેટલા સમજતા હશે અને આપણે બધાં કેટલું સમજતાં હોઈશું તે રામ જાણે ! પણ મને સમજણ છે અને તે હેતુથી હું આ વિધિ કરું છું, તે તમને સમજાવું ખરો. તમને તે ‘રેશનલ’ અને બુદ્ધિથી સ્વીકારવા જેવું લાગે તો સ્વીકારજો. નહિતર હરિ હરિ. ‘ગણ’ના ઘણા અર્થ થાય છે. ‘ગણ’નો એક અર્થ ઈંદ્રિયો થાય છે. જ્યારે કોઈ એક કર્મ લઈને આપણે બેસીયે તે ઈંદ્રિયો સાબૂત નહિ હોય, મજબૂત નહિ હોય, નિશ્ચળ નહિ હોય તો આપણે કોઈ કર્મ યથાયોગ્યપણે નહિ કરી શકીએ. માટે, તેનું ભાન પ્રેરવા માટે કે ‘તારે આ કર્મ કરવું છે તો ઈંદ્રિયોના સ્વામી થઈ જવું પડશે !’ ગણપતિ તમારે થવું પડશે. તમારા કહેવાથી ઈંદ્રિયો તમારા તાબામાં કંઈ રહેવાની નથી. એ તો સ્વચ્છંદપણે-એની મરજીમાં આવે તેમ વર્તવાની. એનો આકાર કોઈ એક પ્રકારનો નથી. આપણી ઈંદ્રિયોને ગમે તે પ્રકારનો આકાર છે. ગણપતિનો આકાર એવી જાતનો છે. એટલે દરેક વિધિમાં ગણપતિની સ્થાપના પહેલી, કે તમારે તમારી ઈંદ્રિયોને મજબૂત રાખવી પડશે. લગ્ન વખતે પણ ગણપતિની વિધિ પહેલાં, કેમ કે લગ્નમાં અનેક પ્રકારના લોકો ભેગા થવાના. તમારા સ્વભાવને તમે સાચવજો. તમારી ઈંદ્રિયોને તમે વશમાં રાખજો. તમે તત્તડી ઊઠશો કે ગુસ્સે થઈ જશો તો નહિ ચાલે. જ્યારે મોટાં કામ લઈને બેસો છો ત્યારે ઈંદ્રિયો વડે કામ લઈ શકાય. મન, બુદ્ધિ, પ્રાણ અને અહમ્ તો ખરાં, પણ તે વખતે ઈંદ્રિયો પણ સાથે જ હોય છે. ત્યારે એ બધાંના આપણે સ્વામી થવું પડશે. એટલા માટે આ ગણપતિની વિધિ છે.



આ ભૂમિમાતા-આ ભૂમિને આપણે લોકોએ મા ગણી છે. આપણે ભૂમિમાતાને સ્વર્ગથી પણ વધારે ગણી છે, પણ હું તો જે માએ આપણને જન્મ આપ્યો તેના કરતાં પણ આ ભૂમિમાતાને વધારે ગણું છું, કેમ કે મા તો બેત્રણ વર્ષ ધવડાવ્યા પછી ખલાસ, પણ આ મા હંમેશ માટે. તમારા જીવનની પ્રત્યેક જરૂરિયાત, એકેએક જરૂરિયાત પૂરી પાડે છે. તમે વિચારી જુઓ. એકેએક વસ્તુ જમીનમાંથી મળે છે. ખાવાની વસ્તુ તો ખરી. કપડાંલતાં, ધનદોલત, માલમિલકત બધું ભૂમિમાંથી મળે છે. ખનીજ ધાતુઓ પણ ભૂમિમાંથી મળે છે. એક પણ વસ્તુ એવી નથી, જે ભૂમિમાંથી ના મળતી હોય ! પણ તેના લાભ અને ગેરલાભ બંને છે. આપણે સમાજમાં જીવવા માટે કોલસો, ધાતુઓ, પેટ્રોલ અને કેટલું બધું કાઢકાઢ કરીએ છીએ. જે બેલેન્સ-(સમતુલા) છે, એ આપણે ખોઈ બેસીએ છીએ. એના પરિણામ ભોગવવાં તત્પર રહેવું પડશે. આપણે તૈયારી રાખવી પડશે કે આ જે બધું ખોદતા જઈએ છીએ ખરા, પણ આ ધરતીમાતાની જે સમતુલા છે, બેલેન્સ છે, તે આપણે ગુમાવતા જઈએ છીએ. એ કોઈના ખ્યાલમાં નથી આવતું. ભણેલામાં નથી આવતું-ભણેલા હોવા છતાં. પહેલાં ખ્યાલમાં આવવું જોઈએ, પણ એ આવતું નથી. ઉલ્કાપાતની તૈયારી આપણે રાખવાની, સંસ્કૃતિમાં પહેલેથી આપણે જે કંઈ કર્યું કરીએ, તેમાં ધરતીમાતાને પ્રાર્થના કરીએ છીએ કે ‘મા, અમને તું ક્ષમા કરજે. અમે આ કરીએ છીએ તે અમારા સ્વાર્થને માટે છે. અમારાથી કર્યા વિના ચાલે એવું નથી. અમારા ગુણ અને અહમૂને માટે પણ ક્ષમાની ભાવના પહેલેથી માગી લે છે, પણ

અત્યારે એ ભાવના ચાલી ગઈ છે. એ ભાવના કેટલું કામ કરે છે. તે તો સાઈકોલોજીનો વિષય છે, પણ આજની સાઈકોલોજીને આ ભાવના ગમતી નથી. એ ભાવનામાત્રને ઉડાડી મૂકે છે. આમ છતાં એમાં ભાવના કામ કરે છે. એટલે આજે આ કામ કરાવવાનું આવ્યું છે, ત્યારે આપણે ભૂમિમાતાને પ્રાર્થના કરીએ કે ‘હે મા, તું અમને ક્ષમા કરજે. તારા પર અમે અનેક પ્રકારના ભાર લાદીએ છીએ.\*

તા. ૧૩-૭-૧૯૭૩

॥ હરિ:ૐ ॥



\* નિયોમર ડિવિઝન, વડોદરાના ખાતમુહૂર્ત પ્રસંગે.

॥ હરિ:ૐ ॥

## સૂચિપત્ર

અઘોરી બાબા-૮૨	અંત:કરણોનું પૃથક્કરણ-૧૪૨,
અનિલભાઈ-૮૬	૧૪૪
અનુપરામ ભટ્ટ (સદ્ગત)-૨૨	આકાશતત્ત્વ-૪૫, ૧૧૫, ૧૨૨,
અનુભવી-૧૩૨	૧૨૫
-ની અવેરનેસ-૬૦	આકાશની સાથે-૧૮૪
-ની ઇમ્પ્રેશનનો પ્રકાર-૧૬૭	આકાશમાં જીવનસૃષ્ટિ-૧૬૫
-ની હિંસા-૧૨૬	આત્મવત્ સર્વભૂતેષુ-૬૩
-નું ગૂઢ વર્તન-૧૨૩	આત્માનો ગુણધર્મ-૮૮
-ને સમજવા મુશ્કેલ-૧૬૭	આત્મા અને પ્રકૃતિ-૫૦
-નો સંપર્ક-૧૬૪	‘આદમ અને ઈવ’-૭૦
-અને જાણવું-૫૧	આધ્યાત્મિક ઈતિહાસ-૧૮૮
-અને જીવદશા-૬૦	આયુર્વેદ-૧૬૬
-અને નિમિત્ત-૬૦	આશ્રમ (હરિ:ૐ)-૩૪
અન્નકૂટ-૩૮	ઈઝરાયેલ-૧૮૩
અભ્યાસ-૧૮, ૨૪	ઈન્ફલ્યુએન્સા-૫૩
અભ્યાસ (પુસ્તિકા-શ્રીમોટા)૧૮	ઈવિલ તત્ત્વો-૧૮૨
અભિમુખતા-૪૯	ઉટી-૮૧
અમદાવાદ-૨૨, ૭૯, ૧૩૮,	ઉદારતા-૬૬
૧૩૯	ઉદ્યોગ અનિવાર્ય-૨૦૧
અરવિંદ (શ્રી)-૧૮૩, ૧૮૮	-ની અસર-૧૮૬
અશરીરી તત્ત્વ-૧૨૪	ઉપયોગી (બધું જ)-૩૭
અસુરોનું બળ-૧૭૦	એકાગ્રતા-૭૮
અહમ્-૧૫૪	એટ્મોસ્ફીઅર-૧૨૯
-કાઢવાની રીત-૯૧	એફર્ટલેસ એફર્ટ-૨૨
-તોડવાનો પ્રયોગ-૧૫૬	‘ઓબ્જેક્ટિવ માઈન્ડ’-૧૨, ૨૩

કબીર સાહેબનો પ્રસંગ-૧૪૦	ગંગેશ્વરાનંદજી-૧૧૩
કરાંચી-૧૪૧	ગાર્ગીનો પ્રસંગ-૨૧
કરાંચીના ઓલિયાનો પ્રસંગ-૧૪૨	ગાંધીઆશ્રમ-૫
કર્મ કરતાં નીરવતા-૧૫૨	ગાંધીજી-૫, ૭૧, ૧૫૦, ૧૫૩
કર્મ-પરિણામ-૧૫, ૧૫૧	-ના આશીર્વાદ (શ્રીમોટાને)-૫૪
-ની રીત-૧૫૧	ગુજરાત-૭૯, ૮૧, ૯૦
-માંથી મુક્તિ-૧૩૯	ગુણ અને ભાવ-૬૪
-વખતે વિચાર-૧૩૮	-સંસારમાં અને અધ્યાત્મમાં-૬૪
-ને પ્રેરનાર-૧૩૪	ગુણાતીત-૧૬૫, ૧૭૩
કર્મયોગ-૧૪૮	-પછી તાદાત્મ્ય-૧૬૨
કલાની પરખ-૩૮	ગુરુ-ચેતનાના સિમ્બોલ-૨૬
કાઠિયાવાડ-૯૯	ના તેજરૂપે દર્શન-૧૧૬
કારણ મન-૧૨, ૧૩	-ની મદદ (પ્રસંગ)-૯૭
કાળીનાગ નાથ્યો-૧૯૪	-નો પ્રસંગ-૧૪૯
કાશી-૯૩	ગૂંઘામણનો કાળ-૫૪
કાશીવિશ્વનાથનું મંદિર (બનારસ)-	ગોદડિયા મહારાજ-૧૧૪, ૧૬૦
૯૨, ૯૩	ગોપાલદાસ મહેતા (સદ્ગત)-૪૦
કીએટિવ હેબિટ-૨૭	ગૌતમ બુદ્ધ-૪૪
કોઠી (વડોદરા)-૭૨	ગ્રહોમાં જીવસૃષ્ટિ-૭૯
કૃષ્ણ (શ્રી)-૩૯, ૧૦૫, ૧૬૭,	ગ્રાંટરોડ (મુંબઈ)-૭૧
૧૮૮, ૧૮૯, ૧૯૯	ચીનુભાઈ-૮૦
ખરું સુખ-૧૩૨	ચૂનિયો-ચૂનીલાલ (શ્રીમોટા)-૧૪૧,
ખાતમુહૂર્ત-પ્રાર્થના-૨૦૫	૧૬૨, ૧૮૫
-માં સપ્તધાન-૨૦૪	ચેતન-૨૦
ગણપતિની સ્થાપના-૨૦૫	-નાં લક્ષણો-૫૭
ગરીબીનું જીવન-૧૭૯	-નો ગુણધર્મ-૫૦
ગંગાજી (હિમાલયનું મંદિર)-૮૨,	-માં નિષ્ઠા પામેલા-૨૦
૯૩	-સાથે પૃથ્વી-જળનું વર્તન-૧૮૮

‘છૂપો હાથ’-૭૧

જપ અને વૃત્તિઓ-૩૦

જપથી સાક્ષીપણું-૩૦

જપનું સાયન્સ-૧૫

જબલપુર-૧૧૬

જયપ્રકાશ નારાયણ-૧૪૯

જળ અને પૃથ્વી-૭૬

-તત્ત્વમાં અવતરણ-૧૮૩

-નો સંબંધ-૪૫

જ્યોતિબહેન-૧, ૪, ૧૭૦

જ્યોતિષ વિદ્યા-૧૬૬

જાનકીદાસજી મહારાજ-૧૦, ૧૧૪,

૧૬૦

જિજ્ઞાસા-૧૧૦

જીવનનું ધ્યેય-૧૬

જીવોનું અવતરણ-૫૬

જેલનો પ્રસંગ-૯૮

ટ્રેડિશનલ સ્મરણ-૧૩

ઠક્કરબાપા-૭૩, ૭૪

ઠાકોર-૧૦૦

ઠાકોર-૧૭૧

દ્વારકા-૧૮૯

ડિવાઈન-અનડિવાઈન-૧૯૦

તટસ્થતા-૧૮૦

તંત્રનું સાધન-૩૩

તંત્રનો પ્રયોગ-૧૯૨

તાટસ્થ્યમાં તટસ્થ-૧૮૦

તાદાત્મ્ય-૫૭, ૬૧, ૮૮, ૧૬૦,

૧૬૨

-ની અસર-૬૭

ત્રિચિનાપલ્લી-૪૧, ૪૪

દાણચોરીવાળાનો પ્રસંગ-૮૫

દેવાસુર સંગ્રામ-૧૭૦

દેશની આર્થિક નીતિ-૨૦૧

દોષ-પોતાનો-૩

ધરતી માતાને પ્રાર્થના-૨૦૩

ધીરજબહેન-૧૭૦

ધુંવાધાર (જબલપુર)-૧૧૬

ધૃતરાષ્ટ્ર-૧૮૬

નમ્રતા-નમન-૧૯૯

નર્મદા (નદી)-૮૧

નરસિંહ મહેતા-૧૪૩

નરહરિભાઈ-૧૫૬

નંદલાલ-૪૦, ૧૬૩ (નંદુભાઈ)

નાગાસાધુ- (પ્રસંગ)-૯૩, ૯૪

નાના ઠાકોર-૯૯, ૧૦૦

નારણભાઈ શેઠ-૧૦, ૧૧, ૧૬૦

નારાયણ મોરેશ્વર ખરે-૫

નિદિધ્યાસન-૨૦

નિમિત્ત-૫૭, ૧૧૯, ૧૨૫

નિરંતર લડત-૧૯૯

નીરવ થવું એટલે-૨૫

-ની કક્ષાઓ-૨૭, ૨૮

પરિણામની ઈચ્છા વિના-૧૦૬

પંચતત્ત્વો-તન્માત્રા-૧૧૨

પંચતત્ત્વો વચ્ચે ભેદ-૧૮૪

પંચતત્ત્વોનું પ્રભુત્વ-૧૮૪  
 પંચમહાલ-૧૦૧, ૧૦૨  
 પુષ્પાબહેન-૮૬  
 પૂના-૮૮  
 પેટલાદ-૧૦, ૧૬૦  
 પ્રકાશ-૪૫  
 પ્રકૃતિ-અનંતરૂપ-૧૧૭  
 પ્રકૃતિ-સંસ્કારોથી મુક્ત-૧૭  
 પ્રકૃતિને ભેદવી-૧૮૪  
 પ્રપંચકાળ-૨૭  
 પ્રપંચથી માર (પ્રસંગ)-૮૮, ૧૦૦  
 પ્રભુપ્રીત્યર્થ એટલે-૨૦  
 પ્રભુમાં લય થનારનો સંબંધ-૮૭  
 પ્રવૃત્તિનું વાતાવરણ-૧૨૭  
 પ્રાણની શુદ્ધિ-૧૫૭  
 પ્રાર્થનાથી મદદ-૧૦૨  
 પ્રાર્થનાનું પરિણામ-૧૫૦, ૧૫૧  
 પ્રાર્થનાનો હેતુ-૧૮  
 પ્રેત-૫૫  
 પૃથ્વીના વાતાવરણમાં-૫૫  
 પૃથ્વીનો ઈતિહાસ-૬૮  
 ફાધર વાલેસ-૧૩૦  
 બળ-ત્રણ પ્રકારનાં-૧૦૭  
 બાઈબલ-૭૦, ૧૩૦  
 બાબર બહારવટિયો (પ્રસંગ)-૭૨,  
 ૭૩  
 બુદ્ધિ અને સમાધાન-૧૨૧  
 બુદ્ધિનું કાર્ય-ઊર્ધ્વક્ષેત્રમાં-૧૬૫,  
 ૧૬૬

બુદ્ધિનું બળ-૧૭૫  
 બૂચ (નાગર ગૃહસ્થ)-૮૮  
 બૌદ્ધધર્મ-૪૪  
 બૌદ્ધિક સમજ-૨૧  
 ભગવાનની મદદ-૮૦  
 ભગવાનની શક્તિ-૧૮૭  
 ભગવાનનું અવતરણ અને ધર્માચાર્યો  
 તથા વિદ્વાનો-૮૫  
 ભગવાનનો ભોગ-૩૮  
 ભગવાનનો પ્રવેશ-૧૮૨  
 ભાઈલાલભાઈનું દવાખાનું-૧૭૬  
 ભારત-૮૭  
 ભાવ-૬૨  
 ભાવ-બેક ગ્રાઉન્ડ-૧૭૩  
 ભાવનાનું પતન-૪૪  
 ભાવનાનો ઉપયોગ-૪૦  
 ભાવનું પરિણામ-૧૧૬  
 ભીમજી ડ્રાઈવર-૧૪૧  
 ભીલ સાથે કામ-૧૮૪  
 ભીલનો પ્રસંગ-૭૪  
 ભૂમિમાતા-૨૦૭, ૨૦૮  
 ભૂલાભાઈ બેરિસ્ટર-૭૨  
 મડાગાંઠ તોડવાનો પ્રસંગ-૧૪૫  
 મથુરા-૩૮, ૪૦, ૧૮૮  
 મન અને નામસ્મરણ-૭  
 મન પર કાબૂ-૧  
 મન બેસ્ટ ફેન્ડ-૪  
 મન હથિયાર-૩

મનને તરફેણમાં લેવાની ક્રિયા-૫	પ્રસંગ-૧૧૭, ૧૭૮
મનને દોષ નહિ-૨	-ને સતત દમની ખાંસી-૧૮૫, ૧૮૬
મનસુખરામ માસ્તર (અનુભવ પ્રસંગ)-૧૭૨	-નો અનુભવ-૩૩, ૩૪ -નો પ્રેમ-૮૪
મનાંચે શ્લોક (રામદાસ સ્વામીનું પુસ્તક)-૨, ૬	યમુનાની આરતી-૩૮ યજ્ઞનો અર્થ-૮૧
મલાવ-૧૭૮	રઘા ભગત-૧૧
મસ્તલોકની આગાહી-૧૬૮	રમણભાઈ (અમીન)-૧૭૦
મહાદેવ દેસાઈના મોટાભાઈ (પ્રસંગ)-૭૧	-નું દવાખાનું-૧૭૬ રમણભાઈ શેઠ (પેટલાદ)-૧૬૦
મહામંડલેશ્વરો-૬૧	રસ-બધાનું મૂળ-૩૭
મહાત્મા ગાંધી-૪૮, ૮૭, ૧૧૪, ૧૨૬, ૧૪૮	રામ-૧૪, ૧૦૫, ૧૮૮, ૨૦૬ રામદાસ સ્વામી-૨, ૫, ૬
મહાત્માનો પ્રસંગ (તંત્ર વિશે)-૭૧	રામાનુજાચાર્ય (પ્રસંગ)-૪૨
મહારાજ સાહેબ-૧૭૧	લક્ષ્મી પવિત્ર-૮૭
મંગળ (ગ્રહ)માં પ્રવેશ-૧૨૦	વડોદરા-૧૧, ૪૩, ૧૪૬, ૧૭૧
મંદિરનો હેતુ-૪૪	વ્યક્તિનું ધ્યેય-મોક્ષ-૧૮૩
માઈસોર-૮૧	વલ્લભાચાર્યજી-૩૮, ૪૦
માલવિયાજી-૮૨, ૮૨ થી ૮૪	વસ્તી વધારો-૫૩
મીરાં-૪૧, ૧૪૩	વહાલપની લાગણી-૧૧૨
મુક્તાત્મા અને એના ભક્ત-૮૭	વાતાવરણ-૧૨૭
-નાં દર્શન-૮૭	-માં દેવ અને અસુર-૧૬૪
-ને સન્મુખ કરવા-૮, ૯	વાયુનો પ્રકાર-૧૨૫
મુલાયમતા-ઉત્તમગુણ-૬૪	વિચારો-વિશ્લેષણ અને પૃથક્કરણ-૪
મુસ્લિમ રાજ્યકાળમાં ધર્મ-૩૮	-ની સૂક્ષ્મ પ્રક્રિયા-૧૦૮
મુંબઈ-૧૩૮, ૧૭૫	વિદુર-૧૬૭
મૂળજીભાઈ-૧૭૮	વિદ્યાનંદજી-૧૧૪
મેટ્રિકની પરીક્ષા (પ્રસંગ)-૧૪૬	વિશ્વામિત્ર-૧૮૦
મોટા (પૂજ્યશ્રી)ના બાળપણનો	વિસ્તાર દશા-૧૮૫

વીસાપુર (જેલ)-૯૭	સંસ્કાર-૧૩૮
વૈષ્ણવધર્મ અને કળાઓ-૩૬	સંસ્કાર-૬૦૫બીજ-૫૮
વૃત્તિનો હુમલો-૩૧	સંસારમાં પ્રભુ-૯૧
વૃત્તિને વાળવી-૩૨	સાચો ગુરુ 'માંહ્યલો'-૨૬
વૃંદાવન-૩૯	સાધના પછી મન-૩
શબ્દની અસર-૨૪	સાધનાકાળનો પ્રસંગ-૧૩૦
-નો સ્પર્શ-૧૧૩	સાધુ અને વ્યસન-૯૨
શંકરાચાર્ય-૪૪	સાક્ષીભાવ-૧૭૪
શુભલક્ષ્મી (સંગીતકાર)-૪૦, ૪૧	સુરત-૮૦, ૮૬, ૮૭
શેઠનો દાખલો-૧૭૪, ૧૭૬	સૂક્ષ્મ સંગ્રામની વિગત-૧૮૬ થી
શ્રીરંગમ્નું મંદિર (પ્રસંગ)-૪૩	૧૮૮
'શ્રીસદ્ગુરુ' (શ્રીમોટાનો પ્રસંગ)-	સોમાભાઈ-૧૭૯
૧૧૬	સિંધિયા સ્ટીમ નેવિગેશન-૧૪૧
'સચ્ચિદાનંદ'નો અર્થ-૪૬	સ્મશાનમાં સ્વપ્ન (પ્રસંગ)-૨૫
સબકોન્શ્યસ માઈન્ડ-૧૨	હરિજન ઋષિ-૪૩
સત-અસત સંગ્રામ-૧૬૯	'હરિજન સંતો' (પુસ્તક)-૧૬૧
સન્મુખ કરવાની રીત-૨૬	'હરિની બલિહારી' (ગઝલ)-૧૬
સન્મુખતાનો પ્રયોગ-૯	'હૃદય પોકાર' (પુસ્તક)-૧૬૧
સમષ્ટિની સમૃદ્ધિ-૨૦૧	'હિંદુ' (દૈનિકપત્ર)-૯૪
સમષ્ટિનો સ્વાર્થ-૨૦૨	હિંદુ યુનિવર્સિટી (બનારસ)-૮૨,
સમાધાનની જરૂર-૧૩૧	૯૨, ૯૩
સંગ્રામ-૧૧૦	હિંદુસ્તાન-૪૪, ૫૩
-વેળાની પ્રાર્થના-૧૭૦	-ના ભાગલા-૫૩
સંઘર્ષ અને વિકાસ-૧૯૬	હિમાલય-૮૨, ૯૨, ૯૪, ૧૮૪
સંજય-૧૮૬	-ના સાધુનો પ્રસંગ-૮૨, ૮૩
સંતરામ મંદિર-૧૬૦	હેબિટ-૨૨, ૨૩
સંપ્રદાય-૩૬, ૪૨	ઋષિઓનું તાદાત્મ્ય-૧૬૬
સંશોધનનું કારણ-૭૯	જ્ઞાન-અનંતાનંત-૧૧૭, ૧૨૨





॥ હરિ:ૐ ॥

## પૂજ્ય શ્રીમોટાના જીવનની મહત્વની તવારીખ

જન્મ : તા. ૪-૯-૧૮૯૮, ભાદરવા વદ ચોથ, સંવત ૧૯૫૪

સ્થળ : સાવલી, જિ. વડોદરા, નામ : ચૂનીલાલ,

માતા : સૂરજબા, પિતા: આશારામ, અટક : ભાવસાર.

૧૯૧૬ : પિતાનું અવસાન.

૧૯૦૫ થી ૧૯૧૮ : તૂટક અભ્યાસ-સાથે આકરી મજૂરી.

૧૯૧૯ : મેટ્રિક પાસ.

૧૯૧૯-૨૦: વડોદરા કોલેજમાં.

તા. ૬-૪-૧૯૨૧: કોલેજ ત્યાગ.

૧૯૨૧ : ગૂજરાત વિદ્યાપીઠ.

૧૯૨૧ : વિદ્યાપીઠનો ત્યાગ. હરિજન સેવાનો આરંભ.

૧૯૨૨ : ફેફડુંના રોગથી કંટાળીને ગુરુશ્વરની ભેખડ ઉપરથી આત્મહત્યાનો પ્રયાસ, દૈવી બચાવ, 'હરિ:ૐ' જપથી રોગ મટાડવાનો સફળ પ્રયોગ.

૧૯૨૩ : 'તુજ ચરણે' તથા 'મનને'ની રચના.

૧૯૨૩ : વસંતપંચમીએ પૂ. શ્રીબાળયોગીજી દ્વારા દીક્ષા. શ્રીકેશવાનંદ ધૂણીવાળા દાદાનાં દર્શને - સાંઈખેડા ગયા. રાત્રે સ્મશાનમાં સાધના અને દિવસભર પ્રભુપ્રીત્યર્થે હરિજન સેવા.

૧૯૨૬ : લગ્ન-હસ્તમેળાપ વખતે સમાધિનો અનુભવ.

૧૯૨૭ : હરિજન આશ્રમ, બોદાલમાં સર્પદંશ-પરિણામે 'હરિ:ૐ' જપ અખંડ થયો.

૧૯૨૮ : 'તુજ ચરણે' ની પ્રથમ આવૃત્તિનું પ્રકાશન.

૧૯૨૮ : પહેલી હિમાલય યાત્રા.

૧૯૨૮: સાકોરીના પૂ. શ્રીઉપાસની બાબાનું નડિયાદમાં આગમન, એમના આદેશ મુજબ સાકોરી જવું-ત્યાં મળમૂત્રની પથારીમાં સાત દિવસ.

૧૯૩૦ : મનની નીરવતાનો સાક્ષાત્કાર.

૧૯૩૦ થી '૩૨ દરમિયાન સાબરમતી, વીસાપુર, નાસિક અને ચરવડા જેલમાં. હેતુ-દેશસેવાનો નહિ, સાધનાનો. સખત પરિશ્રમ અને લાઠીમાર દરમિયાન પ્રભુસ્મરણ-મૌન. વિદ્યાર્થીઓને સમજાવવા વીસાપુર જેલમાં સરળ ભાષામાં શ્રીમદ્ ભગવદ્ગીતાનું વિવરણ લખ્યું-'જીવનગીતા'

૧૯૩૪ : સગુણ બ્રહ્મનો સાક્ષાત્કાર.

૧૯૩૪થી ૧૯૩૯ દરમિયાન હિમાલયમાં અઘોરી બાવા પાસે જવાનું બન્યું, ધુંવાધારના ધોધની પાછળની ગુફામાં સાધના. ચૈત્ર માસમાં ૨૧ છાણાંની ૨૧ ધૂણી ધખાવી નર્મદાકિનારે ખુલ્લામાં શિલા ઉપર નગ્ન બેસીને સાધના, શીરડીના સાંઈબાબાનું પ્રત્યક્ષ દર્શન-આદેશ-સાધનાના અંતિમ તબક્કાનું માર્ગદર્શન.

૧૯૩૯ : તા. ૨૯-૩-૧૯૩૯ : રામનવમી, સંવત : ૧૯૯૫ કાશીમાં નિર્ગુણ બ્રહ્મનો સાક્ષાત્કાર. હરિજન સેવક સંઘમાંથી રાજનામું. 'મનને'ની પ્રથમ આવૃત્તિનું પ્રકાશન.

૧૯૪૦ : (તા. ૯-૯-૧૯૪૦) વિમાનમાર્ગે અમદાવાદથી કરાંચી જવાનો ગૂઢ હુકમ.

૧૯૪૧ : માતાનું અવસાન.

૧૯૪૨ : હરિજન સેવક સંઘમાંથી છૂટા થયેલા, છતાં હરિજન કન્યાછાત્રાલય માટે મુંબઈમાં ફાળો ઉઘરાવ્યો. બે વખત સખત પોલીસમાર-દેહાતીત અવસ્થાના પુરાવા.

૧૯૪૩ : ૨૪, ફેબ્રુઆરીમાં ગાંધીજીના પેશાબના ઝેરી જંતુઓનું પોતાના પેશાબમાં દર્શન. નૈમિત્તિક તાદાત્મ્યનો અનુભવ.

૧૯૪૫ : હિમાલયની યાત્રા-અદ્ભુત અનુભવો.

૧૯૪૬ : હરિજન આશ્રમ, અમદાવાદ મીરાંકુટિરમાં મૌનએકાંતનો આરંભ.

૧૯૫૦ : દક્ષિણ ભારતના કુંભકોણમ્માં કાવેરી નદીને કિનારે હરિ: ઝું આશ્રમની સ્થાપના.

૧૯૫૪ થી સુરતના કુરુક્ષેત્રમાં એક ઓરડીમાં મૌનએકાંતનો આરંભ.

૧૯૫૫ : (તા. ૨૮-૫-૧૯૫૫) નડિયાદ, શેઠી નદીને કિનારે હરિ: ઝું આશ્રમની સ્થાપના.

૧૯૫૬ : (તા. ૨૩-૪-૧૯૫૬) સુરત, કુરુક્ષેત્રમાં હરિ: ઝું આશ્રમની સ્થાપના.

૧૯૬૨ થી ૧૯૭૫ : શરીરના અનેક રોગો-સતત પ્રવાસ સાથે ૩૬ અધ્યાત્મ-અનુભવ ગ્રંથોનું લેખન-પ્રકાશન.

૧૯૭૬ : ફાજલપુર-મહીનદીના કિનારે શ્રી રમણભાઈ અમીનના ફાર્મ હાઉસમાં તા. ૨૩-૭-૧૯૭૬ના રોજ માત્ર છ જણની હાજરીમાં આનંદપૂર્વક દેહત્યાગ. પોતાનું 'ઈંટ-ચૂનાનું સ્મારક ન કરવાનો આદેશ' અને આ નિમિત્તે મળેલી રકમનો ઉપયોગ દૂર ગુજરાતનાં પછાત ગામોમાં પ્રાથમિક શાળાના ઓરડાઓ બંધાવવાના લોકફાળામાં કરવાની સૂચના.

॥ હરિ: ઝું ॥

॥ હરિ:ૐ ॥

## આરતી

ૐ શરણચરણ લેજો, પ્રભુ શરણચરણ લેજો,  
પતિત ઉગારી લેજો (૨) કર ગ્રહી ઉર લેજો. ...ૐ શરણ.

મનવાણીના ભાવો, કર્મ વિષે ઊતરો, પ્રભુ (૨)  
મન, વાણી ને દિલને (૨) કૃપાથી એક કરો. ...ૐ શરણ.

સર્વ મળેલાં સાથે, દિલ સદ્ભાવ ઊગો, પ્રભુ (૨)  
છો અપમાન થયાં હો (૨) ત્યાંયે ભાવ બઢો. ...ૐ શરણ.

નિમ્ન પ્રકારની વૃત્તિ, ઊર્ધ્વગમન કરવા, પ્રભુ (૨)  
પ્રભુકૃપાથી મથાજો (૨) ચરણશરણ ગ્રહવા. ...ૐ શરણ.

મનના સકળ વિચારો, પ્રાણતણી વૃત્તિ, પ્રભુ (૨)  
બુદ્ધિતણી સૌ શંકા (૨) ચરણકમળ ગળજો. ...ૐ શરણ.

જેવા દિલ હોઈએ પ્રભુ, તેવા દેખાવા, પ્રભુ (૨)  
મતિ મુજ ખુલ્લી રે'જો (૨) સ્પષ્ટ જ પરખાવા. ...ૐ શરણ.

દિલમાં કંઈક ભર્યું હો, તે થકી બીજું ઊલટું, પ્રભુ (૨)  
કદી પણ મુજથી ન બનજો (૨) એવી મતિ દેજો. ...ૐ શરણ.

જ્યાં જ્યાં ગુણ ને ભાવ, દિલ ત્યાં મુજ ઠરજો, પ્રભુ (૨)  
ગુણ ને ભાવની ભક્તિ (૨) દિલ મુજ સંચરજો. ...ૐ શરણ.

મન,મતિ,પ્રાણ પ્રભુ ! તુજ ભાવ થકી ગળજો, પ્રભુ (૨)  
દિલમાં તુજ ભક્તિની (૨) છોળો ઊછળજો. ...ૐ શરણ.

-શ્રીમોટા

## पूज्य श्रीमोहानां पुस्तकौ

१. मनने (पद्य) २२. ज्वनपोकार (पत्रो) ४४. ज्वनसौरल्य (पद्य) ६७. कर्मउपासना (पद्य)
२. तुष्ट यरझे (पद्य) २३. आर्नपोकार (प्रार्थना) ४५. ज्वनस्मरंश साधना (पद्य) ६८. मौनभेदरजुं छरिद्धार (प्रवचन)
३. हृदयपोकार (पद्य) २४. छरिज्ज न संतो (गद्य-पद्य) ४६. ज्वनरंगत (पद्य) ६९. मौनमंदिरनुं छरिद्धार (प्रवचन)
४. ज्वनपगले (पद्य) २५. Life's Struggle (ज्वनसंग्राम'नो अनुवाद) ४७. ज्वनमथामाण (पद्य) ७०. मौनमंदिरनो मर्म (प्रवचन)
५. श्रीगंगयारझे (पद्य) २६. ज्वनसंग्राम'नो अनुवाद) ४८. कृपा (पद्य) ७१. मौनमंदिरमां त्रल्यु (प्रवचन)
६. केशवयारंजकमणे (पद्य) २७. ज्वनसंग्राम (पत्रो) ४९. स्वारथ (पद्य) ७२. मौनमंदिरमां प्राणप्रतिष्ठा (प्रवचन)
७. प्रथामप्रवाप (पद्य) २८. ज्वनसंग्राम'नो अनुवाद) ५०. श्रीसद्गुरु (पद्य) ७३. शेष-विशेष (सत्संग)
८. पुनित प्रेमगाथा (पद्य) २९. ज्वनदर्शन (पत्रो) ५१. श्रीसद्गुरु (पद्य) ७४. ज्वन-पुनर्जन्म (सत्संग)
९. ज्वनसंग्राम (पत्रो) ३०. ज्वनदर्शन (पत्रो) ५२. प्रेम (पद्य) ७५. जन्म-पुनर्जन्म (सत्संग)
११. ज्वनसंदेश (पत्रो) ३१. नर्मदापदे (पद्य) ५३. ज्वनसंग्राम (पद्य) ७६. अत्राता-ओकाप्रता (सत्संग)
१२. ज्वनपाथेय (पत्रो) ३२. ज्वनदर्शन (पत्रो) ५४. नर्मदापदे (पद्य) ७७. श्लोडश्लोड (सत्संग)
१३. AT THY LOTUS FEET (तुष्ट यरझे'नो अनुवाद) ३३. ज्वन अनुभव गीत (पद्य) ५५. गुरुविमर्श (पद्य) ७८. अत्राता-ओकाप्रता (सत्संग)
१४. ज्वनप्रेरेशा (पत्रो) ३४. ज्वनदर्शन (पद्य) ५६. ज्वनपगळेडी (पद्य) ७९. अत्राता-ओकाप्रता (सत्संग)
१५. TO THE MIND ('मनने'नो अनुवाद) ३५. ज्वनपगळेडी (पद्य) ५७. ज्वनपगळेडी (पद्य) ८०. ओकीकरण-स्मरीकरण (सत्संग)
१६. ज्वनपगरण (पत्रो) ३६. ज्वनपगळेडी (पद्य) ५८. ज्वनयज्ञतर (पद्य) ८१. पगले पगले प्रकाश (पत्रो)
१७. ज्वनपगथी (पत्रो) ३७. श्रद्धा (पद्य) ५९. ज्वनयज्ञतर (पद्य) ८२. केसरनी सोम (पत्रो)
१८. ज्वनसंग्राम (पत्रो) ३८. भाव (पद्य) ६०. भावकणिका (पद्य) ८३. धननो योग
१९. ज्वनसोपान (पत्रो) ३९. ज्वनसंग्राम (पद्य) ६१. भावरेणु (पद्य) ८४. मुक्तात्मानो प्रेमस्पर्श (पत्रो)
२०. ज्वनप्रेवेश (पत्रो) ४०. निमित्त (पद्य) ६२. भावपुण्यति (पद्य) ८५. सैतहृदय (पत्रो)
२१. ज्वनगीता (गद्य-पद्य) ४१. रागद्वेष (पद्य) ६३. भावपुण्य (पद्य) ८६. संभव साथे समाधान (पत्रो)
४३. ज्वनतप (पद्य) ४२. ज्वनप्रेवेश (पद्य) ६४. भावप्रेवास (पद्य) ८७. आ उपरोत उपरेनां पुस्तकेमांशे थयेवा १५ संकवना.